

شکست کے بعد



کرشن چندر





KRi-554

B <sup>112</sup> <sup>111</sup>  
K <sup>112</sup>  
T <sup>112</sup>  
L <sup>112</sup>  
Pb. lunch.  
- - -

PAGDANDI

Hall Gate AMRITSAH





# شکست کے بعد

PAGDANDI

CC-0. Kashmir Research Institute, Srinagar. Digitized by eGangotri





# شکست کے بعد

کرشن چند

لاہور  
انارکلی، کتاب گھر

PAGDANDI

اجملہ حقوق بحق چودھری نذیر احمد محفوظ

ستمبر ۱۹۵۱ء  
قیمت چار روپے

لاہور آرٹ پریس انارکلی لاہور میں عطاء الدین نے چھپوا کر شائع کی



# فہرس

۷	اُردو کا نیا قاعدہ
۵۸	شکست کے بعد
۱۲۹	ایک فسطائی کی ڈائری
۱۵۳	بادشاہ
۱۶۵	ایک سورتیلی تصویر
۱۸۷	یہاں سب غلیظ ہیں
۲۰۵	گواہ
۲۱۳	رقوی
۲۲۵	بڑے آدمی
۲۳۵	ناپخت





# اُردو کا نیا قاعدہ

(بچوں کے لئے)

اُن تمام فریقوں کے نام  
جو زندگی کے لئے ایک نیا قاعدہ  
مرتب کر رہے ہیں ——— !

الف انسان، بچو! ہم سب انسان ہیں۔ جس طرح الف اس قاعدے کا پہلا حرف ہے۔ ہماری سماج کی اکائی! ہم تم سب انسان ہیں۔ انسانوں کی دو قسمیں ہوتی ہیں، چھوٹے انسان اور بڑے انسان، چھوٹے انسان وہ ہوتے ہیں جو چپکی چلاتے ہیں، کھیتی باڑی کرتے ہیں۔ سوت کاتتے ہیں، کارخانوں میں کام کرتے ہیں، لڑائیاں لڑتے ہیں، ریل گاڑیاں چلاتے ہیں اور زمین کے اندر گھس کر کوئلہ، نمک، سونا، چاندی اور لوہا نکالتے ہیں۔ یہ سب چھوٹے انسان کہلاتے ہیں، دوسری قسم بڑے انسانوں کی ہے۔ بڑے انسان وہ ہوتے ہیں جو چھوٹے انسانوں کو انسان نہ سمجھیں۔

انسان کی ایک تعریف یہ بھی ہے کہ وہ الف المخلوقات ہے۔ سارے جانوروں میں اچھا جانور انسان ہے، اور سارے انسانوں میں سے اچھا انسان انگریز ہے۔ انگریز بھی الف سے شروع ہوتا ہے۔ اس لئے وہ بھی انسان ہے۔ گو بعض لوگ اُسے خدا سمجھتے ہیں۔

بچو! انگریز تم نے اکثر دیکھا ہوگا۔ انگریز کی چٹری سفید ہوتی ہے۔ تمہارا رنگ کالا ہے۔ بھورا ہے۔ گندمی ہے۔ لیکن سفید نہیں ہے۔ سفید رنگ انگریز کا ہوتا ہے۔ اور انگریز ہندوستان پر حکومت کرتے ہیں۔ اور جب انگریز



ہندوستان پر حکومت نہیں کرتے تھے تو اس ملک کی حالت ابتر تھی۔ لیکن آجکل بالکل امن ہے۔

الف انسان، الف انگریز، الف امن، بچو امن بھی الف سے شروع ہوتا ہے، گو ہندوستان میں تو اُسی وقت سے شروع ہوا ہے۔ جب سے انگریز یہاں آئے ہیں۔ الف اتفاق بھی ہوتا ہے۔ لیکن چونکہ ہندوستان میں نہیں ہوتا۔ سو اس متاخرے میں بھی اُس کا ذکر نہیں آئے گا۔ اس لئے بچو! موجودہ امن کے زمانے کو یاد رکھو اور کہو!

## الف - انسان

بے بچلے، بچو! تم سب بچے ہو۔ بچے وہ ہوتے ہیں جن کے ماں باپ ہوتے ہیں اور جو انہیں کاغذ، قلم، سلیٹ اور تختی دے کر سکول بھیجتے ہیں۔ لیکن کئی بچے ایسے بھی ہوتے ہیں جن کے ماں باپ نہیں ہوتے اور وہ سکول میں پڑھنے کے لئے نہیں آتے لیکن ان بچوں کو ہم بچے نہیں کہتے، یتیم کہتے ہیں۔ دوسرے ملکوں میں سو بچوں میں سے توڑے بچے سکول میں پڑھتے ہیں۔ ہندوستان میں سو بچوں میں سے صرف دس بچے سکول میں پڑھتے ہیں، باقی آٹھ گنا میں گلی کھیلتے ہیں۔ اس لئے انہیں یتیم کہتے ہیں۔

ہندوستان میں سب ملکوں سے زیادہ تعداد میں بچے پیدا ہوتے ہیں اور

مرتے بھی سب سے زیادہ تعداد میں ہیں لیکن جینا مرنا تو خدا کے اختیار میں ہے  
اس میں ہمارا کوئی تصور نہیں۔ بچے تو بھگوان اور اللہ بھجتا ہے اور پھر وہی  
انہیں واپس بلالیتا ہے۔ یہی انجیل میں بھی لکھا ہے۔ اس لئے کہو

## ب - بچہ

پے پتلون، بچو! پے پتلون ہوتی ہے، پے پاٹھا بھی ہوتا ہے  
جو تم اکثر پہنتے ہو۔ اور پے پنکھا بھی ہوتا ہے جو تمہارے گھروں میں انار کے  
خوشنوں اور گنے کے چوڑے ہوئے چھلکوں سے بنایا جاتا ہے۔ لیکن یہ سب  
ویسی چیزیں ہیں اور کسی کام کی نہیں۔ ان سے تمہارے علم میں کوئی اضافہ  
نہیں ہوتا۔ اس لئے پے پتلون ہی صحیح ہے!

پتلون پڑھے لکھے لوگ پہنتے ہیں۔ اور جب تم بھی پڑھا لکھنا سیکھ جاؤ گے  
تو پتلون پہنا کر گے، پتلون پہننے سے جسم چست رہتا ہے۔ اور دماغ روشن  
ہوتا ہے۔ درزی ایک پتلون اتنے عرصے میں پہنتا ہے۔ جتنے عرصے میں مس  
پاٹھا تیار ہوتے ہیں۔ پتلون بڑی شکل سے تیار ہوتی ہے۔ لیکن کیا کیا جائے  
پتلون کے بغیر ٹیٹھا لکھنا بھی تو بڑا مشکل ہے۔ اس لئے بچو اگر تم پڑھنے لکھنے کو  
رکھتے ہو عزیز۔ تو ہر دم پتلون پہنے سبق یاد کرو۔ کہ جو آدمی پتلون نہیں پہنتا وہ



جابل ہے۔

آدمی پتلون پہنتا ہے اور پتلون پٹی پہنتی ہے جو اکثر حالتوں میں آدمی کے کندھے تک جاتی ہے۔ پٹی، پتلون، پہننا، پڑھنا یہ تمام الفاظ پے سے شروع ہوتے ہیں۔ اس لئے کہو۔

## پ - پتلون

تے تالی، پچو، تالی و دونوں سے بھرتی ہے، لیکن جس بچے کا ایک ہی ہات ہو وہ اُسے ران پر ہاتھ مار کر بھی تالی بجا سکتا ہے۔ اور ہپ ہپ ہپ ہپ کا شور مچا سکتا ہے۔

تالی اس وقت بھرتی ہے جب کلکٹر صاحب سکول کے سالانہ جلسے پر انعام تقسیم کرنے کے لئے آتے ہیں، یا جب تعلقدار صاحب سکول کو چندہ دیتے ہیں۔ اس لئے کہو

## ت - تالی

ٹے ٹامی، پچو ٹامی عام طور پر انگریز سپاہی کو کہتے ہیں۔ یہ سپاہی ولایت سے آتا ہے اور کچھ عرصہ ہندوستان میں رہ کر پھر ولایت لوٹ جاتا ہے۔ سپاہی تو ہندوستانی بھی ہوتے ہیں لیکن وہ ٹامی نہیں ہوتے۔ ٹامی اور



ہندوستانی سپاہی میں یہ فرق ہے کہ ہندوستانی سپاہی کالے رنگ کا ہوتا ہے اور ٹامی سفید رنگ کا۔ ٹامی کو تقریباً پچتر روپے تنخواہ ملتی ہے اور ہندوستانی سپاہی کو تقریباً تیس روپے۔ ٹامی کی زندگی کی ضروریات بہت بڑھی ہوتی ہیں، اور ہندوستان کی بہت کم، ہندوستانی بھی اپنی زندگی کی ضروریات بڑھا سکتا ہے، لیکن یہ ضروری نہیں کہ اس سے اس کی تنخواہ بھی بڑھ جائے۔ مسئلے جو ملے اس پر قناعت کرو اور کمرو

## ٹ۔ ٹامی

ٹے ثواب، بچو! ثواب اس کام کو کہتے ہیں، جو آدمی خود کرتا ہے لیکن جس سے فائدہ دوسرے کو پہنچتا ہے۔ مثال کے طور پر اگر تم اپنے گھر سے میرے لئے آٹا چاول، فون تیل لاتے ہو تو تم ثواب کرتے ہو اور فائدہ مجھے ہوتا ہے۔ اور پھر میں ایک غریب بندے ہوں، مجھے صرف پندرہ روپے تنخواہ ملتی ہے اور ان پندرہ روپوں میں میرا گزارہ نہیں ہو سکتا۔ اس لئے اگر تم چاہتے ہو کہ میں زندہ رہوں اور تمہیں ثواب حاصل ہو تو میرے لئے ہمیشہ ہمیشہ آٹا، چاول، فون، تیل اور لکڑی لاتے رہا کرو۔ ثواب بڑی اچھی چیز ہے

اور انگریز ہمیشہ سے ہندوستان پر ثواب کرتے آتے ہیں۔ اس لئے کہو۔

## ث - ثواب

**جیم جنگ**، بچو! جنگ وہ ہے جو آجکل ہو رہی ہے، جنگ ہمیشہ ہوتی ہے اور جب نہیں ہوتی تو اُسے صلح یا امن کا زمانہ کہتے ہیں، امن کے زمانے میں لوگ جنگ کی تیاریاں کرتے ہیں اور جنگ کے زمانے میں امن کے خواب دیکھتے ہیں، اس عمل کو سیاست کہا جاتا ہے۔

پہلے جنگ اکا دکا آدمیوں کے درمیان ہوتی تھی۔ پھر قبیلوں کے درمیان بڑھنے لگی، پھر بادشاہوں کے درمیان ہونے لگی۔ اب جنگ ملکوں اور قوموں کے درمیان لڑی جاتی ہے۔ لیکن نتیجہ ہر حالت میں وہی ہوتا ہے، یعنی لوگ مرتے ہیں، عورتیں بیوہ اور بچے یتیم ہوتے ہیں، خون کی ندیاں بہتی ہیں اور آخر میں انصاف کی فتح ہوتی ہے۔ جب سے دنیا میں جنگ شروع ہوئی ہے ہمیشہ سچائی اور انصاف کی فتح ہوتی چلی آئی ہے۔ آخر میں ہمیشہ سچائی اور انصاف کی فتح ہوتی ہے۔ پچھلی جنگ میں بھی انصاف کی فتح ہوئی تھی۔ اس جنگ میں بھی انصاف کی فتح ہوگی۔ اس سے اگلی جنگ میں بھی انصاف کی فتح ہوگی۔ حتیٰ کہ ایک دن اس دنیا میں ایک آدمی بھی باقی نہ رہے گا۔ صرف انصاف ہی انصاف رہ جائے گا اور یہی جنگ کی سب سے بڑی خوبی ہے۔ اس لئے کہو

## ج - جنگ



چے چور، پتو! چور وہ ہوتا ہے جو تمہاری چیز چوری کر کے لے جائے جس طرح چوہے طاق پر سے تمہاری مٹھائی چُرا کر لے جاتے ہیں، لیکن چوہے صرف چوہے نہیں ہوتے، انسان بھی چور ہوتے ہیں، چوہے یا انسان اس لئے چوری کرتے ہیں کہ ان کے پاس وہ چیز نہیں ہوتی جس کی وہ چوری کرتے ہیں اور جو دوسروں کے پاس ہوتی ہے، مثال کے طور پر اگر چوہوں کے پاس مٹھائی ہو تو کیا وہ تمہاری مٹھائی چرائیں گے؟ ہرگز نہیں! یہی حال انسانوں کا ہے، وہ بھی ایک طرح کے چوہے ہیں اور وہی چیز چراتے ہیں جو ان کے پاس نہیں ہوتی۔ وہ چوری کرتے ہیں جب وہ بھوکے ہوتے ہیں، ننگے ہوتے ہیں، غریب ہوتے ہیں، چوروں سے ہمیشہ بچنا چاہیئے۔ چوہوں سے بھی بچنا چاہیئے۔ کیونکہ ان سے پلیگ پھیلتی ہے۔ چوہوں کو تلی کھاتی ہے، اور چوروں کو حکومت، لیکن کبھی کبھی حکومت خود چور بن جاتی ہے اور لوگوں کی چیزیں چُرا لیتی ہے، ایسی حالت میں ملک کی ساری دولت سب میں بابت تقسیم کر دینا چاہیئے۔ تاکہ کوئی کچھ چرا ہی نہ سکے۔ نہ حکومت رہے نہ چور، کیونکہ جہاں چوہے ہوتے ہیں وہاں تلی بھی ہوتی ہے، اور جہاں چور ہوتے ہیں وہاں حکومت بھی ہوتی ہے۔ اس لئے کہو

بیچ - چور

حکومت، پتو! حکومت اس کو کہتے ہیں جو تھوڑے سے



افسان بہت سے انسانوں پر روا رکھتے ہیں، تم بہت سے بچے ہو لیکن تم سب میرے تابع ہو۔ اس سکول میں میری حکومت ہے۔ میں اس تحصیل میں رہتا ہوں۔ اس تحصیل میں اور بھی بہت سے آدمی رہتے ہیں لیکن اس تحصیل پر صرف ایک تحصیل دار کی حکومت ہے، یہ تحصیل ایک ضلع میں ہے، جہاں کلکٹر کی حکومت ہے، یہ ضلع ایک صوبے میں ہے جہاں گورنر کی حکومت ہے، صوبہ ایک ملک میں ہے۔ جہاں بادشاہ کی حکومت ہے۔ ملک میں ہے جہاں خدا کی حکومت ہے، خدا دنیا میں ہے جہاں پیسے کی حکومت ہے، حکومت کے بغیر آدمی سانس بھی نہیں لے سکتا۔ اگر یہ حکومت نہ ہوتی تو یہ اسکول بھی نہ ہوتا اور نہ تم مجھ سے سبق لیتے نہ میں تمہیں پڑھاتا یہ بھی حکومت کی برکت ہے۔ اس لئے سچو ہمیشہ حکومت کی عزت کرو۔ اور یاد رکھو کہ ہر شخص حکومت نہیں کر سکتا اور ہندوستانی تو خاص طور پر کبھی حکومت نہیں کر سکتے۔ جو لوگ حکومت کرتے ہیں وہ حاکم کہلاتے ہیں اور جن پر حکومت کی جاتی ہے انہیں محکوم یعنی رعایا کہتے ہیں۔ حاکم ہمیشہ رعایا کے فائدے کے لئے حکومت کرتا ہے، اسی لئے حاکم ہمیشہ امیر ہوتا ہے اور رعایا ہمیشہ غریب ہوتی ہے یہ اس لئے کہ حاکم ہمیشہ رعایا کے فائدے کے لئے حکومت کرتا ہے۔ اگر خدا نخواستہ کبھی ایسا ہو جائے کہ حاکم رعایا کے فائدے کے لئے نہیں اس کے نقصان کے لئے حکومت کرے تو رعایا امیر اور حاکم غریب ہو جائے گا۔

اور یہ اچھی بات نہ ہوگی۔ کیونکہ غریب حاکم کبھی حکومت نہیں کر سکتا۔ اس لئے حاکم کو ہمیشہ رعایا کے فائدے کے لئے ہی حکومت کرنا پڑتی ہے۔ بعض لوگ چاہتے ہیں کہ حکومت کا وجود ہی دنیا سے مٹا دیا جائے۔ ایسے لوگ بہت بُرے ہوتے ہیں۔ وہ تو گویا ”ح“ کے لفظ ہی کو مٹانے پر تلے ہوئے ہیں۔ پتو اب تم ہی بتاؤ کہ اگر لفظ ”ح“ کو مٹا دیا جائے تو تم ”حاکم“ کیسے بن سکو گے اور ”حکومت“ کیسے کرہ گے؟ اس لئے ان پاگل آدمیوں کی باتیں کبھی نہ سناؤ اور کہو۔

ح۔ حکومت

**خ خربوزہ**، پتو: تم نے اکثر خربوزہ کھایا ہوگا۔ خربوزہ ہندوستان کا مشہور میوہ ہے۔ ہندوستان کا ایک اور مشہور میوہ بھی ہے۔ اُسے پھوٹ یعنی نفاق بالفاظ دیگر ہندو مسلمان کی لڑائی کہتے ہیں۔ ہندوستان کے میوے بہت مشہور ہیں۔ اور وہ دور دور تک دس اور کو جاتے ہیں۔ لیکن پھوٹ کا میوہ باہر نہیں جاتا۔ انگریز اسے بالکل نہیں کھاتے۔ انگریز خربوزہ بھی نہیں کھاتے۔ کیونکہ اس سے ہیضہ پھیلنے کا ڈر ہوتا ہے۔ ہندوستان کی ہر شے سے ہیضہ پھیل سکتا ہے۔ خربوزے سے ”زکالہ“ سے ”دودھ“ سے ”پانی“ سے ”ہوا“ سے ”مٹی“ سے اس ملک کے ذرے ذرے میں ہیضہ چھپا ہوا ہے۔ اس لئے خربوزہ کبھی نہ کھانا چاہیئے۔



## اردو کا نیا قاعدہ

خر بوزہ باہر سے بڑا خوبصورت اور خوشبودار ہوتا ہے، لیکن اندر سے بالکل پھیکا اور بیچوں سے بھرا ہوتا ہے۔ بعض آدمی بھی خر بوزے کی طرح ہوتے ہیں لیکن ہم انہیں خر بوزہ نہیں کہتے، بڑے آدمی کہتے ہیں۔ دنیا کے ہر ملک میں بڑے آدمی ہوتے ہیں۔ لیکن جتنے خر بوزے ہندوستان میں ہوتے ہیں اور کہیں نہیں ہوتے۔ خر بونے میں ایک اور وصف بھی ہے اور وہ یہ ہے کہ جب پھری خر بوزے پر گرہ تھی تو خر بوزہ کٹتا ہے اور حجب خر بوزہ پھری پر گرتا ہے تو بھی خر بوزہ کٹتا ہے لیکن یہ وصف بڑے آدمیوں میں نہیں پایا جاتا وہ خود کبھی نہیں کٹتے ہمیشہ دوسروں کو کٹواتے ہیں۔ اس لئے کہو۔

## خ۔ خر بوزہ

دال دام، بچو دام سے ہر چیز خریدی جا سکتی ہے، تم نے یہ قاعدہ دم دے کر حاصل کیا ہے، یہ تختی، قلم، دوات، کاغذ، پنسل، سلیٹ ہر چیز دم دے کر حاصل کی ہے دم کی سب سے بڑی خوبی یہ ہے کہ اس سے آدمی پتھر کی مورتی سے لے کر پتھر کی پنسل تک خرید سکتا ہے اور خدا سے لے کر خدا متناکر تک حاصل کر سکتا ہے دم دنیا کا بادشاہ ہے پہلے پہل دنیا میں دام نہیں تھے سب لوگ بے دام تھے بلکہ یوں کہو کہ "بودم" تھے۔ پہلے یہ ہوتا تھا کہ اگر میرے پاس چمڑا ہے اور مجھے گیہوں چاہیئے۔ اور تمہارے پاس گیہوں ہے اور تمہیں چمڑا چاہیئے۔ تو تم مجھ سے چمڑا لے لیتے تھے۔ اور مجھے گیہوں دے دے ۱۷



## شکست کے بعد

دیتے تھے اور خوشی خوشی گھر چلے جاتے تھے۔ اب یہ صورت ہے کہ نہ میں تمہیں دام کے بنا چمڑا دیتا ہوں۔ نہ تم دام کے بنا مجھے گیہوں دیتے ہو اور نہ ہم لوگ خوشی خوشی گھر جاسکتے ہیں۔ کیونکہ آجکل گھر بھی دام کے بنا نہیں ملتے اس صورت حال کو لوگ انسانی ترقی کے نام سے پکارتے ہیں کئی لوگ کہتے ہیں کہ خوشی کا دام سے کوئی تعلق نہیں لیکن میں نے کسی بندہ دم کو یہ کہتے نہیں سنا کہ دم کے بغیر دنیا میں خوش رہنا محال ہے۔ پہلے یہ ہوتا کہ لوگ میرے علم و فن کو دیکھتے تھے اور اس کے بدلے مجھے پندرہ روپے نہیں دیتے تھے بلکہ میری زندگی کی ساری ضروریات پوری کر دیتے تھے۔ اب کسی نے دم دینے کا یہ نیا طریقہ نکالا ہے اور ساری دنیا کی خوشی کو اپنے قبضے میں کر لیا ہے۔ اس سے تو شاید پہلا طریقہ ہی بہتر تھا۔ اس میں خوشی زیادہ تھی۔ آجکل دم بہت دکھائی دیتے ہیں۔ خوشی کم ہے۔

پہلے دام کو ڈالیوں کے ہوتے تھے، انہیں دام نہیں بلکہ چھدام کہتے تھے پھر دام دھاتوں سے بناتے جانے لگے۔ تانبہ، چاندی، سونا، پتیل، لوہا، ان سب دھاتوں سے دام تیار کئے گئے، ہر جگہ دام کاغذ کے بنتے ہیں۔ دام حال کو بھی کہتے تھے۔ دراصل اس دام اور اس دام میں بہت فرق ہے۔ یہ بھی ایک طرح کا جالی ہے، جس میں انسانوں کی خوشی قید کر دی گئی ہے بچو! ہم سب اسی جالی میں گرفتار ہیں۔ اس لئے کہو۔

## دال - دام

ڈال - ڈاکو، بچو! ڈاکو چور کا بڑا بھائی ہوتا ہے اور بڑا خطرناک ہوتا ہے۔ تم نے اکثر دیکھا ہوگا کہ کس طرح تمہارا بڑا بھائی تم سے زبردستی کھلونا چھین کر چلا جاتا ہے اور تم روتے رہ جاتے ہو، اور رونے کے سوا اور کچھ نہیں کر سکتے کیونکہ تمہارا بڑا بھائی تم سے زیادہ طاقتور ہے۔ وہ بڑا ہے اور تم چھوٹے ہو۔ یہی حال ڈاکو کا ہے! وہ بھی اپنے سے چھوٹے اور کمزور آدمی پر ہات ڈالتا ہے اور اس سے سب کچھ چھین لیتا ہے۔ جب ایک انسان ایسا کرتا ہے تو ہم اُسے ڈاکو کہتے ہیں جب دو انسان ایسا کرتے ہیں تو ہم اُسے قبیلہ کہتے ہیں، جب تین انسان ایسا کرتے ہیں تو ہم اسے جاگیر داری کہتے ہیں اور جب چار انسان ایسا کرتے ہیں تو وہ شاہیت کہلاتی ہے۔ نام مختلف ہیں لیکن اصول وہی ہے۔ اور پھر اس میں مزید ہے کہ جب ایک انسان ڈاکہ ڈالتا ہے تو ہم اسے پھانسی کی سزا دیتے ہیں، لیکن جب چار آدمی مل کر یہ کام کرتے ہیں تو انہیں خطاب دینے جاتے ہیں، قوم نہیں اپنا ہیر و سمجھتی ہے اور پوچھتی ہے اور سینکڑوں برس تک ان کا نام رہتا ہے، اُن کے بیٹوں کو جاگیریں دی جاتی ہیں اور وہ لوگ بادشاہ اور شاہنشاہ بنا دیئے جاتے ہیں اور اُن کا درجہ خدا کے بعد سمجھا جاتا ہے! تو بڑے تو بڑے زمانے کو کیسی ہوا لگ گئی ہے۔ بچو! ان ڈاکوؤں سے ہمیشہ بچو، اور دنیا کی طاقت کو انسانوں میں برابر بانٹ دو۔ تاکہ کوئی زبردست نہ رہے، کوئی زبردست نہ رہے۔ اور جب تک ایسا نہیں ہوتا۔ نیا قاعدہ پڑھتے جاؤ اور کہو۔

ڈ - ڈاکو



شکست کے بعد

ذال، ذخیرہ، بچو! جب بہت سی چیزیں ایک جگہ جمع ہو جائیں تو اُسے ذخیرہ کہتے ہیں، جنگل بھی ایک قسم کا ذخیرہ ہوتا ہے۔ درختوں کا سکول بھی ایک قسم کا ذخیرہ ہوتا ہے، بچوں کا، پرانے زمانے میں حکومت کی طرف سے ہر گاؤں میں اناج کا ذخیرہ رکھا جاتا تھا۔ تاکہ قحط سالی کے دنوں میں لوگوں کو کسی قسم کی تکلیف نہ ہو، مثل بادشاہوں کے وقت میں بھی اناج کے بڑے بڑے ذخیرے رکھے جاتے تھے جن میں ہر سال نیا اناج بھرا جاتا تھا۔ آج کل بھی حکومت ذخیرے قائم کرتی ہے، لیکن ان میں اناج نہیں بھرا جاتا۔ ان میں روپے اور نوٹ بھرے رہتے ہیں۔ ان ذخیروں کو لوگ باگ بینک کے نام سے پکارتے ہیں۔ قحط سالی کے دنوں میں یہ ذخیرے اناج کے بجائے روپے اور نوٹ تقسیم کئے جاتے ہیں۔ روپیہ چاندی کا ہوتا ہے۔ نوٹ کاغذ کا ہوتا ہے۔ اور یہ دونوں چیزیں کھانے کے حق میں اچھی نہیں۔ ابھی حال میں بنگال میں قحط پڑا تھا۔ اور لاکھ آدمی مر گئے، اس کی وجہ یہ تھی کہ مہاجنوں اور دوسرے امیر آدمیوں نے اناج چھپا لیا تھا۔ اگر اس وقت حکومت کے اپنے اناج کے ذخیرے ہوتے تو وہ فوراً اناج نکال نکال کر لوگوں میں بانٹ دیتی۔ لیکن ایسا نہ ہو سکا۔ شاید اب لوگوں کو عقل آجائے اور گاؤں میں اناج کے ذخیرے قائم ہو جائیں۔

انگلستان ایک جزیرہ ہے لیکن ہندوستان ایک ذخیرہ ہے بلبلوں کا سا۔ یہ جہاں سے اچھا ہندوستان ہمارا ہم بلبلیں ہیں اس کی یہ گلستاں ہمارا ہندوستان ہیں چالیس کروڑ بلبلیں رہتی ہیں ایسی کمینی، روتی، بسورتی، فاقے کرتی ہوئی بلبلیں دنیا کے کسی اور حصے میں موجود نہیں صرف ہندوستان ہی ان بلبلوں کا ۲۰



اس ترکیب سے ایک فائدہ یہ ہوگا کہ تیاری کا زمانہ بہت کم ہو جائے گا۔ اور ہم بڑی آسانی سے ایک جنگ کے بعد دوسری جنگ میں شامل ہو سکیں گے۔ جنگ اس لئے کی جاتی ہے کہ صلح ہو۔ اگر جنگ کے بعد صلح ہی نہ ہو تو جنگ کون کرے گا، اس لئے دنیا میں صلح جنگ سے بھی زیادہ ضروری ہے۔ یہ بھی یاد رکھنا چاہیے کہ اگر جنگ اس لئے کی جاتی ہے کہ صلح ہو تو صلح بھی اس لئے کی جاتی ہے کہ جنگ ہو اور ہر اگلی جنگ پچھلی صلح کی شرطوں سے پیدا ہوتی ہے۔ صلح جنگ کی ماں ہے جس طرح ضرورت ایجاد کی ہے، اس لئے کہو۔

## ص۔ صلح

ضواد، ضمیر، بچہ، ضمیر اس کا نٹے کو کہتے ہیں جو انسان کی روح کے اندر چھپ کر اسے ہمیشہ تکلیف دیتا رہتا ہے۔ تمہارے پاؤں میں کھیلے ہوئے کئی بار کاٹا چھبھا ہوگا اور تم نے محسوس کیا ہوگا کہ جب تم چلتے ہو تو کاٹا تمہیں تکلیف دیتا ہے۔ اور اگر نہ چلو بلکہ پاؤں کو ہوائیں معلق رکھو تو یہ کاٹا کوئی تکلیف نہیں دیتا۔ بس یہی حال ضمیر کا ہے ضمیر کا کاٹا بھی انسان کو اسی وقت پریشان کرتا ہے۔ جب وہ کوئی کام کرنے سے ہلے چلے حرکت کرے۔ ہاں اگر انسان ہوا میں معلق رہے تو ضمیر اسے

## شکت کے بعد

پریشان نہیں کرتا۔

تھکے زمانے میں انسان کا ضمیر اسے بہت پریشان کیا کرتا تھا۔ اور ہزار بار یہ کاٹنا کاٹنے پر بھی نہ نکلتا تھا۔ لیکن موجودہ زمانے میں سائنس نے اتنی کی ہے کہ اب ضمیر کا اپریشن قابل عمل ہو گیا ہے۔ چنانچہ اب اینڈس سائنس کی فالتو آنت کی طرح ضمیر کا کاٹنا بھی اپریشن کے ذریعے انسانی روح سے باہر نکال دیا جاتا ہے۔ آج کل تمہیں سوئس سے ۹۹ ایسے آدمی ملیں گے جن کے پاس ضمیر نہیں ہے۔ میں نے بھی مدت ہوئی۔ یہ اپریشن کرا لیا تھا۔ اور اب مجھے کسی قسم کی پریشانی نہیں ہے۔ بچو تم بڑے ہو گے تو تمہاری روح پر بھی یہ اپریشن کیا جائے گا۔ چھوٹی عمر کے بچوں پر یہ اپریشن نہیں ہو سکتا۔ گو سائنس دان اس کوشش میں ہیں کہ ہماری ذات کے اس غیر ضروری اور غیر مفید حصے کو بچپن ہی میں کاٹ ڈالا جائے۔ لیکن اب تک انہیں کامیابی نصیب نہیں ہوئی۔ اس لیے جب تک ایسا ممکن نہیں ہو۔

ض۔ ضمیر

طوٹے طوطا۔ بچو! طوطا اُس آدمی کو کہتے ہیں جو اپنے مالک کا سدھایا ہوتا ہے۔ اور وہی کہتا ہے جو اُس کا مالک اُس سے کہلوانا چاہتا ہے۔ تم نے اکثر ایسے طوطے دیکھے ہوں گے۔ یہ لوگ ہر جگہ ہر ملک، ہر قوم



## اُردو کا نیا قاعدہ

میں پائے جاتے ہیں، اور گھروں میں، جلسوں میں، دفاتروں میں، اسمبلیوں میں اپنے مالک کے رٹائے ہوئے فقرے بولتے رہتے ہیں۔ سچ پوچھو تو دنیا میں انہی طوطوں کی حکومت ہے۔

مالک ان طوطوں کو ہمیشہ اپنے پنجرے میں بند رکھتا ہے اور انہیں بڑے پیار سے ہر روز اپنے بات سے کھانا کھلاتا ہے۔ کیونکہ طوطا بڑا وفادار ہوتا ہے اور اپنے مالک کے رٹائے ہوئے فقروں کے علاوہ اور کچھ نہیں بولتا!

طوطا ایک قسم کا پرندہ بھی ہوتا ہے۔ اس کا رنگ بنرا، چونچ مڑی ہوئی، اور زبان پیچھے کی طرح ہوتی ہے۔ یہ بھی پنجرے میں رہنا پسند کرتا ہے اور اپنے مالک کے رٹائے ہوئے الفاظ بولنے کی کوشش کرتا ہے۔ اس لئے لوگ اُسے بھی طوطا کہتے ہیں۔ لیکن پھر بھی طوطا جانور، طوطا آدمی سے کم طوطا سم ہوتا ہے۔ اس لئے طوطا جانور کو زیا اہمیت نہیں جاتی۔ پس کہو۔

## ط - طوطا

ظوئے ظریف، بچو! ظریف اُسے کہتے ہیں۔ جو دوسروں کو ہنسائے۔ اور آدمی عموماً دوسروں کی تکلیف پہنستا ہے اس لئے سب

ایچھا ظریف وہ ہے جو دوسروں کو تکلیف دے نہ پتہ! یاد رکھو کہ تمام جانوروں  
میں انسان ہی ایک ایسا جانور ہے جو ہنستا ہے۔ اور کسی بھی جانور کو ہنستا  
نہیں آتا۔ کیونکہ وہ دوسروں کو تکلیف میں دیکھ کر خوش نہیں ہو سکتے۔ اسی لئے  
تو انسان کو اشرف المخلوقات کہتے ہیں۔  
بچہ تو نے دکھا ہو گا کہ جب کوئی کیلے کے چھلکے پر سے پھسلتا ہے تو  
کتنی ہنسی آتی ہے۔ جب کوئی بازار میں ٹکڑا کر گر پڑتا ہے تو ہم کتنی ہنسی مانی  
ہے اُس دن جب سکول کے باہر لوبیا بیچنے والے کی ٹوکری گندی موری ہو  
گر پڑی تھی تو ہم سب بچے کس طرح ہنسنے مار مار کر ہنستے تھے۔ ان باتوں ہی سے  
پتہ چلتا ہے کہ ہم سب انسان کے بچے ہو، جانور نہیں ہو!  
ہنستا انسان کے لئے بہت ضروری ہے۔ چنانچہ پچھلے زمانے میں  
ردمن لوگ آدمیوں کو شیروں سے پھڑوا کر بہت خوش ہوتے تھے، اور  
ہنستے ہنستے لوٹ پوٹ ہو جاتے تھے۔ آج کل لوگ آدمیوں کو شیروں سے  
پھڑوا کر نہیں ہنستے بلکہ انہیں توپوں سے دبانے پر اڑا کر ہنستے ہیں۔ اُن کے  
پاؤں میں غلامی کی بیڑیاں ڈال کر ہنسنے لگاتے ہیں۔ اور اسے انسانی  
تہذیب کی معراج سمجھتے ہیں۔ بچو! تم بھی اگر ہندب اور متھن بنا چاہتے ہو،  
تو دوسروں کو تکلیف میں ڈال کر خوب ہنسو۔ ہنسنے لگاؤ۔ دوسروں کو ہنسائو  
اور ظریف بن جاؤ۔ اور کہو۔

ظ۔ ظریف



عین علم، بچو! تم اس وقت مجھ سے علم سیکھ رہے ہو۔ اور جب علم سیکھ جاؤ گے تو میری طرح عالم کہلاؤ گے، اور ہر راہ پندرہ روپے پاؤ گے، جو کہ اس ملک میں ایک عالم کی تنخواہ ہے! **اردو**

بچو، علم بڑی دولت ہے۔ اسے نہ چور چرا سکتا ہے۔ نہ راجہ چھین سکتا ہے۔ نہ بھائی بانٹ سکتا ہے، نہ ڈاکو ہتیا سکتا ہے۔ اس لئے جب عالم مر جاتا ہے تو اپنی دولت اپنے ساتھ لے جاتا ہے۔ اور اپنے بیوی بچوں کو فاقے کرنے پر مجبور کر دیتا ہے۔ کیونکہ علم بڑی دولت ہے!

علم انسان کا زیور ہے جس طرح سونا عورت کا زیور ہے۔ لیکن کئی چیزیں زیور کے بنا ہی اچھی معلوم ہوتی ہیں۔ جیسے چاند، ہر بچہ شروع میں چاند کی طرح ہوتا ہے لیکن بعد میں وہ پڑھ لکھ کر عالم بن جاتا ہے۔ اور نوکری حاصل کرنا ہے۔ کیونکہ علم سے نوکری ملتی ہے۔ اور نوکری سے دولت ملتی ہے۔ دیکھو میں اس سکول میں نوکرے ہوں۔ اور پندرہ روپے تنخواہ پاتا ہوں۔ پندرہ روپے دولت کو کہتے ہیں، پندرہ ہزار روپے بھی دولت کو کہتے ہیں۔ پندرہ لاکھ روپے بھی دولت کہلاتے ہیں۔ فرق صرف یہ ہے کہ عالم کو پندرہ روپے کی دولت ملتی ہے۔ اور کارخانے دار کو پندرہ لاکھ کی دولت لیکن دولت ہر حالت میں دولت ہے۔ چاہے وہ پندرہ روپے ہو یا پندرہ لاکھ۔ اس لئے ہر عالم کو اپنی دولت پر قانع رہنا چاہیے۔ کیونکہ علم بڑی دولت ہے!

## شکت کے بعد

بچو علم سیکھو۔ کیونکہ اگر علم نہیں سیکھو گے تو تمہیں نوکری نہیں ملے گی۔  
 اُس صورت میں تم کیا کرو گے، حلوائی کی دکان کھولو گے، تجارت کرو گے، جتنے  
 بناؤ گے، کارخانوں میں کام کرو گے۔ کھیتی باڑی کا دھندا کرو گے۔ یعنی وہ سب  
 کام کرو گے جو میرے ایسا عالم قابلِ فخر نہیں کرتا۔ قابلِ عزت نہیں سمجھتا۔ اس لئے  
 بچو علم سیکھو۔ علم کے بغیر نوکری نہیں مل سکتی، اور عزت حاصل نہیں ہو سکتی۔ بلکہ  
 ممکنہ بھی حاصل نہیں ہو سکتی۔ اس لئے کہو

## ع۔ علم

غیاں خدار، بچو! غدار بھی بنیے اور دکاندار کی طرح ایک قسم کا تاجر ہوتا ہے  
 بنیائے، چانول، فون تیل، لکڑی بیچتا ہے۔ اور اپنے لئے منافع حاصل کرتا ہے۔  
 غدار اپنی قوم اور اپنا ملک بیچتا ہے۔ اور اپنے لئے منافع حاصل کرتا ہے۔  
 بس طرح بنیا زیادہ سے زیادہ منافع حاصل کرنے کی فکر میں رہتا ہے۔ اسی  
 طرح غدار بھی اپنی ذات کو زیادہ سے زیادہ فائدہ پہنچانے کی فکر میں رہتا ہے  
 لیکن عجیب بات یہ ہے کہ دنیا میں بنیے اور منافع حاصل کرنے والوں کو تو اچھا  
 سمجھا جاتا ہے لیکن بے چارے غدار کو بُرا! درحالیکہ وہ بھی ایک تاجر ہے  
 اور انہی اصولوں پر تجارت کرتا ہے جن پر آجکل کی دنیا کا تجارتی اور صنعتی  
 کاروبار چلتا ہے۔ اور جب تک تجارت کے یہی اصول رہیں گے، بنیے کو



اچھا اور غدار کو برا سمجھنا سخت نا انصافی ہے۔ مقام شکر ہے کہ ہندوستان میں غدار کو برا نہیں سمجھا جاتا۔ اور جتنے غدار ہندوستان میں پائے جاتے ہیں۔ دنیا کے کسی اور حصے میں نہیں پائے جاتے۔ ان غلاموں نے آج سے سینکڑوں سال پہلے اس ملک کو بیچنا شروع کیا تھا اور ابھی تک یہ تجارت جاری ہے۔ آریوں سے لے کر فرنگیوں کے زمانے تک یہ ملک ہر لحظہ اور ہر لمحہ بکھتا رہا ہے۔ اور اب کئی دہائیوں سے غدار اسے جاپانیوں کے ہاتھ بیچنے کے درپے ہیں۔

غدار کی عزت ہمیشہ اپنے ملک میں کم اور اپنے ملک سے باہر زیادہ ہوتی ہے۔ لیکن ہندوستان کے غدار کی عزت اپنے ملک میں اور باہر بھی بہت ہوتی ہے۔ ہر تجارتی فرقے کی طرح غداروں کا فرقہ بھی بہت دولت مند اور خوشحال ہوتا ہے۔ یہودیوں کی طرح غدار بھی دنیا کے ہر حصے میں اور ہر ملک میں پھیلے ہوئے ہیں اور ان کا کاروبار بین الاقوامی ہے۔ غداروں کی ملی جھگت ضرب ہٹل ہے۔ مصیبت کے وقت ایک وطن پرست کبھی دوسرے وطن پرست کی مدد نہیں کرتا۔ لیکن ایک غدار ہمیشہ دوسرے غدار کی مدد کرتا ہے۔ بچو! اگر تم عزت چاہتے ہو، آرام چاہتے ہو، عیش چاہتے ہو تو غدار بنو۔ وطن پرست نہ بنو۔ اور کہو۔

غین۔ غدار

**ف فاقہ**۔ بچو! فاقہ ہندوستانیوں کا من بھاتا کھا جا ہے جس طرح مغرب میں لوگ دن میں ایک بار انڈے اور مکھن ضرور کھاتے ہیں۔ اسی طرح ہندوستانی بھی دن میں ایک بار فاقہ ضرور کھاتے ہیں۔ چنانچہ فاقہ ہمارے مذہب میں بھی شامل ہے اور ہماری زندگی کا ایک بہت بڑا حصہ ہے۔

فاقے کی نعمتیں بے شمار ہیں۔ فاقہ کرنے سے آدمی کا دل ہمیشہ خدا کی طرف مائل رہتا ہے۔ اور کبھی شیطان کا رُخ نہیں کرتا۔ فاقہ نیکی سکھاتا ہے بدی نہیں، فاقہ علم عطا کرتا ہے جمل نہیں، فاقہ آدمی کو اطاعت شعار بناتا ہے، سرکش نہیں، چنانچہ یہی وجہ ہے کہ ہندوستانی ایسی اطاعت شعار قوم دنیا کے پر دے پر اور کہیں نہیں ہے!

فاقے کے بدنی فائدے بھی بے شمار ہیں۔ فاقے سے جسم موٹا نہیں ہوتا۔ اپنی اصلی حالت پر قائم رہتا ہے۔ بلکہ اور بھی چھریا ہو جاتا ہے جسم کی فالتو چیز جی گھل جاتی ہے۔ اور آنکھوں کی بینائی اس قدر مضبوط ہوتی ہے کہ دن کو تارے نظر آنے لگتے ہیں۔ اس کے علاوہ ہڈیوں میں اک خاص لچک بلکہ پھیلاؤ کا احساس ہوتا ہے۔ گوشت سکڑتا ہے۔ ہڈیاں پھیلتی ہیں۔ حتیٰ کہ چند دنوں میں آدمی گوشت پوست کا نہیں ہڈیوں کا ڈھانچہ معلوم ہونے لگتا ہے!

فاقے کرنے والے کو، اور ہندوستان میں ہر روز کروڑوں آدمی فاقے



سے بسر کرتے ہیں۔ پیٹ کی بیماری کم ہوتی ہے چنانچہ فاقے سے کبھی ہضمی نہیں ہوتی پیچش نہیں ہوتی، پیٹ میں پھوڑا نہیں ہوتا۔ اندھی آنت میں دہم نہیں ہوتا۔ معاشی نقطہ نگاہ سے بھی فاقہ بے حد مفید ہے۔ کیونکہ فاقہ کرنے والے کو پیٹ کا دھندا کرنے کی کیا ضرورت ہے۔ یہی وجہ ہے کہ ایک اور سطح ہندوستانی کی آمدنی ڈیڑھ آنہ ہے۔

لیکن اب ہمارے ملک کے بڑے بڑے امیر آدمیوں نے مل کر ایک پندرہ سالہ سکیم بنائی ہے جس پر عمل کرنے سے ہندوستان کی معاشی ترقی میں گنگنا اضافہ ہو جائے گا۔ یعنی جبکہ پہلے ہندوستانی دن میں ایک فاقہ کرتا تھا وہاں اب تین فاقے کیا کرے گا۔

بچو! اس خوبصورت لمحے کا انتظار کرو۔ اور کہو۔

## ن - فاقہ

ق قاعدہ، بچو! ہر کام کا ایک قاعدہ ہوتا ہے، ڈھنگ ہوتا ہے قانون ہوتا ہے اور اس کے بغیر دنیا میں کوئی کام پورا نہیں ہو سکتا، جو لوگ دنیا میں کوئی قانون، کوئی قاعدہ نہیں چاہتے۔ انہیں ہم نراجی کہتے ہیں۔ اور جو لوگ قاعدہ اور قانون چاہتے ہیں، انہیں ہم سماجی کہتے ہیں۔ انسان ایک سماجی جانور ہے، نراجی نہیں! لیکن اس کا یہ مطلب نہیں کہ ایک کام ایک

## شکست کے بعد

ہی طرح سے ہو سکتا ہے، کام کرنے کے ڈھنگ کئی ہیں۔ اور پھر جب کام کی نوعیت بدل جاتی ہے تو اس کا قاعدہ بھی بدل جاتا ہے انسانی سماج انسانی کاموں کے مجموعے کا نام ہے۔ جب انسانی کام بدلنے لگتے ہیں تو کام کرنے کا ڈھنگ یعنی قاعدہ بھی بدلنے لگتا ہے اور انسانی سماج میں تغیر یعنی تبدیلی پیدا ہو جاتی ہے۔ عرف عام میں اسے انقلاب بلکہ انقلاب زندہ باد کہتے ہیں۔

انقلاب زندہ باد کا قاعدہ پرانے قاعدے سے مختلف ہے اور پرانا قاعدہ اُس پرانے قاعدے سے بھی مختلف تھا۔ اور اس طرح اگر ہم سینکڑوں سال پیچھے۔ انسانی تہذیب کی گزشتہ صدیوں کی طرف لوٹ جائیں تو پتہ چلے گا کہ ہر چند صدیوں کے بعد یہ قاعدہ تبدیل ہوتا رہا ہے۔ اور ہوتا رہے گا۔ ایک دن یہ نیا قاعدہ بھی جو میں تمہیں آج پڑھا رہا ہوں پرانا ہو جائے گا۔ کیونکہ زندگی تغیر کا نام ہے۔ اور جب زندگی بدلتی ہے تو اُس کے قاعدے بھی بدل جاتے ہیں۔

تمہاری آنکھوں کے سامنے اس وقت انسان کی سماج بدل رہی ہے۔ ہماری روزمرہ کی زندگی بدل رہی ہے۔ چھکڑے کے بجائے ہوائی جہاز ہے۔ بھوج پتر کے بجائے روٹری پریس ہے۔ درخت کی چھال کے بجائے بل کا کپڑا ہے۔ اور زندگی میں ایک کی حکومت



کے بجائے رب کی حکومت ہے۔ اور ایک کی الفت کے بجائے سب کی رفاقت ہے!

یہ پرانا قاعدہ نہیں ہے۔ یہ نیا قاعدہ ہے۔ یہ بدلنے والی زندگی کا قاعدہ ہے۔ اگر بڑھنا چاہتے ہو تو پڑھو۔ اگر پڑھنا چاہتے ہو تو پڑھو۔ اگر جینا چاہتے ہو تو پڑھو۔ ورنہ موت اور غلامی تو قسمت میں لکھی ہی ہے۔ اور تمہارے اس پیدا کنشی حق کو تم سے کوئی چھین نہیں سکتا!!! — اس لئے کہو۔

## ق۔ قاعدہ

کاف مکتا، بچو، کتا بڑا وفادار جانور ہے۔ یہ گھر میں دن بھر زنجیر سے بندھا رہتا ہے اور مہانوں کو دیکھ دیکھ کر غراتا ہے۔ اور جب گھر میں مہمان نہ ہوں تو زنجیر سے بندھے بندھے سو جاتا ہے۔ اور پھر خواب میں مہانوں کو دیکھ دیکھ کر غراتا ہے اور بھونکتا ہے کیونکہ کتا بڑا وفادار جانور ہے اور انسان کا بہترین دوست ہے۔

گھر کا کتا دن کو سوتا ہے اور رات کو جاگتا ہے، اور باغیچے کی چار دیواریاں کے گرد گھومتا ہے۔ اور بجلی کے کھمبوں، پولیس کے سپاہیوں اور چوکیداروں کو دیکھ دیکھ کر بھونکتا رہتا ہے کیونکہ بے اجازت اندر آنا ہے منع، کتے کو اپنی آواز پیاری معلوم ہوتی ہے۔ وہ اسے خود بھی سنتا ہے اور دوسروں کو

## شکست کے بعد

بھی بار بار سناتا ہے۔ چنانچہ رات بھر گھر کے لوگ اپنے کتے کی وفادار اور شیریں آواز سے لطف اندوز ہوتے رہتے ہیں۔ کتا انسان کا بہترین دوست ہے اور بڑا وفادار جانور ہے۔

گھر کا کتا تو دن کو سوتا ہے، لیکن گلی کا کتا نہ دن کو سوتا ہے نہ رات کو، بلکہ ہر وقت جاگتا رہتا ہے۔ اور چلا چلا کر انسانوں کو تاریکی کے مہیب خطرے سے آگاہ کرتا رہتا ہے، اس کی وفاداری اس خطرناک حد تک بڑھی ہوتی ہے کہ وہ گلی میں سے گزرنے والے ہر فرد کو اجنبی اور اسے کاٹ کھانا اپنا فرض سمجھتا ہے۔ یہ بھی کتے کی وفاداری کا ایک بدیہی ثبوت ہے جب کتا پیا سے کاٹ کھائے تو اس کا زیادہ فکر نہ کرنا چاہیے۔ ہسپتال میں جا کر اپنے پیٹ میں مچکے سے چودہ انجکشن لگوا لینے چاہئیں۔ کیونکہ کتے کی خوشی اسی میں ہے، اور کتا بڑا وفادار جانور ہے۔ تم نے اس وفادار کتے کی کہانی تو ضرور سنی ہوگی جس نے اپنے شکاری مالک کی غیر حاضری میں اس کے بیٹے کو بھیڑیے کے حملے سے بچا لیا تھا۔ اس قسم کے کتے صرف کہانیوں میں پائے جاتے ہیں۔ ورنہ عام گھروں میں جو کتے ہوتے ہیں۔ وہ بچوں کو بھیڑیوں سے نہیں بچاتے، موقع ملے تو انہیں خود کاٹ کھاتے ہیں۔ اور بچوں ہی پر کیا موقوف ہے۔ یہ کتے تو بڑے بڑے بوڑھوں پر بھی دانت رکھتے ہیں۔

مثل مشہور ہے کہ عشق اور مشک چھپائے نہیں چھپتے، کتے کے عشق کا



بھی یہی حال ہے اور وہ دن رات بازوؤں میں اور گلی کوچوں میں رسوا ہوتا پھرتا ہے۔ کتے کو دیکھ کر آج کل انسانوں نے بھی اپنے عشق کا اسی طرح اظہار کرنا شروع کیا ہے۔ کتے کے متعلق کئی ضرب الامثال مشہور ہیں کتا کتے کا بیری ہوتا ہے۔ کتا بلی کا دشمن ہے، کتے کو گھی ہضم نہیں ہوتا۔ دھوبی کا کتا نہ گھر کا نہ گھاٹ کا۔ ان تمام کہاوتوں سے کتے کی وفاداری پر بڑی روشنی پڑتی ہے۔ کتا کسی زمانے میں بھیڑیا تھا۔ اب صرف کتا ہے اور انسان کا وفادار غلام ہے، اب اُس نے جنگل چھوڑ دیا ہے۔ اور انسان کی اطاعت اختیار کی ہے۔ اس کے صلے میں انسان نے اُس کے گلے میں زنجیر باندھی ہے اور اسے اپنے ہم نسل کتوں سے نفرت کرنا سکھایا ہے، یہی وفاداری اور غلامی کا پہلا اور آخری سبق ہے۔

کتے، کتے ہوتے ہیں اور کتے انسان بھی ہوتے ہیں۔ انسان کتے بھی اپنے مالک کی عطا کی ہوئی زنجیر سے بندھے ہر وقت عفت عفت کرتے رہتے ہیں۔ اور اپنے مالک کا اشارہ پا کر دُم ہلانے لگتے ہیں۔ ان کتوں کو گوشت کے بڑے بڑے ٹکڑے کھانے کے لیے دیئے جاتے ہیں اور دودھ بھرے پیالے ہر وقت اُن کے سامنے رکھے رہتے ہیں۔ چاہے دنیا کے دوسرے کتے بھوکے ہی کیوں نہ مر جائیں۔ یہ اس لئے ہوتا ہے کیونکہ ان کتوں کے گلے میں مالک کا پٹا ہوتا ہے اور ایک لمبی طلائی زنجیر

## شکست کے بعد

ہوتی ہے اور یہ کتنے ماناک کے بڑے وفادار ہوتے ہیں۔  
 بچو! جب تم بڑے ہو گے تو کتنے کی وفاداری کو کبھی نہ بھولنا، پھر —  
 ایک دن تمہیں بھی اک لمبی سی زنجیر مل جائے گی۔ اور گوشت کے بڑے ٹکڑے  
 ٹکڑے اور دودھ بھرے پیالے۔ اور جنگل میں بھیر پیسے بھوکے ہوں گے۔  
 بے وقوف — آؤ بچو ہم کتنے کی وفاداری اور اطاعت شعاری کے  
 گن گائیں اور کہیں۔

ک۔ گنا

گ گالی، بچو! تمہیں گالی دینا پسند ہے نا؟ الف بے تے سیکھنے سے  
 بہت پہلے تم گالی دینا سیکھ جاتے ہو۔ میں نے تمہیں کھیل کے دوران میں اکثر  
 گالی دیتے سنا ہے۔ تم گالی بک کر بہت خوش ہوتے ہو۔ خصوصاً ماں بہن کی  
 گالی!

لیکن بچو! اگر تم ذرا سوچو تو تمہیں معلوم ہو گا کہ ماں بہن کی گالی دراصل کوئی  
 گالی نہیں ہے۔ اس گالی سے تمہاری اس دلچسپی کا اظہار ضرور ہوتا ہے۔ جو  
 تمہیں مخالف جنس ہے۔ کیونکہ الف بے تے سیکھنے سے پہلے ہی تم یہ بات  
 جان لیتے ہو کہ لڑکے اور لڑکیوں کی جنس الگ ہوتی ہے۔ یہی وجہ ہے کہ  
 لڑکے لڑکیوں کو اور لڑکیاں لڑکوں کو پسند کرتی ہیں۔ اور جب یہ لڑکیاں اور



لڑکے جو ان ہوتے ہیں۔ تو ایک دوسرے سے بیاہ کرتے ہیں۔ اور وہی فعل سرانجام دیتے ہیں جس کی تم گالی دیتے ہو۔ بھلا اس گالی میں کیا بُری بات ہے اگر یہ گالی ہے۔ تو پھر تم خود ایک گالی ہو۔ تمہاری پیدائش گالی ہے، تمہارا وجود گالی ہے۔ کیونکہ اسی گالی کی وجہ سے اپنی ماں کے پیٹ سے جنے گئے ہو، تم آسمان سے نہیں گرے ہو۔ نہ ہی تم پر یوں کے ملک سے آئے ہو۔ نہ ہی تم سارس کی چونچ سے برآمد ہوئے ہو۔ یہ کہاں تم سے تمہاری حقیقت کو چھپانے کے لئے بیان کی جاتی ہیں۔ دراصل تم اپنی ماں کے پیٹ سے پیدا ہوئے ہو۔ جس طرح خوبصورت پلے اور بلی کے حسین بونگڑے اپنی ماں کے پیٹ سے پیدا ہوتے ہیں۔ تم دکھ درد، مصیبت اور ماتمی کی اولاد ہو۔ اسی لئے اس قدر محصوم اور خوبصورت ہو۔ لیکن میں نے آج تک کسی خوبصورت پلے اور میاؤں میاؤں کرتے ہوئے بلی کے بچے کو ماں بہن کی گالی دیتے نہیں سنا۔ پھر تم انسان کے بچے ہو کہ کیوں اپنے آپ کو گالی دینے میں فخر محسوس کرتے ہو۔

بچو! ماں بہن کی گالی کوئی گالی نہیں ہے۔ جب کبھی تمہیں کوئی ایسی گالی دے تو خاموش ہو جاؤ۔ مسکرا کر گالی دینے والے کو سمجھا دو۔ کہ یہ گالی نہیں ہے یہ تو اپنا منہ چڑانا ہے، اپنے آپ پر تھو کنا ہے۔

گالی وہ ہوتی ہے جب ایک انسان دوسرے انسان کو بھوکا رکھتا ہے!

## شکست کے بعد

گالی وہ ہوتی ہے جب کوئی تمہیں شریف، غلام اور اطاعت شعار بناتا ہے  
 گالی وہ ہوتی ہے جب کوئی تمہیں محبت سے، رفاقت سے، حسن سے  
 آزادی سے محروم کر دیتا ہے۔ ایسی حالت ایک مسلسل ہوتی ہے! اُسے  
 گالی دو جو تمہیں اپنے برابر کا نہ سمجھے، جو تمہیں غلام بنانا چاہے، جو تمہارے  
 گلے میں پٹہ اور زنجیر ڈالنا چاہے۔ جو تمہاری وفاداری پر پیٹھ ٹھونکنا چاہے،  
 تمہیں تنہا بنانے میں رکھ کر خیرات حاصل کرنا چاہے، تمہارے حسن کو بازار میں  
 فروخت کرنا چاہے، تمہارے عشق کا گلا گھونٹنا چاہے، تمہاری آزادی کے  
 ٹکڑے ٹکڑے کرنا چاہے۔ اُس وقت گالی دو۔ ضرور گالی دو۔ میں گالی کو بُرا  
 نہیں سمجھتا، لیکن سچی گالی دو۔ چھوٹی گالی دینے سے ہمیشہ احتراز کرو۔ اور کہو  
 گ۔ گالی

لام لوہا، بجو! لوہا تم نے اکثر دیکھا ہو گا۔ یہ ایک سیاہ رنگ کی سخت  
 دھات ہے۔ یہ دیکھو۔ تمہارے چاقو کا پھل لوہے سے بنا ہے۔ سیلٹ کے  
 چوہی چوہے میں جو پترے جوڑے ہیں وہ لوہے کے ہیں۔ تمہارے قلم میں جو تپ  
 ہے وہ لوہے سے بنا ہے، درزی کی سوئی بھی لوہے سے بنی ہے۔  
 جارح و اشنگٹن کا کلہاڑا بھی لوہے سے بنا تھا۔ الغرض لوہے سے بیشمار  
 چیزیں بنتی ہیں۔



آج کل لوہے سے مشینیں بھی بنتی ہیں اور مشینوں سے انسان وہ تمام کام کرتا ہے جو وہ پہلے اپنے ہات سے کیا کرتا تھا۔ اس کا ایک فائدہ تو یہ ہوا ہے کہ مشینیں روز بروز بڑی ہوتی جا رہی ہیں اور انسان کے ہاتھ چھوٹے ہوتے جا رہے ہیں۔ کیونکہ ابھی انسان کو مشین سے کام لینا نہیں آیا۔

جنگیں ہمیشہ لوہے سے لڑی جاتی ہیں۔ کیونکہ انسانوں کو قتل کرنے کے جتنے ہتھیار ہیں وہ لوہے سے بنتے ہیں۔ اسی لئے لوہے کو دھاتوں کا بادشاہ کہتے ہیں۔ اندازہ لگایا گیا ہے کہ گزشتہ جنگ عظیم اور اس جنگ میں اب تک جتنے آدمی ہلاک ہو چکے ہیں ان کی تعداد ان تمام گزشتہ جنگوں کی تعدادِ اموات سے زیادہ ہے جو آج تک دنیا میں لڑی جا چکی ہیں۔ صرف ایک اسی بات سے پتہ چلتا ہے کہ لوہا کتنی کارآمد دھات ہے، اسی لئے تو جن قوموں کے پاس لوہا ہوتا ہے۔ وہ بڑی قومیں جن کے پاس لوہا نہیں ہوتا یا کم مقدار میں ہوتا ہے وہ چھوٹی قومیں کہلاتی ہیں۔

بعض لوگوں کا خیال ہے کہ ابھی تک لوہا انسان کے لئے اتنا کارآمد ثابت نہیں ہوا، جتنا ایک پھول، ایک قہقہہ یا ایک گیت، لیکن ایسے لوگوں کو عموماً خطی کہا جاتا ہے۔ ایسے پر ہمیشہ دنیا کی پھٹکار برستی رہتی ہے۔ اور وہ اکثر قید خانوں یا پاگل خانوں میں بند کر دیئے جاتے ہیں۔ کیونکہ آج کل لوہے کا زمانہ ہے۔ گیت کا زمانہ نہیں، قہقہے کا زمانہ نہیں۔ پھول کا زمانہ نہیں، وہ

شکست کے بعد

زمانہ ابھی نہیں آیا۔ اور جب آئے گا تب تلک یہ جیٹی شاید گورنشین ہو چکے ہوں گے۔ اب تو لوہے کا زمانہ ہے۔ اور لوہے اور کوئلے کا چولی دامن کا ساتھ ہے۔ اور جہاں یہ دونوں مل جاتے ہیں۔ وہیں انسانوں کا خون بہتا ہے اس لئے کہو۔ کاف کوئلہ۔ خے خون اور

ل۔ لوہا

مہیم موت، بچو! تم موت سے ڈرتے ہو کیا؟ لیکن موت سے کسی کو نہ ڈرنا چاہیئے۔ صرف زندگی سے ڈرنا چاہیئے۔ زندگی بڑی بھیا تک اور خونخوار ہوتی ہے۔ موت آرام اور سکون بخشنے والی ہوتی ہے۔ بچو! ابھی تو تم زندگی کی پہلی منزل پر ہو۔ اور تمہیں سکول سے، سکول ماسٹر سے، قاعدے سے، مانیٹر سے، تختہ سیاہ سے، ہر شے سے ڈر لگتا ہے۔ لیکن ابھی تو یہ زندگی کی پہلی منزل ہے جوں جوں زندگی بڑھتی جائے گی، تمہارے ڈر میں، تمہاری مصیبتوں میں تمہاری کمینگی میں اضافہ ہوتا جائے گا۔ اب تم کھل کر ہنستے ہو۔ پھر ڈر کر ہنسو گے، اب جو بات تمہارے جی میں آئے صاف کہہ دیتے ہو، پھر رک کر بات کر دو گے۔ اب تمہیں خدا کا بھی ڈر نہیں ہے۔ پھر تم ہر شے، حقیر سے حقیر شے سے بھی ڈرو گے، اب تو تم صرف سکول سے ڈرتے ہو نا۔ پھر دفتر سے ڈرو گے۔ گھر سے ڈرو گے، مندر اور مسجد سے ڈرو گے، اور یہ ڈر بڑھتا چلا جائے گا۔ حتیٰ کہ تم



بچپن سے لڑکپن اور لڑکپن سے شباب اور شباب سے بڑھاپے میں داخل ہو کر موت کی آغوش میں سو جاؤ گے۔ لیکن جب تک زندہ رہو گے ہمیشہ ڈرتے رہو گے ہمیشہ ڈرتے رہو گے، کیونکہ ہمارے بڑے آدمیوں نے ہماری سماج کی بنیاد، اُس دنیا کی بنیاد جس میں ہم رہتے ہیں ڈر پر رکھی ہے! محبت پر نہیں رفاقت پر نہیں، محنت پر نہیں، مساوات اور برادرا نہ تعلقات پر نہیں۔ صرف ڈر پر! — موت ہمیں زندگی بھیا نک ہے!

بچو! مشہور جرمن شاعر رلکے نے ایک دفعہ خدا سے دعا مانگی۔ ”میں تجھ سے زندگی اپنی مرضی کے مطابق نہیں مانگتا۔ میں تجھ سے صرف موت طلب کرتا ہوں۔ اپنی مرضی کے مطابق موت!“

آؤ بچو! ہم بھی یہی دعا مانگیں۔ کیونکہ مرجانے کے بعد یہ کوئی نہیں پوچھتا کہ مرحوم کس طرح جیا بلکہ یہ کہ وہ کس طرح مرا۔ اس لئے کہو۔

## م۔ موت

نون ننگا، بچو! تم اکثر ننگ دھڑنگ گلیوں میں پھرتے رہتے ہو اور تمہیں کوئی بُرا نہیں کہتا۔ تمام جانوروں میں سے صرف انسان ہی ایک ایسا جانور ہے جو کہ کپڑے پہنتا ہے اور باقی جانوروں کو جو ہمیشہ ننگے رہتے ہیں کبھی کوئی بُرا نہیں کہتا۔ نہ اُن پر بد اخلاقی کا الزام عاید کیا جاتا ہے۔ یہ

بد اخلاقی صرف کپڑے پہننے والے انسان کا خاصہ ہے۔ شاید اسی لئے ہندوستان میں سادھو، ہنت، جاتا ہمیشہ ننگے رہ کر زندگی بسر کرتے ہیں۔ اب تو تم ننگے گھومتے ہو، لیکن جب تم بڑے ہو جاؤ گے تو تمہیں ننگا پھرنے سے باز رکھا جائے گا۔ اس وقت تم گلیوں میں کپڑے پہن کر گھومو گے اور لوگوں کی بہو بیٹیوں کو تاکا کر وگے۔ یہ بد اخلاقی تو ضرور ہے لیکن عریانیت نہیں اور اس ملک میں عریانیت یعنی ننگے پن کو بہت معیوب سمجھا جاتا ہے۔ جزیرہ بانی کے مرد، عورتیں، ملایا کے لوگ، افریقہ کے وحشی عموماً ننگے رہتے ہیں۔ اس لئے وہ سب کے سب بڑے ہیں۔ غیر مذہب ہیں۔ ننگا رہنا تہذیب کے خلاف ہے۔ اور تہذیب ہر اُس بری چیز کو کہتے ہیں۔ جسے کپڑوں میں چھپا کر اچھا دکھایا جائے۔

یونانی، ہندی، بودھ، مسیحی، سنگتراشی اور مصوری کے بہترین نمونے وہ ہیں جنہیں انسان کے جسم کو اُس کی اصلی حالت میں دکھایا گیا ہے، مات پاول، سیمہ، رانیس، اعضائے تناسل ہر شے، ننگی نظر آتی ہے۔ اسی طرح مغربی اور مشرقی موسیقی، شاعری، ادب کے بہترین ٹکڑے وہ ہیں جنہیں انسان اور انسان کے جذبات بالکل ننگے اور اپنی اصلی حالت میں دکھائے گئے ہیں۔ لیکن یہ پرانی باتیں ہیں۔ آج کل ننگا رہنے کو بہت معیوب سمجھا جاتا ہے۔ گو مجھے معلوم ہے کہ تمہیں ننگا رہنا پسند ہے۔ لیکن کیا کروں ان پکڑ صاحب کا



حکم ہے کہ تمہیں ننگا پھرنے سے باز رکھوں، اس لئے میں تمہیں ننگا رہنے کا سبق نہیں دے سکتا۔ اس لئے بچو ننگے نہ پھرو۔ کبھی ننگے نہ پھرو۔ اصل کو، حقیقت کو اپنے آپ کو، جو کچھ تم ہو۔ کپڑوں میں چھپا لو۔ جب تم بڑے ہو جاؤ تو یہی عادت تمہارے لئے بہت مفید ثابت ہوگی۔ کیونکہ اس وقت تمہیں پتہ چلے گا۔ کہ انیسٹر صاحب کا حکم نہ صرف اسکول میں چلتا ہے۔ بلکہ شاعری، ادب، موسیقی، دفتر، سماج، مذہب، زندگی کے ہر شعبے میں چلتا ہے۔ عربانیت گناہ ہے! بچو! اگر یہی دستور رہا تو وہ دن دور نہیں، کہ جب انسان کے جسم پر صرف کپڑے ہی کپڑے رہ جائیں گے۔ اور اندر کچھ نہ ہوگا۔ یہ ہماری انسانی تہذیب کی معراج ہوگی۔ اس لئے بچو کپڑے پہنو، مذہب بنو۔ اور کہو۔

## ن - ننگا

ہے ہندو، بچو ہندو اُسے کہتے ہیں جو مسلمان کا دشمن ہو اور پھر وہ کام کرے جو مسلمان نہ کرتا ہو۔ چنانچہ مسلمان گوشت کھاتا ہے، ہندو ترکاری کھاتا ہے، مسلمان سرمنڈاتا ہے، ہندو سر پر چوٹی رکھتا ہے، مسلمان گائے کو حلال کرتا ہے، ہندو اُسے مانتا سمجھ کر پوجتا ہے، مسلمان سور کو حرام سمجھتا ہے۔ ہندو اُس کا اچار ڈالتا ہے۔ مسلمان مسجد میں جاتا ہے۔ ہندو مندر میں، مسلمان خاموشی سے نماز ادا کرتا ہے، ہندو ٹٹکھ اور گھڑیاں بجا کر آرتی اُتارتا ہے، اس پر بھی ہندو اور

مسلمان دونوں بھائی بھائی ہیں۔

ہندو پر تھوڑی راج چوہان کی عزت کرتا ہے، مسلمان شہاب الدین غوری کی، ہندو رانا سانگا کو پوجتا ہے، مسلمان بابر کی شان میں قصیدے کہتا ہے۔ ہندو رانا پرتاپ کو اکبر سے بڑا خیال کرتا ہے، مسلمان اکبر کو رانا پرتاپ پر ترجیح دیتا ہے، ہندو کا ہیر و شیواجی ہے اور مسلمان کا اورنگ زیب، اس پر بھی ہندو اور مسلمان بھائی بھائی ہیں۔

ہندو جس محلے میں رہتا ہے وہاں مسلمان کو گھسنے نہیں دیتا، ہندو جس چوکے میں کھانا کھاتا ہے وہاں مسلمان کا قدم نہیں پڑ سکتا۔ ہندو جس کمرے میں سوتا ہے وہاں مسلمان کا سایہ نہیں پڑ سکتا۔ ہندو جل پیتا ہے، مسلمان پانی، مسلمان بیوی کو طلاق دیتا ہے، ہندو اُسے ساری عمر اپنے ساتھ رکھتا ہے۔ مسلمان مر کر دفن ہوتا پسند کرتا ہے۔ ہندو آگ پر جلنے کو ترجیح دیتا ہے اس پر بھی ہندو اور مسلمان بھائی بھائی ہیں۔

ہندو مسلمان کو ملیچھ سمجھتا ہے، مسلمان ہندو کو کافر خیال کرتا ہے۔ مسلمان ذات پات میں یقین نہیں رکھتا۔ ہندو اُسے اپنی تہذیب کا مرکز قرار دیتا ہے۔ ہندو کی مقدس زبان سنسکرت ہے، مسلمان کی عربی۔ ہندو ٹیگور کو شاعر مشرق سمجھتا ہے، مسلمان اقبال کو، ہندو اکھنڈ ہندوستان چاہتا ہے، مسلمان پاکستان اس پر بھی ہندو اور مسلمان بھائی بھائی ہیں۔



اگر ہندو اور مسلمان دونوں بھائی بھائی ہیں تو ”دشمن“ کے لئے اک نیا لفظ ایجاد کرنا پڑے گا۔ لیکن جب تک کوئی ایسا لفظ نہیں گھڑا جاتا۔ تم یہی سمجھو کہ ہندو مسلمان کا دشمن ہے اور ہندو اور مسلمان دونوں بھائی بھائی ہیں۔ اور یہ دونوں بھائی ایک ملک میں رہتے ہیں جس کے متعلق کہا گیا ہے ”سارے جہاں سے اچھا ہندوستان ہمارا“ اور ”اے آپ رو دو گنگا“ اسی ملک میں جہاں ہندو اور مسلمان بستے ہیں۔ چند ایسے لوگ بھی موجود ہیں۔ جو اپنے آپ کو ”انسان“ کہلانا پسند کرتے ہیں۔ خدا کے بندے، لیکن ان لوگوں کی غلط فہمی ہے۔ یہ لوگ خدا کے بندے نہیں ہیں۔ بلکہ ناستک ہیں، ملحد ہیں، دہریے، خطرناک بھیڑیے۔ بچو! تم جہاں بھی ان آدمیوں کو دیکھ پاؤ۔ فوراً ان کے منہ پر تھوک دو۔ کہ انیسٹر صاحب کا یہی حکم ہے۔

ہندو اور مسلمان دونوں بھائی بھائی ہیں۔ اور ایک دوسرے کو برادران وطن کہتے ہیں۔ برادران وطن جب جوشِ محبت میں آکر ایک دوسرے کے ساتھ کھیلتے ہیں۔ تو فسادِ ظہور میں آتا ہے۔ فسادِ بڑے مڑے کا کھیل ہے۔ اور ہندوستان میں اکثر کھیلا جاتا ہے۔ کیونکہ یہاں ہندو اور مسلمان کثیر تعداد میں رہتے ہیں۔ فسادِ عموماً پینڈت اور مولوی سے شروع ہوتا ہے اور دفعہ ۱۴۴ پر ختم ہوتا ہے اس دوران میں خون کی ندیاں بہتی ہیں۔ جنہیں ہندو اور مسلمان بڑی خوشی سے نہاتے ہیں۔ اس کے بعد پولیس صورتِ حالات پر قابو پالیتی ہے۔ اور پھر دوسرے

## شکست کے بعد

فساد کی تیاری شروع ہو جاتی ہے۔ بڑے مزے کا کھیل ہے۔ اور چونکہ ہندو مسلمانوں کو کبھی اس کھیل سے فرصت نہیں ملتی۔ اس لئے انہوں نے یہ کام انگریزوں کو سونپ رکھا ہے۔ جو ہمیشہ ان دونوں بھائیوں کے درمیان انصاف کرتے ہیں۔ یہی وجہ ہے کہ انگریزوں کو انصاف پسند کہا جاتا ہے۔ اور ہندو مسلمانوں کو فساد پسند اور جو لوگ فساد پسند نہیں ہیں انہیں ترقی پسند کہا جاتا ہے لیکن ملک میں ایسے جاہلوں کی تعداد بہت کم ہے اس لئے کہو۔

۵ - ہندو

**واڈوزیر**، وزیر حکومت کا نائب ہوتا ہے۔ وزیر ریاست کے سب سے بڑے آدمیوں میں سے بڑا ہوتا ہے، اور وزیر سے بڑا صرف بادشاہ ہوتا ہے یا گورنر ہوتا ہے، اور گورنر کو لاٹ صاحب بھی کہتے ہیں۔  
 تم نے اکثر پریوں کی کہانی میں سنا ہوگا، کہ بادشاہ راج کرتے ہیں۔ اور وزیر صلاح دیتے ہیں۔ پچھلے زمانے میں جو پریوں کا زمانہ نہیں تھا۔ اُس میں بھی وزیر بادشاہ کو صلاح دیتے تھے اور بادشاہ اُن کے کہنے پر چلتا تھا۔ لیکن آجکل یہ ہوتا ہے۔ کہ بادشاہ یا گورنر صلاح دیتے ہیں اور وزیر اُن کے کہنے پر چلتے ہیں۔ اس انتظام کو صوبائی خود مختاری یا صوبائی سولج کہا جاتا ہے۔ ہندوستان میں آجکل ہی دستور رائج ہے!



پریوں کی کہانی میں تم نے اکثر دیکھا ہوگا۔ کہ وزیر عقلمند ہوتا ہے۔ اور بادشاہ بے وقوف۔ کبھی کبھی یہ ہوتا ہے کہ بادشاہ عقلمند ہوتا ہے اور وزیر بیوقوف لیکن آجکل بادشاہ اور وزیر دونوں عقلمند ہوتے ہیں۔ صرف رعیت بیوقوف ہوتی ہے۔ اور اگر نہیں ہوتی تو بنائی جاتی ہے۔ اور اگر پھر بھی نہ بنے تو جیل میں ٹھونس دی جاتی ہے۔ اس قسم کی حکومت کو جمہوری سلطنت کہتے ہیں۔

پریوں کے زمانے میں ایک بادشاہ ہوتا تھا۔ ایک وزیر دونوں الگ رہتے تھے۔ اور دونوں کے کام بھی الگ تھے۔ لیکن آج کل کئی ملکوں میں ایک ہی آدمی بیک وقت بادشاہ ہے اور وزیر بھی، وہ خود ہی مشورہ دیتا ہے اور خود ہی اُس پر عمل کرتا ہے۔ ایسے آدمی کو ظاہر ہے نہ بادشاہ کہا جاسکتا ہے۔ نہ وزیر، اس لئے اسے ڈکٹیٹر کہتے ہیں۔ ڈکٹیٹر اپنے ملک میں ایکلا حاکم ہوتا ہے وہ خود ہی مشورہ دیتا ہے۔ خود ہی اُس پر عمل کرتا ہے۔ رعایا صرف تالی بجاتی ہے۔ واہ واہ کرتی ہے، اور اپنے خون کے دریا بہاتی ہے کیونکہ ڈکٹیٹر کو خون بہانے کا بہت شوق ہوتا ہے۔ اس قسم کی حکومت کو فسطائی حکومت کہتے ہیں۔

لیکن پرستان کی دنیا میں ڈکٹیٹر نہیں ہوتے۔ پرستان کی کہانی میں صرف بادشاہ اور وزیر اور شہزادے اور شہزادیاں ہوتی ہیں۔ چند سر پھرے لوگ اس کوشش میں ہیں کہ اس دنیا کو بھی پرستان بنا ڈالیں جہاں ہر لڑکا شہزادہ ہوگا۔

شکست کے بعد

ہر لڑکی شہزادی، خفقریب ان لوگوں کے لئے ایک پاگل خانہ کھلنے والا ہے۔  
جہاں یہ سب لوگ زندہ دفنا دیئے جائیں گے۔ اس لئے بچو ان لوگوں کا کبھی  
اعتبار نہ کرو۔ اور زور سے کہو۔

و۔ وزیر

ی یاد، یہ اس قاعدے کا آخری حرف ہے۔ اور سب سے ضروری، یہ  
یاد ہے، اور یاد کتنے بغیر تم اس قاعدے کو کبھی ذہن میں نہ رکھ سکو گے۔ اور اسے  
بہت جلد بھول جاؤ گے، اور میں نہیں چاہتا کہ تم یہ قاعدہ بھول جاؤ۔ کیونکہ اگر  
تم نے نیا قاعدہ بھلا دیا۔ تو تم اپنے لئے اور اس طرح دنیا کے لئے بھی نئی زندگی  
نہ بنا سکو گے۔ اس لئے یاد کرو۔ پھر یاد کرو۔ اس قاعدے کو  
ہمیشہ کے لئے یاد رکھو!

نیا قاعدہ تمہارے لئے کیوں ضروری ہے؟ ممکن ہے میں تمہیں اس کا جواب  
خاطر خواہ نہ دے سکوں۔ اس لئے نہیں کہ تم نیچے ہو۔ بلکہ اس لئے کہ میں ایک  
معمولی سکول ماسٹر ہوں۔ ہاں۔ میں ایک معمولی سکول ماسٹر ہوتے ہوئے بھی  
اتنا ضرور جانتا ہوں کہ جب میں دیکھتا ہوں کہ امجد پھٹے کپڑے پہنے سکول میں  
آتا ہے۔ اور موہن ریشم کا لباس پہنے آتا ہے، جب میں دیکھتا ہوں کہ گوریال  
شہد اور مکھن سے ناشتہ کرتا ہے۔ اور چنوں کے پاس لوبیا کھانے کے لئے



بھی ایک پدیسہ نہیں ہوتا۔ جب میں دیکھتا ہوں کہ ارشد کی آنکھیں کنول کی طرح روشن ہیں اور اس کے بالوں میں خوشبودار تیل رچا ہوا ہے اور اُس کے دانت موتیوں کی طرح مصفا ہیں اور منہ کی آنکھیں سرخ ہیں۔ اور لبوں پر یاس کی پیڑیاں ہیں۔ اور آنسوؤں کے شکنجے سائے اُس کی بڑی بڑی، سہمی سہمی حیران حیران تیلیوں پر جھلک رہے ہیں۔ اُس وقت مجھے محسوس ہوتا ہے کہ دنیا کو اک نئے قاعدے کی ضرورت ہے!

پھر یہ نیا قاعدہ میں تمہیں کیوں پڑھا رہا ہوں۔ کیوں میں اس قاعدے کو بڑے بوڑھے زیرک دانشوروں کے پاس نہیں پہنچاتا۔ اور ان سے درخواست نہیں کرتا کہ وہ اس قاعدے کو ساری دنیا میں رائج کر دیں؟ کیوں میں اپنے قاعدے کے لئے بچوں سے امداد کا طالب ہوں۔ بچے جو کمزور ہیں، جو نہتے ہیں۔ جو معصوم ہیں۔

بس اسی لئے تو میں تمہارے پاس آیا ہوں۔ کیونکہ میں جانتا ہوں کہ تم نہتے ہو۔ اور کمزور ہو اور معصوم ہو۔ کیونکہ میں جانتا ہوں کہ تم کھلونوں سے کھیلتے ہو۔ پریوں سے محبت کرتے ہو، درختوں سے باتیں کرتے ہو۔ تاروں کی نگاہیں بچھانتے ہو۔ اور اپنے دل میں وہ دولت رکھتے ہو جو ڈوبتے ہوئے سوئے ہوئے کے سارے سونے میں نہیں ہے۔ اسی لئے میں یہ قاعدہ لے کر تمہارے پاس آیا ہوں کہ تم بڑے ہو کہ اس دولت کو دنیا بھر میں بھیل دو۔ تاکہ ہر بچے

شکست کے بعد

کالیاس ریشم کا ہو جاتے، اُس کی آنکھوں میں خوشی اور ذہانت چمکنے لگے۔ وہ  
پرستان کی کہانی نہ سُنے۔ پرستان میں رہے!  
بچو! اگر تم نے نئے قاعدے کو یاد رکھا تو تم یہ سب کچھ کر سکو گے اس لئے  
اسے یاد رکھو اور کہو۔

می۔ یاد

## مشق اول

انگریز انسان ہے، ہندوستانی انسان ہے، انسان، انسان پر حکومت  
کرنا ہے، حکومت چور کو سزا دیتی ہے، چور ڈاکو کا چھوٹا بھائی ہے۔ سب  
انسان بھائی بھائی ہیں!

موہن آم کھاتا ہے، بنیا سود کھاتا ہے، ٹامی مکھن کھاتا ہے، بنگالی  
بھوکا رہتا ہے، راجہ محل میں رہتا ہے، رانی ریشم کے کپڑے پہنتی ہے،  
میری بہن کا نام رانی ہے۔ لیکن اُس کے پاس ریشم کے کپڑے نہیں ہیں۔  
شر بوزہ کھا، خر بوزہ نہ پہن، ہنسی سے مر، بھوک سے نہ مر، گالی بک  
چپ نہ رہ، یہ پھوٹ کا میوہ ہے، اسے دسا اور بھیج۔

راجہ آیا۔ ماتھی آیا۔ ڈاکو آیا، قوط آیا، ذخیرہ کہاں ہے، یہ تو کاغذ کا

۵۶ ذخیرہ ہے، اناج کا ذخیرہ کہاں ہے۔ ثال بن۔ چوہانہ بن۔ ذخیرے پر قبضہ کر،



## مشق دوم

آج جنگ ہے، کل صلح ہوگی۔ پرسوں پھر جنگ ہوگی۔ اس کا نام ترقی ہے  
 ترقی انسان کرتے ہیں، ہندو مسلمان فساد کرتے ہیں۔ ہندو، ہندو جل پیتا ہے،  
 مسلمان، مسلمان پانی پیتا ہے۔ انسان کے لئے پانی کہاں ہے؟  
 شراب انگور سے بنتی ہے، غلامی وفاداری سے آتی ہے، کتا بڑا وفادار  
 جانور ہے، کتا گھر میں رہتا ہے۔ بھیڑ یا جنگل میں رہتا ہے۔ کتے کے گلے میں  
 زنجیر ہے۔ زنجیر کو توڑ دے، دودھ کا پیالہ بھوڑ دے!

موہن بڑا اچھا طوطا ہے، یہ جان کے پنجرے میں بولتا ہے۔ ”ہیب  
 ہیب ہٹا“ امجد سمجھ کے پنجرے میں ہے، امجد بولتا ہے ”دیریں چہ شک۔“  
 موہن ہندو ہے، امجد مسلمان ہے، ہندو مسلمان کا دشمن ہے۔ موہن اور  
 امجد بھائی بھائی ہیں۔ بھائی لڑتے ہیں، غدار ایک دوسرے کی مدد کرتے ہیں۔

## مشق سوم

ڈکٹیٹر خون بہاتا ہے۔ پرستان میں ڈکٹیٹر نہیں ہوتا، عالم کے پاس پندہ  
 روپے ہیں۔ کارخانے دار کے پاس لاکھوں روپے ہیں، ہندوستانی کے پاس  
 ڈیڑھ آنہ ہے۔ پندرہ سال کے بعد ہندوستانی کے پاس چار آنے ہوں گے

## شکت کے بعد

پندرہ سال میں پانچ ہزار چار سو پچتر دن ہوتے ہیں۔ ہندوستانی چالیس کروڑ  
ہیں۔ ہندوستان میں بلبلیں رہتی ہیں۔

بچہ ننگا پھرتا ہے۔ تیلون نہیں پہنتا، تیلون پہنے گا تو نوکری ملے گی، نوکری  
سے عزت ملتی ہے، نوکری کر، بیوی، دام حاصل کر۔ سوہن کے پاس بد سے  
دام ہیں۔ سوہن کے پاس ایک چھدام نہیں، سوہن غریب ہے۔ غریب چوری  
کرتا ہے، حاکم حکومت کرتا ہے۔

راجہ تخت پر بیٹھتا ہے، رعایا ہل چلا رہی ہے، یہ جھوٹا ہے۔ وہ  
محل ہے۔ گالی نہ بک، نیا قاعدہ پڑھ، پرانا قاعدہ بھول جا۔

گھر جا، ڈاکو سے لڑ، پنجر اکھول دے۔ آج رات ہے، کل صبح ہوگی،  
سورج نکلے گا۔ انسان آئے گا۔ بچے کھیلیں گے، قفقے لگائیں گے، گیت  
گائیں گے!!!



# شکست کے بعد

کردار .. .. الف (قصبے کے لوگ)  
 میٹر .. .. بریاں کے قصبے کا میٹر۔ بوڑھا ہرولہ عزیز  
 مادام .. .. میٹر کی بیوی  
 ڈاکٹر .. .. میٹر کا دوست  
 جان .. .. میٹر کا ملازم  
 ربی .. .. میٹر کی ملازمہ  
 ہاریت .. .. کوئلے کی کان پر کام کرنے والا مزدور  
 لوتیزا .. .. ہاریت کی بیوی  
 جارج بارل .. .. قصبے کا سب سے امیر وکاندار  
 کردار .. .. ب (قصبے پر حملہ کر نیوالے لوگ)  
 کیپٹن تھائیملہ .. .. دشمن کی فوج کا افسر  
 کرنل شافٹ .. .. دشمن کی فوج کا افسر اعلیٰ پھلی جنگ عظیم کا تربیت یافتہ  
 کیپٹن ولیم .. .. نوجوان مشین کی طرح کام کرنے والا نظم و نسق کا خطرناک  
 حذتاک پابند  
 میجر .. .. فوجی انجنیر  
 لفٹنٹ روتھر .. ..  
 رسن برگ اور آئیل .. .. تینوں نوجوان نئے زنگوٹ ہیں جنک پہلی بار دیکھی ہے



شکست کے بعد

شکست کے بعد کا واقعہ میں نے جان سائن بک کے معروف ناول  
 ”مون اِز ڈاؤن“ سے لیا ہے، یہ ناول ان معدودے چند ادبی کارناموں  
 میں سے ہے جن کی تخلیق کی محرک موجودہ جنگ ہے اور جن کی ادبی  
 حیثیت کو مستند مغربی نقادوں نے سراہا ہے۔ مون اِز ڈاؤن میں مصنف  
 نے ہنگامی تاثرات سے بچ کر جنگ کے بنیادی مسائل سے بحث کی ہے  
 اور انسانی جذبات کی اُن تہوں تک پہنچ جانا چاہا ہے جو ہمیں صرف  
 لاشعور میں ابھرتے نظر آتے ہیں۔

اس مثال میں واقعات اور کردار کا تسلسل تقریباً وہی ہے جو آپ  
 ناول میں پائیں گے۔ تقریباً اس لئے کہ چند جگہوں پر تصرف ناگزیر تھا۔  
 ڈرامائی اعتبار سے بھی اور فنی نقطہ نگاہ سے بھی۔ بحیثیت مجموعی میں نے  
 یہ کوشش کی ہے کہ ناول کی روح اور اس کا مرکزی نصب العین اس  
 ڈرامے میں پوری طرح اُجاگر رہے۔

جو واقعہ اس ڈرامے میں بیان کیا گیا ہے وہ سمندر کے کنارے ایک  
 چھوٹے سے فرانسیسی قصبے کا ہے جس پر دشمن نے حملہ کر کے قبضہ کر لیا  
 ہے۔ اس قصبے کا نام بریاں ہے۔ لیکن اس کھیل میں یہ نام اتنا ضروری  
 نہیں، یہ قصبہ اس کے افراد، اس کے کردار، ہمارے اور آپ کے

ۛ John Steindick Moon Is Down

ملک کے بھی ہو سکتے ہیں۔ اور یہ ہو سکتا ہے کہ یہ ڈرامہ جسے آپ اس وقت محض تفریح طبع کے لئے پڑھیں کبھی آپ کے قریبے یا شہر میں بھی کھیلایا جائے۔

ایسے چھوٹے سے فرانسیسی قصبے کی پُر امن زندگی میں مدتوں سے ایسا ہنگامہ دیکھنے میں نہیں آیا۔ لوگ حیرت سے بھونچکے ۛ گتے ہیں اور سوچ نہیں سکتے کہ یہ سب کچھ کیونکر ہوا؟ اور کیسے ہوا؟ یہاں سب سادے قصبائی لوگ بستے ہیں۔ دکاندار، چھوٹے موٹے زمیندار، دیہاتی اور مزدور جو سیاست کی پیچیدگیوں سے آگاہ نہیں۔ یہاں پولیس کے چند سپاہی تھے اور چند فوجی، جن میں سے کچھ تو ہلاک ہو چکے ہیں۔ اور باقی قید کر لئے گئے ہیں دشمن کے پانچویں کالم کی سرگرمیوں نے بریاں کے قصبے کو فتح کرنے میں بہت مدد دی ہے اس شہر میں کوئلے کی ایک کان ہے جس میں فرانسیسی مزدور کام کرتے ہیں۔ دشمن ظالم نہیں، جابر نہیں، وہ تو صرف یہ چاہتا ہے کہ پتھر کا کوئلہ اس کان میں سے نکلتا رہے۔ فرانسیسی مزدور کام کرتے رہیں اور فرانسیسی جہازوں پر لہ کر دشمن کے ملک میں پہنچتا رہے۔ بس یہی ایک معمولی سا سوال ہے جس نے سب کو پریشان کر دیا ہے۔ دشمن کے فوجیوں کو، میسر کو، قصبے کے اکثر اور کان میں کام کرنے والے مزدوروں کو اس ڈرامے میں اس معمولی سوال سے بحث کی گئی ہے۔



شکست کے بعد

یہ ڈرامہ میٹر کے مکان میں شروع ہوتا ہے۔ اور وہیں ختم ہوتا ہے۔ میٹر کا مکان شاید اس بارے ہوئے شہر کی روح کا مسکن ہے، چاروں طرف خاموشی ہے، اُداسی ہے، شکست ہو چکی ہے اور دشمن کی فوج کا کمانڈر میٹر سے ملنے کے لئے آ رہا ہے، اس مکان کے ڈرائنگ روم میں قصبے کا ڈاکٹر میٹر کا ملازم جان اس کی آمد کے منتظر ہیں۔

ڈاکٹر۔ (دیاسلائی سے سگریٹ سلگاتا ہے) کرنل نے کس وقت آنے کو کہا تھا۔ جان!  
جان۔ جی۔ پورے گیارہ بجے۔  
ڈاکٹر۔ میٹر کہاں ہیں۔

جان۔ لباس تبدیل کر رہے ہیں۔ مادام کا خیال ہے ڈاکٹر۔ کہ شہر کے میٹر کو دشمن کے کمانڈر سے ملاقات کے وقت اچھے کپڑے پہننا چاہئیں۔ اور مادام.....  
اُم..... میٹر کے کانوں میں اُگے ہوئے بالوں کے گچھے بھی فینچی سے کاٹ رہی ہیں  
ڈاکٹر۔ پورے گیارہ بجے (دیوار پر لگے ہوئے کلاک کو دیکھ کر) ہم بس تو اب وہ آیا ہی چاہتے ہیں۔ یہ قوم وقت کی بہت پابند ہے۔

جان۔ اور مادام میٹر کی گھنی بھوئیں بھی چھانٹ رہی ہیں فینچی سے، لیکن میٹر کا خیال ہے کہ اس سے انھیں بہت تکلیف ہوتی ہے۔ اور مادام میٹر کو وہ سوٹ پہنا رہی ہیں جو میٹر نے اپنے انتخاب کے روز پہنا تھا (ہنسنا ہے)  
ڈاکٹر۔ (متانت سے) مادام کا سلیفہ قصبے بھر میں مشہور ہے، وہ یقیناً میٹر کو اپنے

## شکست کے بعد

خاوند کو، دشمن کے سامنے اس طرح درک کر کے یہ کیسی آواز ہے جان؟  
 جان۔ دشمن کا بینڈ ہے، پارک میں فتح اور خوشی کے نغمے سنارہا ہے (ڈاکٹر چند  
 لمحے اس موسیقی کو سنتا ہے)

ڈاکٹر۔ گیارہ بجنے والے ہیں۔ اب میٹر تیار ہو کر آجائیں تو اچھا ہو۔ یہ قوم وقت  
 کی بہت پابند ہے، ہر منٹ کے ہر سیکنڈ کے کام کا اندازہ رکھتی ہے۔

جان۔ جی آپ بجا فرماتے ہیں۔ گھڑی کی مشین کے پرزوں کی طرح کام کرتی ہے  
 (قدموں کی آواز) لیجئے۔ میٹر اور مادام تشریف لے آئے۔

میٹر، مادام۔ گڈ مارنگ، ڈاکٹر۔

ڈاکٹر۔ گڈ مارنگ،

میٹر۔ کرنل شافٹ نہیں آئے؟

ڈاکٹر۔ (کھاک کی طرف دیکھ کر) گیارہ بجنے میں دو منٹ باقی ہیں۔

مادام۔ جان! تم کمرے باہر گھنٹی کے قریب کھڑے رہنا، ممکن ہے، تمہاری ضرورت  
 پڑے۔

جان۔ بہت اچھا مادام۔

مادام۔ اور سنو۔ جھک کر اوپر دے سے کان لگا کر ہماری باتیں نہ سننا۔ مجھے  
 یہ گنوار حرکتیں پسند نہیں۔

جان۔ بہت اچھا مادام۔ (دروازے کی طرف بڑھتا ہے)



## شکست کے بعد

مادام۔ اور سنو۔ جب تم سے کرنل شافٹ کو سگرٹ پیش کرنے کے لئے کہا جائے تو اپنے بوٹ کے تلے پر مایوس نہ رگڑنا۔ بلکہ ڈوبیا پر لگے ہوئے مصلحہ پر جان بہت بہتر مادام!

(جان ٹوڈ بھگتا ہے اور پھر کمرے کے باہر چلا جاتا ہے۔ ڈاکٹر ہنستا ہے) مادام۔ آپ کی کیا رائے ہے ڈاکٹر؟ ہمیں کرنل شافٹ کو سگرٹ کے علاوہ شراب بھی پیش کرنا چاہیے۔ بات یہ ہے کہ ہمارے ہاں مدت سے کوئی ایسا قہہ نہیں ہوا اور مجھے معلوم نہیں کہ اس موقع پر صحیح آداب کیا ہوں گے اور پھر۔ دشمن نے ہمارے قصبے پر قبضہ کر لیا ہے۔ اور ہمارے فوجی جان سے مارے گئے ہیں..... پھر بھی جنگ کے آداب؟

ممیٹر (جلدی سے) جنگ کے آداب نہ جانے کیا ہیں۔ مجھے تو کچھ پتہ نہیں چلتا۔ ہاں اتنا ضرور محسوس کرتا ہوں کہ یہ جنگ ایک عجیب سی جنگ ہے۔ ہمیں اچھی طرح سے لڑنے کا موقع بھی نہ ملا۔ اور دشمن ہمارے گھر پر تالیاں ہو گئے۔ ڈاکٹر ایسی حالت میں کیا دشمن کو شراب پیش کرنی چاہیے؟ مادام۔ میرے خیال میں تو کوئی ہرج نہیں ہمیں مصلحت سے کام لینا چاہیے دشمن نے ہمیں شکست دے دی ہے۔

ڈاکٹر۔ مجھے جان نہ بتایا کہ اُسے آپ کی خاموشی اپنی تباہی تھی کہ اسے آپ کے ہمسائے کی باورچن تباہی تھی کہ قصبے کا تباہ کو فروش تباہ ہاتھ تھا۔ کہ جب دشمن

## شکت کے بعد

ساحلی سڑک پر سے قصبے کی طرف آ رہا تھا۔ تو ہمارے فوجیوں نے مزاحمت کی۔ کل پچاس فوجی تھے، ان میں سے آٹھ مر گئے، دس پہاڑوں میں جا چھپے اور باقی قید کر لئے گئے۔ دراصل ہمارے فوجیوں کے پاس صرف سپتول تھے۔ اور دشمن کے پاس مشین گنیں۔ ہمارے فوجی مسٹر بارل کی دعوت میں گئے ہوئے تھے۔ اور جب وہ واپس لوٹے۔ تو انہیں معلوم ہوا کسی نے فوجی بارود خانے اور میگنیزین کو ڈائنامیٹ سے اڑا دیا۔ اب وہ بیچائے خالی خولی سپتولوں سے کھیل رہے تھے۔

مئیئر۔ مسٹر بارل؟ تمہارا مطلب ہے جارج بارل؟ ہمارا بساطی!  
 ڈاکٹر۔ ہاں، ہاں۔ وہی جارج بارل!  
 مئیئر۔ جارج بارل بہت اچھا آدمی ہے۔  
 ڈاکٹر۔ (طنز سے) بے حد نیک اور شریف۔  
 مئیئر۔ مجھے یاد ہے اس نے ہسپتال کی تعمیر میں ہماری کتنی مدد کی تھی۔  
 ڈاکٹر۔ (طنز سے) جارج بارل کی فیاضی نے ہمارے شہر کو بہت فائدہ پہنچایا ہے، جان۔ (اندر داخل ہو کر) کرنل شافٹ!  
 (ایک افسر اندر داخل ہوتا ہے۔ دشمن کا فوجی افسر  
 فریڈ بدن۔ بڑی بڑی مونچھیں، نرم گفتار)



## شکت کے بعد

کیپٹن تھا نیلر۔ گڈ مارنگ !

میئر۔ گڈ مارنگ ! آپ کرنل شافٹ ہیں ؟ ( آگے بڑھتا ہے )  
 کیپٹن تھا نیلر۔ نہیں، میں کیپٹن تھا نیلر ہوں۔ کرنل صاحب ابھی آتے ہیں۔ معاف  
 کیجئے گا۔ میں آپ حضرات کی جامہ تلاشی لینا چاہتا ہوں ( ہنس کر ) کوئی  
 خطرناک اسلحہ جات۔ معاف کیجئے گا۔ یہ فوجی قاعدہ ہے ( باتیں کرتا جاتا  
 ہے اور جامہ تلاشی لیتا جاتا ہے ) مادام میں مجبور ہوں۔ جی ہاں آپ  
 بھی ٹھیک ہے۔ سب ٹھیک ہے ( ادھر ادھر دیکھ کر ) اس تکلیف تھے  
 لئے معافی چاہتا ہوں ( ہنستا ہے ) اور دروازے کی طرف بڑھتا ہے  
 وہ ابھی آتے ہیں۔ یہ لیجئے کرنل شافٹ ! ( سلوٹ کرتا ہے )  
 ( کرنل شافٹ۔ میانہ قد، آنکھوں میں اک بے قرار حزمیں چمک  
 اطوار و گفتار میں تمکنت )

کرنل شافٹ۔ گڈ مارنگ !

میئر۔ گڈ مارنگ !  
 ڈاکٹر۔ آہم ( کھانستا ہے )  
 { تینوں اکٹھے بولتے ہیں }  
 مادام۔ تشریف رکھئے

کرنل۔ ( خوش مزاجی سے ) آپ تو یقیناً اس شہر کے میئر ہیں، اور آپ مادام،  
 ( ہنس کر ) اس شہر کی ملکہ ( مؤدب جھکتا ہے ) اور آپ ؟ ( ڈاکٹر کی طرف )

## شکست کے بعد

استقامت انداز میں اشارہ کرتا ہے)

میسٹر۔ یہ ہمارے قصبے کے ڈاکٹر ہیں، اور اس کے مؤرخ بھی۔  
کرنل۔ (ڈاکٹر سے) آپ کے قصبے کی تاریخ میں اب ایک اور صفحہ کا اضافہ ہو جائے گا۔  
ڈاکٹر۔ (دلجمعی سے) ایک نہیں بلکہ کئی ایک۔

جان۔ (دروازہ پر) جارج بارل !

(جارج بارل اندر داخل ہوتا ہے۔ پستہ قد، کوتاہ گردن

فریبہ اور جیسیم، باریک پتلی آواز)

میسٹر۔ (مصافحہ کرتے ہوئے) ہیلو جارج !

بارل۔ معاف کیجئے گا۔ ذرا دیر ہو گئی۔

میسٹر۔ دیر؟

بارل۔ ہاں۔ مجھے دراصل کرنل کے ساتھ ہی آنا چاہیئے تھا۔

میسٹر۔ (پریشان ہو کر) کرنل کے ساتھ؟

کرنل شافٹ۔ (میسٹر سے مخاطب ہو کر) انہیں جانتے تو ہوں گے یہ۔

ڈاکٹر۔ (جلدی سے قطع کلام کرتے ہوئے) یہ ہمارے دوست جارج بارل

ہیں۔ ہمارے نیک دوست جارج بارل جنہوں نے اس شہر پر قبضہ

کرنے کے لئے دشمن کا راستہ صاف کیا۔ ہمارے محب الوطن دوست

جارج بارل جنہوں نے دشمن کے حملے کے روز ہمارے فوجی ہیکڑیں کو



## شکست کے بعد

ڈانٹا میٹ سے اڑا دیا۔ تاکہ ہمارے سپاہی دشمن کا مقابلہ نہ کر سکیں،  
ہمارے پیارے جگر دی دوست جارج بارل جنہوں نے دشمن کو وہ  
فہرست بنا کر دی ہے جس سے دشمن کو پتہ چلا ہے کہ اس قصبے میں کس  
کس کے پاس کون سے اسلحہ جات ہیں اور کتنی تعداد میں (میر سے لڑتے تھے)  
تلخی کے ساتھ) میر صاحب! آپ انہیں نہیں جانتے؟ یہ ہیں ہمارے  
نیکو کار منیجر، سیٹھ، مسٹر جارج بارل!!!

جارج بارل۔ میں۔ میں۔ میں۔ میرے خیالات آپ سے  
بہت مختلف ہیں، میں اپنی ضمیر، اپنے اعتقادات کے مطابق کام  
کرتا ہوں۔

میر۔ (انتہائی حیرت اور پریشانی کے عالم میں بارل کی طرف دیکھ کر) جارج  
یہ سچ نہیں ہے، میرے دوست یہ سچ نہیں ہے (اس کے کوٹ کا  
کا لہ پکڑ کر) ہم دونوں ہمیشہ اکٹھے مل کر کام کرتے رہے ہیں، تم نے  
میرے بیوی بچوں کے ساتھ بیٹھ کر کھانا کھایا ہے۔ ایک میز پر شراب  
پی ہے۔ ہم دونوں نے اکٹھے شہر کا ہسپتال بنایا ہے۔ اس کا خوبصورت  
پارک، تیرنے کا تالاب، کنڈرگارٹن سکول، یقیناً یہ سچ نہیں ہے!  
(جارج بارل کی طرف دیکھتا ہے جس کا چہرہ کانوں تک مسخ ہو گیا ہے)  
(چلا کر) جارج؟

(اپنے آپ سے) جارج!..... (غصے سے) کرنل ٹافٹ! میں اس آدمی کے سامنے کسی قسم کی گفتگو کرنے کو تیار نہیں ہوں! (وقفہ) جارج بارل! تم فوراً کمرے سے باہر نکل جاؤ۔ نکل جاؤ!!  
بارل۔ میں کرنل کے ساتھ ہوں!  
مئیسٹر۔ (کرنل سے) میں مسٹر جارج بارل کے سامنے کسی قسم کی گفتگو نہیں کرنا چاہتا۔ کرنل!

(وقفہ)

کرنل۔ مسٹر بارل! کمرے سے باہر چلے جاؤ۔  
بارل۔ لیکن میں نے بھی کام کیا ہے۔ میں نے بھی اس قصبے کو فتح کرنے میں مدد دی ہے۔ کیا ہٹوا اگر میں نے فوجی لباس نہیں پہن رکھا ہے۔  
کرنل۔ مسٹر بارل۔ کیا تمہارا عمدہ مجھ سے بڑا ہے؟  
بارل۔ یہ میں نے کب کہا ہے!  
کرنل۔ میں تمہیں حکم دیتا ہوں۔ کمرے سے باہر چلے جاؤ۔  
بارل۔ بہت اچھا۔ اگرچہ میں اس سلوک کو پسند نہیں کرتا۔  
(تیز تیز قدم اٹھاتے ہوئے جارج بارل کمرے سے باہر چلا جاتا ہے)  
ڈاکٹر (طنزاً) آج میری تاریخ میں ایک بہت اچھے باب کا اضافہ ہوا ہے۔  
کرنل۔ (کھانسی کر) آہ—ہم۔



## شکست کے بعد

میئر (کرنل سے) فرمایے میں آپ کی کیا خدمت کر سکتا ہوں۔ آپ بیٹھ جائیے اس کہ سی پر۔

کرنل۔ شکریہ (سب لوگ کرسیوں اور صوفے پر بیٹھ جاتے ہیں) میئر صاحب جنگی مجبوریوں سے قطع نظر میں آپ لوگوں سے دوستانہ تعلقات رکھنا چاہتا ہوں، میں ایک فوجی انجینیئر ہوں، میرا کام یہ ہے کہ اس قصبے کی کان کا کوئلہ اپنے ملک کو مہیا کرے، آپ بدستور میئر رہیے۔ شہر کے اندرونی انتظامات میں میرا کوئی دخل نہ ہوگا۔

میئر۔ آس پاس کے علاقے میں سے مزاحمت کی کوئی خبر آئی۔  
کرنل۔ تائرٹیلیفون تو ہم نے پہلے ہی ختم کر دیئے تھے۔ ہمارے بندوبست کے مطابق سب کام نہایت خوش اسلوبی سے ہوا۔ ہر جگہ ہمارا قبضہ ہو گیا ہے مزاحمت ہوئی، لیکن بے کار تھی۔ ہمارا بندوبست بہت اچھا تھا۔  
میئر۔ لیکن لوگوں نے مزاحمت کی۔

کرنل۔ ہاں بھٹوڑا ساخون خراب ہوا۔ لیکن ہم نے جلد قابو پا لیا۔ یہ ان کا احمقانہ فعل تھا۔ مشین گنوں کے مقابلے پر نہتے لوگ کیا کر سکتے ہیں۔  
میئر۔ وہ بے شک احمق تھے۔ لیکن انہوں نے مزاحمت تو کی!  
کرنل۔ مجھے ان کی بے وقوفی پر افسوس ہے۔

میئر۔ ہاں یہ ایک بیوقوفی ہوگی۔ آپ کو افسوس بھی ہوگا، لیکن غور کیجئے کہ ان

## شکست کے بعد

لوگوں نے مزاحمت ضرور کی۔

کرنل۔ (قدرے تلخی سے) مجھے کونسا چاہیئے۔ میں مزید مزاحمت نہیں چاہتا مزید خون خرابہ نہیں چاہتا۔ اس میں آپ ہی کا نقصان ہے۔ اچھی طرح سوچ لیجئے۔ میری تجویز یہ ہے کہ آپ ہماری مادی کریں۔ سب سے اول تو یہ ہوگا کہ میں اور میرا سٹاف آپ کے ہاں ہمان رہیں گے۔

میئر۔ یہ مکان بہت چھوٹا ہے۔ آپ کو تکلیف ہوگی۔ آپ کسی دوسری جگہ۔ کرنل۔ نہیں، نہیں، یہ بات نہیں ہے۔ میں آپ کے ہاں رہوں گا۔ تو ذرا آسانی ہوگی۔

میئر۔ لوگ سمجھیں گے کہ میئر اور کرنل میں کوئی سمجھوتہ ہوا ہے! کرنل۔ اس سے کام کرنے میں ذرا آسانی ہو جاتی ہے۔ اور پھر آپ سے گا۔ گاہے مشورہ بھی ہوتا رہے گا۔

میئر۔ (گھبرا کر) میں کوئی مشورہ نہیں دے سکتا۔ مجھے کچھ معلوم نہیں مجھے کیا کرنا چاہیئے۔

کرنل۔ آپ میئر ہیں۔ اس شہر کے سردار ہیں۔ ہم ہمیشہ وہی کرتے ہیں جو ہمارا سردار کہتا ہے۔

میئر۔ (بھولپن سے) ہمارے ہاں سردار وہی کرتا ہے جو شہر کے لوگ کہتے ہیں۔ کرنل صاحب ہمارا نظام زندگی آپ سے بہت مختلف ہے۔ مجھے کچھ پتہ



نہیں کیا چاہتا ہے؟  
 ڈاکٹر میٹر کی روح اس شہر میں گھلی ہوئی ہے۔ میٹر نہیں جانتا وہ کیا کرے  
 جب تک شہر کے لوگ —  
 کرنل۔ (قطع کلام کرتے ہوئے) میٹر خود سوچ کر فیصلہ کر سکتا ہے۔ اُسے  
 دوسروں سے پوچھنے کی کیا ضرورت ہے۔  
 ڈاکٹر۔ میٹر اپنے لئے سوچ سکتا ہے، دوسروں کے لئے نہیں یہ طریقہ آپ  
 کے ہاں رائج ہوگا۔ ہمارے ہاں نہیں۔  
 میٹر۔ اگر میں آپ کو یہاں جگہ دینے سے انکار کر دوں تو —؟  
 کرنل۔ (سر ہلا کر) مجھے افسوس ہے۔ میں آپ کو ایسا کرنے کی اجازت نہ دوں گا  
 (باہر سے شور و غل سنائی دیتا ہے)  
 میٹر۔ تو پھر آپ مجھ سے پوچھتے ہی کیوں ہیں۔ بے کار تماشہ!  
 (شور و غل بند ہو جاتا ہے)

ڈاکٹر یہ کیسا شور ہے؟  
 جان۔ (اندر داخل ہوتا ہے) حضور! اپنی بہت خفا ہے (کرنل کی طرف  
 اشارہ کر کے) آپ کے سپاہی مکان کے باہر کھڑے ہیں۔ اور مکان کے  
 اندر بھی موجود ہیں۔ اپنی انہیں مطلق پسند نہیں کرتی۔  
 کرنل معمولی بات ہے، میری گارڈ میرے ساتھ آئی ہے (میٹر سے) یہ اپنی

## شکست کے بعد

کون ہے؟

مادام۔ ہماری باورچن ہے۔

جان۔ (میسرے) اور حضور زانی نے غصے میں آکر کہہ دیا تھا کہ ہم پانی ان سپاہیوں پر پھینک دیا ہے۔ اور وہ لوگ چلا رہے ہیں۔

کرنل کسی کو چوٹ تو نہیں آئی۔

جان۔ جی چوٹ تو نہیں آئی۔ البتہ دو ایک کا منہ جل گیا ہے۔ ایک سپاہی کے گنبے سر پر کبلے پڑ گئے ہیں۔ اور ایک سپاہی کو اپنی نے کاٹ کھا یا ہے جو اسے گالیاں دے رہا تھا۔

کرنل۔ میرے خیال میں اپنی کو گرفتار کر لیا جائے۔

میسر۔ تو پھر آپ کو کھانا نہیں ملے گا۔ اپنی بہت اچھی باورچن ہے۔ بے حد لذیذ کھانا پکاتی ہے۔

مادام۔ (اٹھ کر باہر جاتے ہوئے) میں دیکھتی ہوں سپاہی اپنی سے جھگڑانہ کر رہے ہیں۔ کرنل۔ کچھ سوچ کر کیپٹن تھاںڈا! سپاہیوں کو حکم دو کہ مکان کے مال اور لوہے سے باہر چلے جائیں۔

کیپٹن تھاںڈا۔ بہت بہتر (باہر چلا جاتا ہے)  
ڈاکٹر۔ کرنل کو سگٹ پیش کرتے ہوئے (میری تاریخ کا ایک صفحہ تو پورا ہو گیا کرنل صاحب کرنل۔ (کھانستے ہوئے) آ۔ آ۔ ہم!)



## منظر دوم

میجر کے گھر کے بڑے ہال کو فوجی افسروں کے رہنے کے لئے  
خالی کر دیا گیا۔ ہال کے اندر داخل ہوتے ہی جس چیز پر پہلے نظر  
پڑتی ہے وہ لکڑی اور پرے کے امتزاج سے بنی ہوئی کین کی  
ایک قطار ہے جو ہال کی شمالی دیوار سے لے کر جنوبی دیوار تک  
چلی گئی ہے۔ ان کین نما کمروں ہی میں دشمن کے فوجی افسر رہتے  
ہیں۔ ان کے باہر کھانے کی میز ہے تاش کھیلنے کی میز ہے ایک طرف  
میجر لکڑی کے تختے پر کسی ٹبل کا نقشہ بنا رہا ہے کیپٹن ولیم باقاعدہ  
وروی میں ملبوس اس کے قریب کھڑا ہے۔

کیپٹن ولیم: یکس ٹبل کی تصویر کھینچ رہے ہیں آپ۔  
میجر: نقشہ بناتے ہوئے سہراٹھائے بغیر، کوئلے کی کان کے قریب جو ریل کا پل  
تھا اسے دوبارہ تعمیر کیا جائے گا۔

ولیم: میجر (رک کر) میں ایک بات کہنا چاہتا ہوں۔

میجر: ہوں۔ ہوں۔

ولیم: کیپٹن فرٹنر کی آج کوئلے کی کان پر ڈیوٹی تھی وہ وہاں پر غیر فوجی ٹوپی پہنے

شکست کے بعد

ہوئے چلا گیا۔

میجر۔ تو پھر کیا ہوا ولیم؟

ولیم۔ ہم دشمن کے ملک میں ہیں، ہمیں احتیاط لازم ہے۔ ملٹری مینوئل کی دفعہ نو کے مطابق۔

میجر۔ کیپٹن ولیم تمہارے دل میں بے بنیاد شبہات پیدا ہو رہے ہیں مجھے تو یہاں کے لوگ سیدھے سادے پرامن شہری دکھائی دیتے ہیں۔

ولیم۔ لیکن پھر بھی ملٹری مینوئل کی دفعہ نو کے مطابق۔

میجر۔ (آواز دیتے ہوئے) لفٹنٹ روشر!

(ایک کیمین میں سے لفٹنٹ روشر جلدی باہر جھانکتا ہے)

چہرے پر صابن کا جھاگ لگا ہوا ہے۔ پر وہ ہٹا کر

اٹھ کر میجر کے پاس آکر کھڑا ہو جاتا ہے)

لفٹنٹ روشر۔ یس میجر!

میجر۔ یہ سٹول ذرا کھسکا دو۔ تصویر پر روشنی زیادہ پڑ رہی ہے۔

روشر۔ (کھسکاتے ہوئے) یس میجر۔

ولیم۔ لفٹنٹ روشر!!

روشر۔ یس کیپٹن ولیم!

ولیم۔ تمہارے چہرے پر صابن کا جھاگ لگا ہوا ہے۔



شکست کے بعد

روشر میں اپنی ڈاڑھی مونڈ رہا تھا۔  
ولیم - (ڈپٹ کر) اور تمہارے کوٹ کے بٹن بھی کھلے ہوئے ہیں۔  
روشر - بس۔ ار۔ ار۔ سونے کی تیاری کر رہا تھا۔  
ولیم - کوٹ کے بٹن بند کرو۔ بڑے افسروں کے سامنے اس حالت میں؟  
کیا تم نے ملٹری مینوئل کی دفعہ سات کا مطالعہ نہیں کیا؟  
روشر - کوٹ کے بٹن بند کرتے ہوئے (بیس کیپٹن ولیم - معافی چاہتا ہوں۔  
کرنل شافٹ - (اندروخل ہوتے ہوئے) کیا بات ہے میجر؟ (سب کھڑے  
ہو جاتے ہیں) بلو، کیپٹن ولیم (ہنستے ہوئے) ملٹری مینوئل پر لکھیج  
ہو رہا ہے۔

میجر - (تھکے ہوئے انداز میں) یہ کیپٹن ولیم بے چارے روشر پھٹ  
ہو رہے تھے۔

کرنل کیپٹن ولیم۔

ولیم - بس کرنل۔

کرنل - کرنل فرٹن آج صبح سے کوئلے کی کمان پر ڈیوٹی دے رہا تھا۔ اس کی  
طبیعت ناساز ہے۔ تم اس کی جگہ پر چلے جاؤ۔  
ولیم - بہت اچھا کرنل۔

(ولیم چلا جاتا ہے)





## شکت کے بعد

ہم نے ایک بڑی پُر فضا جگہ دیکھی ہے۔ چاہتے ہیں، ہم وہاں ایک فارم بنالیں اور چین سے رہیں۔  
 کرنل۔ گھری زمین کیا ہوئی۔  
 روشر۔ وہ کھوڑی سی تھی۔ قرضے میں باک لگی۔  
 کرنل۔ ہم۔

روشر۔ اور کرنل صاحب میں اور آئیل سوچ رہے تھے۔ کہ ان کی کرسمس میں اگر ہمیں فر لو مل جائے تو۔  
 کرنل۔ کرسمس تو آنے دو ابھی بہت سا کام باقی ہے۔  
 (ایک نوجوان لفٹنٹ اندر داخل ہوتا ہے)

کرنل۔ آئیل کیا بات ہے!  
 لفٹنٹ آئیل۔ (سیلوٹ کرتے ہوئے) مسٹر بارل آپ سے ملت چاہتے ہیں۔

کرنل۔ انہیں اندر بھیج دو۔  
 (آئیل واپس چلا جاتا ہے۔ بارل اندر داخل ہوتا ہے)

سرپرپی بندھی ہے)  
 کرنل۔ کیا بات ہے بارل، یہ تم نے سرپرپی کیسے باندھ رکھی ہے؟  
 بارل۔ میں کوئلے کی کان کے قریب سے گذر رہا تھا۔ کہ پہاڑ کی گھاٹی پر سے

## شکست کے بعد

ایک چھوٹا سا پتھر لڑھکتا ہوا آیا۔ اتفاقہ طور پر لگ گیا۔  
 کہ نل۔ تمہیں یقین ہے کہ یہ امر اتفاقہ تھا؟  
 بارل۔ بالکل۔ میں ان لوگوں کو اچھی طرح جانتا ہوں، یہ سب میرے دوست  
 ہیں۔ یہاں میں نے زمین خرید لی ہے۔ مکان بنایا ہے۔ ایک خوبصورت  
 لڑکی میری نوکرانی ہے۔ میرا خیال ہے وہ مجھ سے محبت بھی کرتی ہے  
 کہ نل۔ (گہری سنجیدگی اور متانت سے) میری بات سنو۔ بارل، اب تم  
 اس قصبے سے چلے جاؤ۔ تو بہتر ہے۔ یہ لوگ اب تمہیں پسند نہ  
 کریں گے، وہ سمجھتے ہیں کہ تم نے — انہیں دھوکا دیا ہے۔ ان کی  
 نظروں میں تم ایک غدار ہو۔ تم نے ہماری مدد کی ہے، ہمارے  
 لئے بہت اچھا کام کیا ہے۔ میں نے اپنی رپورٹ میں تمہارے کام  
 کو بیحد سراہا ہے، لیکن — اس امر سے انکار نہیں کیا جاسکتا ہے کہ یہاں  
 اب تمہارا زیادہ دیر ٹھہرنا خطرے سے خالی نہیں۔  
 بارل۔ لیکن میں تو یہ کہنے آیا تھا۔ کہ میئر کی جگہ مجھے شہر کا منتظم بنا دیا جائے  
 کہ نل۔ غدار سے لوگ کیسے تعاون کریں گے!  
 بارل۔ آپ کیا کہہ رہے ہیں۔ یہ لیڈر کے الفاظ نہیں ہیں۔  
 کہ نل۔ مسٹر بارل میں آپ کو نیک صلاح دے رہا ہوں، آپ یہاں سے  
 چلے جائیے۔ میں اس کا ابھی بندوبست کے دیتا ہوں، اور سنئے۔



## شکست سے پہلے

جہاں تک ہو سکے گھر سے باہر نہ نکلے۔ فوجی ٹوپی پہنئے۔ اور کسی عورت کا اعتبار نہ کیجئے۔

بارل۔ میں میٹر بننا چاہتا ہوں۔

کرمل۔ یہ آپ کو میٹر نہیں بنا سکتا۔ آپ کی افادی حیثیت اب اس قصبے میں صفر ہے۔ برابر ہے، جو میٹر ہے، وہی میٹر رہے گا۔ وہ یہاں کے لوگوں کا نمائندہ ہے۔ گوئیں اس پر کڑی نگاہ رکھنا ہوں۔ لیکن اس کی حرکات و سکنات کو دیکھ کر مجھے بروقت یہ اندازہ ہو سکتا ہے کہ اب اس ملک کے لوگ کیا سوچ رہے ہیں۔ کیا کر رہے ہیں، کس بات کی تیاری کر رہے ہیں۔ میٹر اس قوم، اس ملک کی روح کا مظہر ہے۔ میں اس کے قریب رہنا چاہتا ہوں تاکہ آنے والے خطرے کو دیکھ کر پیش بندی کر سکوں۔

بارل۔ میں میٹر بننا چاہتا ہوں، میں یہاں سے نہیں جانا چاہتا۔ میں نے یہاں کام کیا ہے۔ مجھے اس کا صلہ ملنا چاہیئے۔ میں نے ہمد کو ارٹزر کو اس امر کا ایک خط بھیجا ہے، میں ان کے جواب کا انتظار کروں گا۔

کرمل۔ جوجی میں آئے کرو۔ لیکن میں تمہیں متنبہ کئے دیتا ہوں مسٹر بارل، تمہاری زندگی خطرے میں ہے، لوگ تم سے نفرت کرتے ہیں، یہ ہمارا ملک نہیں ہے، ہم نے اس پر قبضہ کیا ہے۔ اس امر کو یاد رکھو غاصب سے سب ڈرتے ہیں، لیکن غاصب کو کوئی پیار نہیں کرتا۔

## شکست کے بعد

بارل۔ لیکن ہم نے انہیں شکست دیدی ہے۔  
 کمر نل۔ شکست ایک وقتی چیز ہے، یہ زیادہ دیر تک قائم نہیں رہتی، پچھلی جنگ  
 میں ہم نے شکست کھائی تھی۔ آج ہم پھر عروج پر ہیں، شکست کا اعتبار کیا؟  
 تمہیں معلوم ہے۔ لوگ اپنے بند کمروں میں شاید کسی نئی بغاوت کے آغاز کی تیاری  
 کر رہے ہیں۔

بارل۔ کیا آپ بغاوت سے ڈرتے ہیں کمر نل۔  
 کمر نل۔ (تھکے ہوئے لہجے میں) میں صرف ان لوگوں سے ڈرتا ہوں، جو جنگ  
 کا تجربہ حاصل کئے بغیر جنگ کے ماہر بن جاتے ہیں۔ مجھے یاد ہے، برسلز  
 میں ایک باڑہ پچھلی جنگِ عظیم میں میرا واسطہ بلجیم کی ایک بوڑھی عورت سے  
 پڑا تھا، (خوابیدہ لہجے میں) معصوم اداس سا چہرہ، سفید بال، چھوٹے  
 چھوٹے ملائم ہات، جن پر نیلی رگیں ابھری ہوئی نظر آتی تھیں، وہ اکشر  
 ہماری بارک میں آیا کرتی، ہمیں ہمارا قومی ترانہ سنایا کرتی، اپنی بوڑھی لرزتی  
 ہوئی میٹھی آواز میں، وہ ہمارے مختلف کام کیا کرتی۔ سیکریٹس ہوں یا عورتیں  
 وہ ہماری ہر ضرورت پوری کر دیا کرتی، (وقفہ) ہمیں معلوم نہ تھا کہ یہ  
 وہی بوڑھی بھیا تھی کہ جس کے اکلوتے بیٹے کو ہم نے پھانسی پر لٹکا دیا تھا۔  
 آخر جب ہم نے اس بڑھیا کو گولی کا نشانہ بنایا وہ اس وقت ہمارے  
 بارہ افسروں کو ہلاک کر چکی تھی، لوہے کی ایک بڑی سوئی سے جانتے تو



## شکست کے بعد

پستول کی گولی یا مشین گن سے نہیں، ایک لوہے کی معمولی سوئی سے جسے وہ ہمیشہ اپنی ٹوپی میں لگائے رکھتی، وہ سوئی اب بھی میرے پاس ہے اس کے وسط میں سیپ کا ٹن لگا ہوا ہے جس پر بطخ کی تصویر بنی ہوئی ہے..... یہ دیکھو!

بارل۔ تو آپ نے اسے گولی مار دی۔

کرنل۔ ہاں۔

بارل۔ اور پھر یہ شوشہ ختم ہو گیا ہوگا۔ پھر تو افسروں پر کسی نے حملہ نہ کیا ہوگا۔  
کرنل۔ بڑھیا مار ڈالی گئی۔ لیکن اس سے حملے ختم ہوتے، حملے بڑھتے گئے قتل و غارت، انتقام،

بارل۔ کیا آپ اپنے جوئیر افسروں کے سامنے بھی ایسی باتیں کرتے ہیں۔

کرنل۔ نہیں وہ ان باتوں کو نہیں سمجھ سکتے۔

بارل۔ کرنل صاحب آپ کو ایسی مہم کا افسر نہیں ہونا چاہیے تھا۔

کرنل۔ میں کم از کم تمہاری طرح بے وقوف نہیں، میں حالات کا مشاہدہ کرتا ہوں اور اس لئے غلطی بھی کم کرتا ہوں۔ مسٹر بارل تمہارا کام یہاں ختم ہو چکا ہے میں تمہاری سفارش کروں گا۔ تمہیں کسی دوسرے شہر میں بھیج دیا جائے گا۔ کسی بڑے شہر میں جہاں تم از سر نو اپنا کام شروع کر سکو، نئے تعلقات پیدا کر سکو، نئی فتوحات!

## ثلث کے بعد

(کیپٹن ولیم جلدی سے اندر داخل ہوتا ہے)

کرنل۔ کیا بات ہے کیپٹن ولیم!

ولیم۔ حضور کیپٹن فرٹز کو ایک فرانسیسی مزدور ماریت نے چھرا مار کر ہلاک کر دیا ہے وہ دراصل مجھ پر حملہ کرنا چاہتا تھا، کہ کیپٹن فرٹز مجھے بچانے کے لئے آگے بڑھا کرنل۔ (آہستہ سے) آہم، یہ مصیبت پھر شروع ہو گئی۔

ولیم۔ حضور کیا فرمایا آپ نے۔

کرنل۔ کچھ نہیں، (وقفہ) میئر صاحب کو ہمارا سلام کہو، بولو کرنل صاحب ابھی ملنا چاہتے ہیں۔

ولیم۔ یس سر!

(ولیم جلدی سے باہر نکل جاتا ہے۔ کرنل سر پکڑ کر بیٹھ جاتا ہے)



شکست کے بعد

## منظر سوم

( میٹر کے طعام کا کمرہ اپنی اور جان ایک گوشے میں

رکھی ہوئی بھاری میز کو سرکار ہے ہیں )

اپنی۔ جان دیکھنا، کہیں اس کا پایہ نہ نکل جائے۔

جان۔ بہت پرانی میز ہے۔ اپنی۔

اپنی۔ یہ لوگ اس بڑی میز کو یہاں کیوں رکھنا چاہتے ہیں۔

جان۔ لوئزاکے خاوند ہاریت نے کیٹپن فرٹنز کو چھرا مار دیا تھا۔ آج اس کا

کورٹ مارشل ہوگا۔

اپنی۔ اس کمرے میں؟

جان۔ اسی کمرے میں!

اپنی۔ اور میٹر؟

جان۔ مجبور ہے!

اپنی۔ لیکن لوگ اسے برداشت نہ کریں گے (وقفہ) میں اسے برداشت

نہیں کر سکتی۔

جان۔ تم کیا کر دو گی؟

شکست کے بعد

ایسی۔ میں چار پانچ بد معاشوں کو جان سے مار کر رہوں گی۔  
(قدموں کی آواز)

جان۔ ہش۔ میئر آرہے ہیں۔

- ڈاکٹر بھی ساتھ ہے (وقفہ) اسے لوئیزا بھی ہے۔ یہ یہاں کیسے آئی،  
کیوں آئی ہے؟ کتنی پیاری لڑکی ہے، بے چاری لوئیزا۔

(میئر، ڈاکٹر اور لوئیزا کا داخلہ، لوئیزا نو جوان طرح دار عورت

ہے۔ بڑی بڑی آنکھوں میں حزن ملا)

میئر۔ لوگ کیا کہتے ہیں لوئیزا۔

لوئیزا۔ لوگ کہتے ہیں میئر، کہ دشمن کی فوج کے ایک کپتان کو قتل کرنے کے  
جرم میں جو سزا میئرے خاوند کو ملے گی۔ وہ آپ کے حکم سے دی جائیگی۔

میئر۔ لوگ یہ کیسے کہہ سکتے ہیں (پریشانی کے عالم میں) میں یہ کام کیسے کر سکتا  
ہوں، ڈاکٹر، لوگوں کا اعتبار مجھ پر نہیں رہا۔ دشمن بھی مجھ پر بھروسہ نہیں  
کرتا۔ اب میں کیا کروں؟

ایسی۔ لوئیزا کے خاوند نے کوئی گناہ نہیں کیا، حضور، سارا شہر جانتا ہے، وہ  
بے حد شریف ہے۔



## شکست کے بعد

جان - حضور ہاریت کا باپ اس قصبے کی نیو پلٹی کا ممبر رہ چکا ہے۔  
 اینی - (ملتیانہ انداز میں) اس نے لوئیزا کو کچھلی کر سمس پر ایک سبز ریشمیں  
 گاؤن دیا تھا۔ مجھے اچھی طرح یاد ہے۔

(لوئیزا کی آنکھوں میں آنسو جھلکنے لگتے ہیں، جان باہر چلا جاتا ہے)  
 میئر - لیکن تم سے کس نے کہا کہ میں اسے سزا دینا چاہتا ہوں۔ میں اسے سزا  
 کیوں دوں، اس نے اپنے ملک، اپنی قوم کے خلاف کوئی کام نہیں کیا۔  
 لوئیزا - میئر! کیا وہ — وہ — کیا وہ میرے خاوند کو گولی سے ہلاک  
 کر دیں گے۔

(میئر کو خاموش دیکھ کر لوئیزا اسکیاں لینے لگتی ہے)

میئر - میری بچی - لوئیزا - میری بچی -  
 لوئیزا - (یکایک) مجھے نہ چھوؤ مجھے مت چھوؤ..... میں جاتی ہوں۔  
 (تیز قدموں سے باہر چلی جاتی ہے)

میئر - (پریشان ہو کر) جان! اینی! - ارے - مادام کو جلد بلا لاؤ۔  
 جان - کرنل آپ سے ملنا چاہتے ہیں۔

(میئر اثبات میں سر ملاتا ہے۔ جان باہر جاتا ہے۔ کرنل اندر داخل ہوتا ہے)

## شکست کے بعد

کرنل۔ میں چاہتا ہوں آپ خود ہاریت کو موت کی سزا دیں۔ اس نے کیپٹن فرٹز کو قتل کر دیا ہے۔ آپ یقیناً سارا واقعہ سُن چکے ہیں۔  
میجر۔ (ان سنی کر کے) ہاریت کہاں ہے کرنل۔  
کرنل۔ اسے ہم نے گرفتار کر لیا ہے۔ ابھی یہاں حاضر کیا جائے گا۔  
میجر۔ میں ہاریت کو موت کی سزا نہیں دے سکتا۔  
کرنل۔ کیوں؟

میجر۔ میں اس شہر کا میجر ہوں، اپنے ملک کے قانون کے مطابق مجھے موت کی سزا دینے کا اختیار نہیں ہے، لیکن مجھ سے یہ بات کیوں کہی جا رہی ہے تم جانتے ہو میرے اختیار میں اب کچھ نہیں ہے۔  
کرنل۔ اگر سزا آپ کی طرف سے دی جائے گی، تو لوگوں پر اس کا خاطر خواہ اثر پڑے گا، امن ہو جائے گا۔ مجھے زیادہ آدمی قتل نہ کرنے پڑیں گے۔ آپ لوگوں کو زیادہ تکلیف نہ ہوگی۔ جو شخص قتل کرتا ہے۔ اسے موت کی سزا ملنی چاہیے۔ قانون بھی یہی کہتا ہے۔

میجر۔ میں ہاریت کو ایک شرط پر موت کی سزا دے سکتا ہوں (وقفہ) اور وہ شرط یہ ہے۔ کہ آپ بھی ان لوگوں کو موت کی سزا دیں۔ جنہوں نے ہمارے سپاہیوں کو ہمارے قصبے پر حملہ کرتے وقت جان سے مار ڈالا تھا۔



کر نل۔ آپ مذاق کر رہے ہیں۔

میتیر۔ یہ مذاق نہیں ہے۔ مذاق تو آپ کر رہے ہیں۔ آپ ہمارے قصبے پر حملہ کرتے ہیں۔ ہمارے سپاہی جان سے مارے جاتے ہیں۔ یہ اگر قتل نہیں تو کیا ہے۔ اس کی سزا موت نہیں تو کیا ہوگی۔ قانون؟ کس قانون کا آپ ذکر کر رہے ہیں۔ آپ اور ہمارے درمیان اب قانون کیسا؟ اب تو صرف ایک قانون رہ گیا ہے، جنگ کا قانون! یا آپ ہمیں ختم کر دیں گے یا ہم آپ کو ختم کر دیں گے۔ یہ قطعی ہے۔

کر نل۔ (مسکرا کر) کیا میں اس کرسی پر بیٹھ سکتا ہوں۔

میتیر۔ یہ ایک اور جھوٹ ہے، کیا میں اس کرسی پر بیٹھ سکتا ہوں! آپ کیوں مجھ سے پوچھتے ہیں، میں کون ہوں؟ آپ چاہیں تو مجھے یہاں گھنٹوں کھڑا رکھ سکتے ہیں۔ اس مذاق کی کیا حاجت ہے؟

کر نل۔ میں آپ کی مدد چاہتا ہوں۔

میتیر۔ دشمن کی مدد دشمن نہیں کر سکتا۔ ہمارے اور آپ کے درمیان اب ایک نیا رشتہ ہے، حاکم و محکوم کا رشتہ، آقا و غلام کا رشتہ، سرپرستی و نفرت کا رشتہ اس نئے قانون کی زنجیریں ہمارے فرانس میں بھیلتی جا رہی ہیں۔ میری قوم کی زخمی رُوح میں انتقام کا جذبہ استوار کر رہی ہیں۔ میں خود مر سکتا ہوں، لیکن ہاریت کو موت کی سزا نہیں دے سکتا!

## شکست کے بعد

کر نل۔ (سگرٹ سلگاتے ہوئے) ہوں۔ (وقفہ) میرا خیال ہے کہ اب بابل  
کو میٹر بنانا ہی پڑے گا۔ (وقفہ) اس کے سوا اور کوئی چارہ نہیں۔ (وقفہ)  
آپ کو رٹ مارشل کے وقت تو یہاں ہوں گے؟  
میٹر۔ ہاں رہنا چاہتا ہوں، تاکہ بد بخت ماریت کی تسلی و تشفی کر سکوں!  
کر نل۔ ایک بار پھر سوچ لیجئے۔ میٹر صاحب (سختی سے) میں چاہتا تھا یہ  
خون خرابہ پھر شروع نہ ہو۔

(میٹر رخ موڑ کر ایک بڑی کھڑکی کے قریب جا کھڑا ہوتا)

ہے اور باہر دیکھنے لگتا ہے)

میٹر۔ (لہجے سے سب غصہ غائب ہو چکا ہے) باہر برف پڑ رہی ہے کر نل صاحب  
(وقفہ) کر نل کی طرف مڑ کر) ذرا اس کھڑکی میں سے جھانکئے؟ کیسی پسید،  
پیاری، خوشگوار برف ہے۔

کر نل ہونٹ چبانے لگتا ہے پھر اٹھ کر کھڑکی کی طرف بڑھتا ہے)



شکست کے بعد

## منظر چہارم

وہی کمرہ جو منظر سوم میں تھا۔ لیکن اب اسے ایک فوجی عدالت کے کمرے کی صورت میں تبدیل کر دیا گیا ہے جب پردہ اٹھنا ہے تو ہاریت کا کورٹ مارشل ہو رہا ہے۔ اور کیپٹن ولیم ہاریت کے خلاف فرد جرم پڑھ رہا ہے۔

کیپٹن ولیم۔ (پڑھتے ہوئے) اس پر بھی ہاریت نے کوئی پروا نہ کی اور صاف انکار کر دیا۔ اور پھر جب ہاریت کو کونسل کی کان میں کام کرنے کا حکم دیا گیا تو ہاریت نے آگے بڑھ کر کیپٹن ولیم پر حملہ کرنا چاہا۔ کیپٹن فرٹنز نے بیچ میں آ کر اسے بچانا چاہا اور پھر اس کی چھاتی کے پار ہو گیا۔ (دک کر) ڈاکٹر کی رائے اس رپورٹ کے ساتھ بنتی ہے، کیا آپ اسے بھی سننا پسند کریں گے۔

کرٹل۔ (جو صدر عدالت ہے) نہیں، نہیں، جلد اس قصے کو ختم کرو۔

ولیم۔ (پڑھتے ہوئے) یہ سارا واقعہ بہت سے سپاہیوں کے سامنے پیش آیا، ان کی شہادتیں بھی یہاں مرقوم ہیں۔ (رک کر) اس ملٹری کورٹ کا فیصلہ ہے کہ ہاریت کیپٹن فرٹنر کے قتل کا مرتکب ہوا ہے۔ لہذا اسے موت کی سزا دی جاتی ہے، (وقفہ) سپاہیوں کی شہادتیں بھی پڑھوں؟ کرنل۔ نہیں، ولیم، اس کی ضرورت نہیں (ہاریت سے) ہاریت تم اپنی صفائی میں کچھ کہنا چاہتے ہو۔

مئیئر۔ ہاریت اسی کرسی پر بیٹھ جاؤ۔

ولیم۔ فوجی عدالت میں اسے کرسی پر بیٹھنے کی اجازت نہیں دی جاسکتی۔ کرنل۔ نہیں، بیٹھ جانے دو، کوئی ہرج نہیں ہے۔ مئیئر۔ ہاریت ادھر آؤ۔ میرے قریب بیٹھ جاؤ۔ کہو جو کچھ تمہیں اپنی صفائی میں کہنا ہے۔

ہاریت۔ میں۔ میں۔ صرف یہ کہنا چاہتا ہوں۔ کہ میں نے رنج اور غصے میں آکر یہ کام کیا ہے۔ میں اسے مارنا نہ چاہتا تھا، مجھے کٹلے کی کان پر کام کرنے کے لئے مجبور کیا گیا، میں غصے سے پاگل ہو رہا تھا اور میں نے۔ میں آزاد طبیعت کا مالک ہوں۔ میں تنگ مزاج بھی ہوں۔ میں کبھی کسی کا غلام نہیں رہا۔ میں اس طرح کے حکم نہیں مان سکتا۔ میں اسے مارنا نہ چاہتا تھا۔ وہ تو یوں ہی بیچ میں آگیا۔ میں در اسے کیپٹن ولیم کو مارنا چاہتا تھا۔



## شکست کے بعد

کر نل۔ اس سے کوئی بحث نہیں کہ تم کسے قتل کرنا چاہتے تھے۔ یہ بتاؤ  
تمہیں اپنی حرکت پر افسوس ہے۔  
ہاریت۔ قطعاً نہیں۔

کر نل۔ اگر اس جرم کی سزا موت ہو تب بھی نہیں۔

ہاریت۔ جب بھی نہیں، میں غلام نہیں رہنا چاہتا۔

کر نل۔ بس اور کہنے کی ضرورت نہیں، تمہارا جرم صاف ظاہر ہے پائید ثبوت  
کو پہنچ چکا ہے، سپاہیو! اسے چوک میں لے جا کر باڑھ مار دو۔ (وقفہ) کیپٹن ولیم  
چوک میں لے جا کر سب کے سامنے گولی سے ہلاک کر دو۔ (وقفہ) کیپٹن ولیم  
سب انتظام ٹھیک ہے نا میں کوئی بات بھول تو نہیں گیا۔

مہتیر۔ (کرسی سے اٹھتے ہوئے) آپ مجھے بھول گئے ہیں۔ کر نل صاحب (وقفہ)  
ہاریت تم جانتے ہو، میں اس شہر کا میئر ہوں، اس شہر کے لوگوں نے مجھے  
چنا ہے، شہر کے لوگوں نے مجھے چنا ہے، شہر کے لوگ کہتے ہیں کہ تمہاری  
سزا میں میرا بھی ہاتھ ہے۔ مجھے ان لوگوں کی کوئی پروا نہیں۔ میں صرف  
تمہیں اپنی معصومیت کا یقین دلانا چاہتا ہوں، کیونکہ تم موت کے منہ  
میں جا رہے ہو، میری بات سن رہے ہو ہاریت!

ہاریت۔ (مضطرب ہو کر) ہاں۔ میئر۔

مہتیر۔ ہاریت یہ لوگ غاصب ہیں۔ ان لوگوں نے ہمارے ملک پر قبضہ کر لیا ہے

## شکست کے بعد

دھوکے سے فریب سے، طاقت سے،  
 ولیم۔ (غصے سے) اس باغیانہ تقریر کی یہاں اجازت نہیں دی جاسکتی۔  
 کر نکل۔ چپ رہو ولیم، یہی بہتر ہے کہ اسے صاف صاف سن لیا جائے، یا تم  
 یہ پسند کر دو گے کہ لوگ اسے بند کمروں میں اپنے گھروں میں بار بار دہراتے  
 رہیں۔

میئر۔ جب دشمن غالب آئے تو اس وقت لوگوں کو کچھ پتہ نہ تھا کہ شکست  
 کیا ہوتی ہے، غلامی کیا ہوتی ہے، دوسرے کا راج کیا معنی رکھتا ہے،  
 وہ حیران تھے، چپ چاپ، پتھر کے بتوں کی طرح ساکت تھے لیکن  
 تمہارا غصہ۔ اسی اجتماعی انتقام کی پہلی لہر ہے، جو آج ملک کے  
 رگ و پے میں اک آتشیں سیال کی طرح دوڑ رہی ہے  
 ہار بیت۔ میں جانتا ہوں میئر۔

میئر۔ (ہار بیت کے شانے پر ہاتھ رکھ کر) ہار بیت کیا تمہیں موت سے ڈر  
 لگتا ہے؟

ہار بیت۔ (بھڑائی ہوئی آواز میں) ہاں۔ میئر۔

ولیم۔ گارڈ تیار ہے کرنل!

میئر۔ جاؤ، ہار بیت! موت کے دروازے پر جاتے ہوئے میں تم سے  
 صرف یہ کہنا چاہتا ہوں، کہ ان فاضلوں کو آج سے کبھی چین کا سانس



## شکست کے بعد

نہ مل سکے گا، ایک لمحے کے لئے بھی نہیں، دن اور رات کے ہر پل میں ایک  
ہولناک، نظر نہ آنے والے اجتماعی ڈر کا بھیاںک احساس، ان کے  
تاریک فلوں پر مسلط ہو جاتے گا۔ ایک لمحہ کے لئے بھی انہیں چین نہ ہوگا  
..... الوداع ہاریت۔

ہاریت۔ الوداع میتر۔  
کمر نل۔ (بلند آواز میں) سپاہیوں کو بلاؤ۔

شکت کے بعد

## منظرِ پنجم

بڑا ہال جو منظرِ دوم میں دکھایا گیا ہے۔ جہاں فوجی افسر پڑے ہوئے ہیں۔ اس ہال میں روشنی کم اور اندھیرا زیادہ ہونا چاہیئے تاکہ اداسی اور ہیبت کا احساس طاری ہو سکے۔ دو تین میزوں پر موم بنیاں جل رہی ہیں۔ ان کی روشنی میں کمرے کی بلندیوں پر عجیب عجیب سائے نظر آ رہے ہیں۔ لفٹنٹ روشر، آئیٹل، رسن برگ ایک میز پر تاش کھیل رہے ہیں۔ یوں سمجھئے کہ تاش کھیلنے کی کوشش کر رہے ہیں، ڈاڑھیاں بڑھی ہوئی ہیں آنکھوں میں ڈر کی چمک ہے، میجران کے قریب نقشہ بنا رہا ہے۔ ولیم وروی پہن رہا ہے۔

لفٹنٹ روشر۔ میجر بکلی کا ڈائیمو ٹھیک ہو گیا۔  
میجر۔ چھ مہتری اس کام پر لگا رکھے ہیں، گارڈ کا پہرہ بھی ہے، پھر بھی  
نجانے کیوں بکلی فیل ہو جاتی ہے۔



## شکست کے بعد

روشنر۔ مجھے ان موم بتیوں سے سخت نفرت ہے، میں بجلی کی روشنی چاہتا ہوں۔  
میجر (سختی سے) لفٹنٹ روشنر تمہاری طبیعت کچھ غراب معلوم ہوتی ہے۔  
تمہارے اعصاب پر جنگ کا بہت برا اثر پڑا ہے، اپنی عقل کو ٹھکانے  
رکھو، اپنے آپ کو قابو میں رکھو۔

روشنر میجر میں گھر جانا چاہتا ہوں۔ (بچوں کی طرح بلکتے ہوئے) میں اپنی محبوبہ  
سے ملنا چاہتا ہوں، اس کی صورت دیکھتے ہوئے مجھے کتنی مدد  
گزر گئی ہے۔

میجر۔ اپنے آپ کو قابو میں رکھو (وقفہ) ولیم آج کی رپورٹ کیا ہے۔ کوئی  
نیا حادثہ۔

ایٹل۔ (ناش کے پیسے میز پر پھینکتے ہوئے) ہر روز نئے حادثے ہوتے رہتے  
ہیں، کوئی پرے داراؤ نگہ کیا۔ اور اس کی لاش برف میں پائی گئی۔ کوئی  
سپاہی گارڈ سے ذرا الگ ہوا، اور دوسرے دن اس کی لاش پہاڑ کی  
کھڑ میں پائی گئی۔ کوئی فوجی عورت کے بلاوے پر اس کے گھر گیا اور  
ہمیشہ کے لئے غائب ہو گیا۔

ولیم۔ میجر، لفٹنٹ روشنر اور ایٹل کا کورٹ مارشل ہونا چاہیے۔ یہ کیسی باتیں  
کہتے ہیں۔

میجر۔ کہنے دو، انہیں اس سب سے جی کا بار ہلکا ہوتا ہے (وقفہ) ہاں تم انہیں

شکست کے بعد۔

رپورٹ سناؤ۔

ولیم۔ کان میں ایک حادثہ ہوا تھا۔ بی سیکشن میں بجلی فیل ہو گئی۔ چھ گھنٹے کام بند رہا۔ دو ٹریلیاں ٹوٹ گئیں۔

میجر۔ ہنم۔

ولیم۔ ریل کے پل کی مشرقی دیوار کسی نے ڈائنامیٹ لگا کر اڑا دی۔

میجر۔ کمبخت ہمیشہ مشرقی دیوار ہی کو اڑاتے ہیں۔

لفٹننٹ رسن برگ۔ سنا ہے کہ ریل نے مزید ملک منگوانے کے لئے لکھا ہے  
آئینٹیل۔ (عدم اعتمادی سے) مزید ملک آئے گی میجر!

میجر۔ شاید؟

آئینٹیل۔ (رجائی لہجے میں) اور یہیں چھٹی ملے گی (چہرے پر تبسم آ جاتا ہے بھٹی  
کے تخیل ہی سے)

میجر۔ (ہنس کر) تم تو یہاں رہنا چاہتے تھے۔ یہ خوبصورت وادی ایک چھوٹی سی  
فارم (نقل اتارتے ہوئے) ایک چھوٹا سا باغ، چند بھیریں، آرام اور  
سکون کی زندگی۔

لفٹننٹ رسن برگ۔ (پریشان ہو کر) چپ رہو میجر، خدا کے لئے ایسی  
باتیں نہ کرو۔

آئینٹیل۔ جان! براہی ہے یا کوئی اور شراب۔



شگست کے بعد

(جان دور سے منمناتا ہے)

آئیل۔ (غضبناک ہو کر) سرکیوں ہلاتے ہو۔ زبان سے کہو، اُلو کے پٹھے !  
جان۔ (قریب آ کر) نہیں جناب شراب نہیں ہے۔  
آئیل۔ اور برانڈی؟

جان۔ برانڈی بھی نہیں ہے۔  
آئیل۔ تو پھر تم یہاں کھڑے میرا منہ کیا دیکھ رہے ہو۔ اُلو، حرافزادے۔  
جان۔ میں جانا چاہتا ہوں۔  
آئیل۔ (ہیچ کر) تو دفع ہو جاؤ۔ جاؤ۔ جاؤ !!! دفع ہو جاؤ یہاں سے۔

(جان چلا جاتا ہے)

رسن برگ۔ تمہیں اپنی طبیعت پر جبر کرنا چاہیے۔ خصوصاً ان لوگوں کے سامنے  
یہ ہمارے دشمن ہیں، یہ ہماری کمزوری سے کسی وقت بھی فائدہ اٹھا سکتے ہیں۔  
روشنر۔ (جذبات سے مغلوب ہو کر) جبر، جبر، جب سنو جبر میں سپاہی ہوں۔  
لیکن میں انسان بھی ہوں، مجھے یہاں اپنے چاروں طرف نفرت ہی نفرت

## شکست کے بعد

نظر آتی ہے۔ میں سپاہی ہوں لیکن میں انسان بھی ہوں، میں خوبصورت  
 لڑکیوں کی ہنسی سننا چاہتا ہوں، (اپنے آپ سے) ناچ..... نغمہ.....  
 اور کسی کے گداز جسم کی مہک اور آتش دان میں چٹختی ہوئی لکڑیوں کی میٹھی  
 مدھم آنچ۔ اور اپنے دوستوں کی خوش فعلیاں (ایک نخت بلند آواز میں۔  
 آواز سے ہسٹریا کے دورے کا شبہ ہوتا ہے) لیکن یہاں کیا ہے۔ جب میں  
 کسی ڈانس ہال میں گھستا ہوں، ناچ بند ہو جاتا ہے، ہنسی ہونٹوں پر رُک  
 جاتی ہے، لوگ بریلی نگاہوں سے میری طرف تاکنے لگتے ہیں۔ کسی رستور  
 میں جاتا ہوں تو کھانے کی اشتہا انگیز مہک میرے احساس کو لچا دیتی ہے  
 کھانا منگاتا ہوں تو جی جی بل کر کباب ہو جاتا ہے۔ کسی کھانے میں نمک کم ہے  
 کسی کھانے میں مرچ زیادہ ہے، سالن کڑوا ہو گیا ہے، تو روٹی جل گئی  
 ہے۔ اور پھر وہی ویٹر کی نگاہیں! سرو، بریلی، خاموش!

رسن برگ۔ چپ ہو جاؤ۔ روش، خدا کے لئے۔

(دروازہ زور سے کھلتا ہے)

آئیٹل۔ (کانپ کر) وہ دروازہ کیوں کھلا۔

کرنل اندر داخل ہوتا ہے

کرنل۔ کیا بات ہے۔ کون اتنے زور سے چیخ رہا تھا۔

میجر۔ (نقشہ بناتے ہوئے) کچھ نہیں، روش بے چارہ ایک اعصابی شکستہ ہیں مثلاً ہے



کر نل۔ (دشمنے اتارتے ہوئے) ہاں ایسا بھی ہوتا ہے اکثر۔

میجر۔ کوئی نئی خبر کر نل؟

کر نل۔ سب ٹھیک ہے۔

میجر۔ انگریز لڑ رہے ہیں؟

کر نل۔ ہاں، تھوڑا بہت، لیکن انہیں شکست ہو چکی ہے۔

میجر۔ اور روسی۔

کر نل۔ مار چکے ہیں، لیکن کبھی ایک آدھ بار پھر بری سی لے لیتے ہیں۔

میجر۔ ساری دنیا ہماری ہے

کر نل۔ ساری دنیا ہماری ہے۔

روشنر۔ (طعنیہ انداز میں بلند لہجے میں) ساری دنیا ہماری ہے اور ہم اکیلے ہیں ساری

دنیا ہماری ہے اور ہم سایوں سے بھی ڈرتے ہیں، ساری دنیا ہماری ہے

رات کی تاریکی میں اکیلے باہر نہیں نکل سکتے۔

رسن برگ۔ چپ رہو روشنر۔

روشنر۔ (انہی کرتے ہوئے) ساری دنیا ہماری ہے اور کوئی ہم سے کلام نہیں

کرتا۔ کوئی ہم سے محبت نہیں کرتا، کوئی ہمیں دیکھ کر نہیں مسکراتا، ساری دنیا

ہماری ہے، اور ہر روز حادثے ہوتے ہیں، گولیاں چلتی ہیں۔ ریلیں اکھاڑی

جاتی ہیں، کانیں تباہ ہوتی ہیں، گولیوں کی سنسنائی ہوتی آواز ہمارے سینوں

کو چیرتی ہوئی نکل جاتی ہے۔

ولیم۔ (ڈپٹ کر) خاموش بد زبان۔

روشر۔ سنا تم نے میرے پیارے کرنل۔ ہم فاتح ہیں (ہسٹریا کی ہنسی) ہم نے ساری دنیا کو فتح کر لیا ہے۔ لیکن کسی ایک کے دل کو فتح نہ کر سکے (ہنسی میں سسکی لینے ہوتے) مجھے اس لڑکی سے محبت ہے جو شہر کی فصیل کے قریب پرانی سڑک پر رہتی ہے۔ اس کی بھوری، بڑی بڑی آنکھیں اور سنہری بال۔  
— سنا تم نے میرے پیارے کرنل، ہم نے ساری دنیا کو فتح کر لیا ہے۔  
لیکن کسی ایک کے دل کو بھی فتح نہ کر سکے۔

کرنل۔ کیا کر رہے ہو روشر۔ اپنی طبیعت کو قابو میں رکھو۔

روشر۔ کرنل کل میں نے ایک سپنا دیکھا، میں نے دیکھا کہ لیڈر — ہمارا لیڈر پاگل ہو گیا ہے۔ ہا ہا ہا۔ اور چلا چلا کر کہہ رہا ہے۔ میں نے ساری دنیا کو فتح کر لیا ہے۔ میں نے ساری دنیا کو فتح کر لیا ہے! میں نے ساری دنیا کو فتح کر لیا ہے!!

ولیم۔ (زور سے چاٹا لگا کر) خاموش! بد زبان!

روشر۔ (سسکیاں لیکر) میں گھر جانا چاہتا ہوں..... میں گھر جانا چاہتا ہوں۔



## منظر ششم

ہاریت کے گھر میں بیٹھنے کا کمرہ، کمرے سے نسائی آرائش اور سلیقے کا اظہار ہوتا ہے۔ ہاریت کی بیوہ لوئیزا کپڑے سینے کی مشین پر کام کر رہی ہے۔ بیاہ کپڑوں سے اُس کا حسن اپنی پوری تابانی پر ہے گنگنا رہی ہے۔ ایک بڑی سی قدیچی سے کپڑا کاٹنے لگتی ہے کہ دروازہ پر دستک ہوتی ہے۔

(دستک)

لوئیزا۔ آئیے !  
ایسبی۔ اندر داخل ہوتے ہوئے (ہیلو۔ لوئیزا۔  
لوئیزا۔ ہیلو، ایسبی، اس وقت کیسے ؟  
ایسبی۔ (ہونٹوں پر انگلی رکھ کر) شش۔ ابھی حقوڑی دیر میں میسر میاں آئیں گے۔  
لوئیزا۔ کیوں ؟  
ایسبی۔ فلیس اور اس کا بھائی آج دونوں یہاں سے انگلینڈ کو بھاگ رہے ہیں۔  
آج چاند بھی نہیں ہے۔ اور انہیں ایک اچھی کشتی بھی مل گئی ہے میسران سے

## شکست کے بعد

بات کرنا چاہتے ہیں اور انہیں ایک پیغام دینا چاہتے ہیں۔

لوئیزا۔ انگلیزوں کے لئے

ایسی۔ ہوں،

لوئیزا۔ وہ کب آئیں گے یہاں،

ایسی۔ کوئی پون گھنٹے تک، میں تمہیں اطلاع دینے آئی تھی۔ میٹر نے کہا میں فلیس

اور اس کے بھائی کو لوئیزا کے مکان پر ملوں گا، اس، اس حادثے کے بعد۔

میٹر کو تمہارا بڑا خیال رہتا ہے (ایک پکیٹ دیتے ہوئے) لوہہ بھڑاسا گشت

انہوں نے بھیجا ہے۔ اچھا میں اب چلتی ہوں، خدا حافظ لوئیزا۔

لوئیزا۔ خدا حافظ ایسی۔

(پھر قینچی سے کپڑا کتر کر سینا شروع کر دیتی ہے، اور گلٹنا تے

جاتی ہے، اتنے میں دروازے پر پھر دستک ہوتی ہے اور

لفٹنٹ روشر اندر داخل ہوتا ہے)

لوئیزا۔ (چونک کر) کون ہے؟ (کھڑی ہو جاتی ہے)

روشر۔ (دروازے پر کھڑے ہو کر) میں ہوں۔ میں تمہیں کوئی نقصان

نہیں پہنچانا چاہتا۔ میں تمہیں کوئی نقصان نہیں پہنچانا چاہتا۔

لوئیزا۔ تم یہاں کیوں آتے ہو۔ تم یہاں کیوں آتے ہو؟

روشر۔ (نجات سے) میں۔ میں صرف تمہاری باتیں سننا چاہتا ہوں،



## شکست کے بعد

تمہیں دیکھنا چاہتا ہوں۔ میں تمہیں کوئی گزند نہیں پہنچانا چاہتا! (روشر قریب آجاتا ہے)

لوئیزا۔ تم زبردستی اندر گھس آتے ہو؟ یہ مناسب نہیں ہے۔

روشر۔ پلیز مس! میں ابھی تھوڑی دیر میں واپس چلا جاؤں گا (لوئیزا کے قریب کرسی کھینچ کر بیٹھتے ہوئے) میں دشمن کا فوجی ہوں، لیکن میں تمہیں کوئی نقصان پہنچانا نہیں چاہتا (وقفہ)۔ لوئیزا بیٹھ جاتی ہے) کیا تم اسے سمجھ سکتی ہو؟ کیا تم تھوڑی دیر کے لئے اس پر یقین کر سکتی ہو، کیا ہم تم تھوڑی دیر کے لئے اس جنگ کو بھول نہیں سکتے ہم اور تم۔ صرف چند لمحوں کے لئے، دو سیدھے سادھے انسانوں کی طرح بات نہیں کر سکتے؟

لوئیزا۔ تم نہیں جانتے میں کون ہوں؟ شاید تم نہیں جانتے میں کون ہوں۔ تم مجھے جانتے ہو؟

روشر۔ میں نے تمہیں اس قصبے کی سڑکوں پر اکثر دیکھا ہے۔ ان بڑی بڑی بھوری آنکھوں اور سنہرے بالوں کو دیکھنے کی اکثر تمنا کی ہے۔ میں صرف اتنا جانتا ہوں، کہ تم بے حد خوبصورت ہو، میں صرف اتنا جانتا ہوں کہ میں تم سے باتیں کرنا چاہتا ہوں۔

لوئیزا۔ ہوں۔ تم بے شک اکیلے ہو۔ تنہائی کا احساس بہت بُرا ہوتا ہے۔  
لفٹنٹ۔

روشنر۔ تم خوب سمجھتی ہو میرا بھی یہی خیال تھا تم میری حالت ضرور سمجھ سکو گی۔ یہ خوفناک  
النگ تنہائی میری جان کو کھائے جاتی ہے، اس گری خاموشی اور نفرت کے  
درمیان میں اپنے آپ کو بالکل تنہا اور بے یار و مددگار محسوس کرتا ہوں۔

لوئیزا۔ تم یہاں دس پندرہ منٹ سے زیادہ نہیں بیٹھ سکتے۔

(مدھم سے کھڑکے کی آواز)

روشنر (چونک کر) کیا یہاں کوئی اور بھی ہے؟

لوئیزا۔ نہیں۔ یہ چھت سے برف گرنے کی آواز تھی۔ چھت سے برف پڑنے

کے لئے میرے پاس اب کوئی آدمی نہیں ہے۔

روشنر۔ کیا اس صورتِ حالات کے ہم ذمہ دار ہیں۔

(لوئیزا محزول انداز میں سر ہلاتی ہے)

روشنر۔ مجھے افسوس ہے (وقفہ) اگر میں اس بارے میں کچھ کر سکوں! میں کل

اس چھت پر سے برف ہٹوا دوں گا۔

لوئیزا۔ (چونک کر) نہیں۔ نہیں۔ ہرگز نہیں!

روشنر۔ کیوں؟

لوئیزا۔ لوگ سمجھیں گے میں دشمنوں سے مل گئی ہوں۔

روشنر۔ آں، ہاں۔ میں سمجھا۔ (وقفہ) تم سب ہم سے نفرت کرتے ہو۔ تم سب

(وقفہ) لیکن میں تمہاری نگہداشت کر سکتا ہوں۔ اگر تم اجازت دو۔ تو



شکست کے بعد

میں تمہاری حفاظت کر دلا گا!  
لوئیزا۔ تم مجھ سے پوچھتے کیوں ہو لٹنٹ۔ تم فاتح ہو جو چاہو کر سکتے ہو، تمہارے  
سپاہیوں کو کچھ کہنے کی حاجت نہیں ہوتی۔ وہ جو چاہیں کر سکتے ہیں۔  
روشر۔ میں ایسا نہیں چاہتا۔

لوئیزا۔ (عزیز مسکراہٹ سے) تم چاہتے ہو کہ میں تمہیں پسند کر دوں۔ ہے نا!  
روشر۔ ہاں، (وقفہ) تم کس قدر حسین ہو، تمہارے چہرے میں، تمہارے بالوں میں  
تمہاری گردن کے خم میں ڈوبتے ہوئے آفتاب کی ساری خوبصورتی سما  
گئی ہے، ہاں میں چاہتا ہوں تم مجھے پسند کرو۔ جگ بیت گئے، میں جب سے  
یہاں آیا ہوں عورت کی نرم دلا تم، پیار بھری نگاہوں سے محروم رہا ہوں۔  
لوئیزا۔ تم مجھ سے پیار کرنا چاہتے ہو لٹنٹ، اور چاہتے ہو کہ میں بھی تمہیں پسند  
کر دوں۔ کیونکہ اسی طرح یہ محبت زیادہ دلکش اور خوشگوار معلوم ہوتی ہے۔  
روشر۔ ہاں، ہاں، میں چاہتا ہوں کہ — کہ — دیکھو میں نے سپاہیوں کو  
حکم دے رکھا ہے کہ راستے میں تمہیں کوئی نہ چھیڑے، کیا تمہیں کسی نے  
دق تو نہیں کیا؟

لوئیزا۔ نہیں۔ شکریہ!  
روشر۔ اور میں نے ایک نظم بھی لکھی ہے۔ تمہارے لئے۔ کیا تم اسے سنو گی۔  
لوئیزا۔ بہت لمبی تو نہیں۔ تمہیں تھوڑی دیر میں واپس چلا جانا ہو گا۔

شگست کے بعد

روشنر۔ (جیب ٹٹولتے ہوئے اور قریب آکر) نہیں، نہیں، ایک چھوٹی سی نظم ہے (جیب سے نکال کر) یہ رہی۔ پڑھو اسے۔

لوئیزا۔ (پڑھ کر) کیا نظم تم نے خود لکھی ہے۔

روشنر۔ ہاں!

لوئیزا۔ میرے لئے

روشنر۔ ہاں!

لوئیزا۔ سچ لکھنٹ، یہ نظم تم نے لکھی ہے؟ (وقفہ) یقیناً یہ نظم تم نے نہیں لکھی۔

روشنر۔ (اقبال کرتے ہوئے) مسکرا کر) نہیں!

لوئیزا۔ تو پھر۔

روشنر۔ میں نے اسے کتاب میں پڑھا تھا۔ مجھے یہ نظم بہت پسند ہے (ہنستا ہوا)

(لوئیزا اور روشنر دونوں ہنستے ہیں)

روشنر۔ (دک کر) میں مدقوں کے بعد اس طرح ہنسا ہوں (وقفہ) تم کس قدر حسین ہو، جنگل کے جھرنے کی طرح معصوم، بہتی ہوئی ندی کی طرح دلنفریب۔



شکست کے بعد

لو تیز ۱۔ (مسکرا کر) تم نے پھر محبت جتانی شروع کر دی۔  
روشر۔ شاید! میں تم سے محبت کرنا چاہتا ہوں، آدمی کو محبت کی ضرورت ہے  
آدمی محبت کے بغیر مر جاتا ہے، محبت کے بغیر اس کی روح کا سرخسہ خشک  
ہو جاتا ہے، اور جسم راکھ کا ڈھیر!

لو تیز ۱۔ (وقفے کے بعد) تم میری محبت چاہتے ہو لفٹنٹ (تلخ لہجے میں) میری  
محبت کی قیمت ہے ڈبل روٹی کے دو ٹکڑے۔  
روشر۔ تم کیسی باتیں کرتی ہو۔

لو تیز ۱۔ میرا خاوند مر چکا ہے، اور میں تنہا اور اکیلی ہوں، اور چھپت پر برف  
بھاری ہے، یہی برف میرے سینے میں بھی منجمد ہو کر رہ گئی ہے۔

روشر۔ تم ایسی باتیں کیوں کرتی ہو؟  
لو تیز ۱۔ میں اکثر بھوکے رہتی ہوں، میں جانتی ہوں بھوکے رہنے کا احساس اچھا  
نہیں ہوتا۔ میری قیمت ڈبل روٹی کے صرف دو ٹکڑے ہیں اور حضور! اس  
گوشت۔

روشر۔ خدا کے لئے ایسی باتیں نہ کرو۔ یہ سچ نہیں ہے۔  
لو تیز ۱۔ (جھکے ہوئے لہجے میں) ہاں یہ سچ نہیں ہے۔ میں بھوکے نہیں ہوں  
میں تم سے نفرت نہیں کرتی۔

روشر۔ (خلوص سے) میں ایک معمولی لفٹنٹ ہوں، میں صرف ایک آدمی

## شکست کے بعد

ہوں۔ مجھے کسی ملک کے فتح کرنے کی خواہش نہیں ہے۔

لوئیزا۔ میں جانتی ہوں۔ میں جانتی ہوں۔

روشر۔ (اس کا ہاتھ اپنے ہاتھ میں لے کر) موت کے اس گرجتے ہوئے طوفان میں زندگی کے چند لمحے چاہتا ہوں۔

لوئیزا۔ (خوابیدہ لہجے میں) میں جانتی ہوں۔ میں سمجھتی ہوں۔

روشر۔ کیا اس اتنی سی زندگی، اتنی سی خوشی پر بھی ہمارا حق نہیں (وقفہ) کیا بات ہے؟ کیا بات ہے؟ تم خلا میں کیسے گھور رہی ہو؟

لوئیزا۔ (جیسے اپنے سامنے ہاریت کو دیکھ رہی ہے) وہ ڈرتا تھا اور میں اسے کپڑے پہنا رہی تھی، اُجلے صاف کپڑے، میں نے اس کی قمیص میں ٹپن لگائے اور وہ ڈر سے کانپ رہا تھا۔

روشر۔ (حیران ہو کر) تم کیا کہہ رہی ہو؟

لوئیزا۔ (قدرے گھورتے ہوئے) وہ اسے گھر کیوں لائے، وہ حیران تھا کہ کیا ہونے والا ہے، اسے کچھ پتہ نہ تھا۔ وہ اُجلے کپڑے پہنے، نہایت سنجیدہ طریق سے سپاہیوں کے ساتھ گھر سے باہر نکلا، جیسے بچہ پہلی بار سکول جا رہا ہو۔

روشر۔ وہ تمہارا خاوند تھا۔

لوئیزا۔ ہاں وہ میرا خاوند تھا۔ اور میں اس کے لئے میٹر کے پاس گئی لیکن میٹر



## ثلث کے بعد

بھی مجبور تھا۔ وہ کچھ نہ کر سکتا تھا۔ (نچتے سے) اور — پھر تم اسے پکڑ کر باہر لے گئے۔ اور تم نے چوک میں لیجا کر اسے گولی مار دی۔ مجھے یقین نہیں آتا۔  
(سسکیاں لیتی ہے)

روشر۔ وہ تمہارا خاوند تھا!  
لوئیزا۔ ہاں۔ لیکن اب مجھے یقین آ جاتا ہے، اس اکیلے گھر کو دیکھ کر مجھے یقین آ جاتا ہے، چھت پر گہری برف کو دیکھ کر مجھے یقین آ جاتا ہے، اس حالی بستر کو دیکھ کر اور سورج نکلنے سے پہلے کی خوفناک تنہائی کو دیکھ کر مجھے یقین آ جاتا ہے (لوئیزا دونوں ہاتھوں میں چہرہ چھپا لیتی ہے) کاش یہ سچ نہ ہوتا!

روشر۔ (اٹھتے ہوئے) گڈ نائٹ! اعدائے ہماری حفاظت کرے۔ (وقفہ) کیا میں پھر کبھی آ سکتا ہوں۔  
لوئیزا۔ میں کچھ نہیں جانتی۔  
روشر۔ میں پھر آؤں گا۔  
لوئیزا۔ میں کچھ نہیں کہہ سکتی۔

(روشر چلا جاتا ہے۔ لوئیزا چہرہ ہاتھوں میں چھپائے سسکیاں لیتی رہی ہے)  
فقٹوری دیر کے بعد اپنی دروازہ کھول کر اندر داخل ہوتی ہے۔)

## شکست کے بعد

اینی لوئیزا یہ کون تھا؟

لوئیزا - (چرخ مار کر) اینی!

اینی - (قریب آ کر) میں نے جاتے وقت اسے دیکھا تھا۔ ایک سپاہی۔ دشمن

کی فوج کا سپاہی۔ (لوئیزا کی طرف غور سے مشتبہ نگاہوں سے نکلتی ہے۔)

لوئیزا - اُداس تھکے ہوئے لہجے میں) ہاں اینی وہ دشمن کا سپاہی تھا۔ مجھ سے

عشق جتانے آیا تھا۔

اینی - (چلا کر) لوئیزا! لوئیزا!!

لوئیزا - (اطمینان سے) میں اپنے تئیں وحاس میں ہوں۔

اینی - (مشکوک لہجے میں) تم دشمن کے ساتھ تو نہیں مل گئی ہو؟

لوئیزا - اس کا کوئی اندیشہ نہیں۔ اینی!

اینی - تم ٹھیک کہہ رہی ہو،

لوئیزا - ہاں۔

اینی - میں میٹرادران دونوں لڑکیوں کو یہاں بلاؤں جو آج انگلینڈ روانہ ہو رہے

ہیں۔

لوئیزا - ہاں اینی بے فکر رہو، کوئی خطرہ نہیں ہے۔ مجھ پر اعتبار کرو۔

اینی - اگر وہ سپاہی پھر آیا۔

لوئیزا - میں اسے نہ آنے دوں گی، نکلے نہ کرو۔



شکست کے بعد

اینی۔ (جسے اعتبار نہیں آتا) لوئیزا!  
لوئیزا۔ (فیصلہ کن لہجے میں) اپنی میئر کو اندر بلا لو۔ اور ان دونوں لڑکوں کو بھی  
وہ کہاں کھڑے ہیں۔  
اینی۔ پچھلے دروازے کے جنگلے کے قریب۔  
لوئیزا۔ انہیں اندر لے آؤ۔  
اینی۔ بہت اچھا۔

(لوئیزا قنبچی سے کپڑا کاٹتی ہے۔ اور مشین  
چلاتی ہے اور گنگنائی ہے)

میئر۔ (اندر داخل ہوتے ہوئے) ہیلو لوئیزا (میئر کے ساتھ ہی فلپس اور اس  
کا چھوٹا بھائی اور اینی ہیں) تمہیں معلوم ہے۔ (فلپس کی طرف اشارہ کرتے  
ہوئے) فلپس اور اس کا بھائی —  
لوئیزا۔ (اٹھ کر میئر کی طرف بڑھتے ہوئے) ہاں میئر مجھے اینی نے ابھی بتایا ہے

## شگست کے بعد

میٹر۔ (بیٹھتے ہوئے) اپنی! دروازے میں کھڑی رہو۔ اور جب گارڈ قریب آئے تو دروازے پر ایک دستک دینا۔ اور جب گارڈ گزر جائے۔ تو دوبارہ دستک دینا۔

اپنی۔ بہت اچھا! (دروازے کے باہر چلی جاتی ہے)  
فلپس۔ آج ہم انگلینڈ جا رہے ہیں لوئیزا۔

لوئیزا۔ (بے خیالی میں) آج کی رات اندھیری ہے۔

فلپس۔ (ہنستے ہوئے) بھاگنے کے لئے یہ اچھی رات ہے۔

لوئیزا۔ میں نے سنا ہے تم مسٹر بارل کو بھی اپنے ہمراہ لئے جا رہے ہو۔

فلپس۔ (نہایت مسرت اور اطمینان سے) ہاں۔ ہم نے اس کی مضبوط کشتی

چرائی ہے۔ تو اب سوچا کہ اسے بھی ساتھ لئے چلنا چاہیے۔ اس کا اس

جگہ رہنا ہمیں زیادہ پسند نہیں، اس لئے یہی بہتر ہے کہ ہم اُسے اپنے

ساتھ لے جائیں، اور سمندر کی نذر نہ کریں۔

لوئیزا۔ کیا تم اسے سمندر میں پھینک دو گے۔

فلپس۔ ایسا کرنا ہی پڑے گا۔ (میٹر سے مخاطب ہو کر) میٹر، آپ کوئی خاص

پیغام دینا چاہتے ہیں۔

میٹر۔ میں اپنے انگریز دوستوں سے صرف یہ کہنا چاہتا ہوں، کہ فرانس زندہ

ہے، شگست کے بعد بھی زندہ ہے، وہ مرا نہیں، اس کی روح زندہ و



## شکست کے بعد

پائندہ ہے۔ لڑائی جاری ہے۔ خاموش مسلسل، متواتر، اور اس وقت تک جاری رہے گی۔ جب تک فرانس غاصبوں کو اپنے ساحلوں سے باہر نہیں نکال دیتا (وقفہ) ہم لوگ منتہی ہیں، اگر ہم دشمن کے ایک سپاہی کو قتل کرتے ہیں تو ہمارے پیچاس آدمی مارے جاتے ہیں، ہمیں مدد کی ضرورت ہے، بڑی مدد کی نہیں۔ وہ وقت بھی آئے گا۔ اس وقت ہمیں چھوٹے چھوٹے ٹائٹم بموں اور ڈائنامیٹ کے فلیتوں کی ضرورت ہے، جو انگریزی بمباری نیچے گرا سکیں۔ جو ہم لوگ اپنی جیبوں میں یا سانی چھپا سکیں جنہیں استعمال کرنا زیادہ مشکل نہ ہو۔

(اپنی ایک بارہ دن تک دیتی ہے، میٹر خاموش  
ہو جاتا ہے۔ گارو کے گزرنے کی آواز سنائی دیتی ہے)

فلپس۔ خاموش! — (وقفہ) تیز تیز دوڑنے کی آواز (گولی چلنے کی آواز)  
(وقفہ)

ایسی۔ (دوبارہ دن تک دیتی ہے۔ گارو کے قدموں کی آواز دور چلی جاتی ہے،

شکست کے بعد

میتھر۔ ہمارے انگریز دوستوں کو بتا دینا کہ ہم ان حالات میں دشمن کا مقابلہ کر رہے ہیں، نہ دن کو چین ہے نہ رات کو نیند۔ ہمیں یہ چھوٹے چھوٹے اسلحہ جات درکار ہیں، جن سے ہم دشمن کے آمد و رفت کے وسائل کو تباہ کر سکیں اس کا جینا حرام کر دیں، وہ کوئلہ یہاں سے باہر نہ لے جاسکے، جہازوں کو آگ لگ جائے، ریل کی پٹریاں اکھڑ جائیں، فوجیں نقل و حرکت نہ کر سکیں (وقفہ) فرانس کی روح زندہ ہے، روح جو غلامی کو دنیا کی بدترین لعنت سمجھتی ہے!

فلیپس۔ ہم آپ کے انگریز دوستوں تک آپ کا پیغام پہنچا دیں گے۔

اینی ایک بار دستک دیتی ہے۔ سب چپ ہو جاتے ہیں۔ اینی اندر داخل ہوتی ہے۔

میتھر۔ اینی کیا بات ہے؟



شکست کے بعد

اینی۔ ایک سپاہی ادھر آ رہا ہے۔ لوئیزا۔ میرے خیال میں یہ وہی سپاہی ہے۔

میتیر۔ کیا بات ہے لوئیزا (وقفہ) تمہیں کسی بات کی تکلیف ہے۔  
لوئیزا۔ نہیں۔

میتیر۔ یہ سپاہی کون ہے؟  
لوئیزا۔ دشمن کی فوج میں لفٹنٹ ہے۔ مجھ سے عشق جانا چاہتا ہے۔  
میتیر۔ تم اس کے جال میں نہ پھنسو گی۔  
لوئیزا۔ نہیں۔

میتیر۔ لوئیزا! میں تمہاری کوئی مدد کر سکتا ہوں۔  
لوئیزا۔ (آبدیدہ ہو کر) نہیں۔

اینی۔ لوئیزا۔ تم اس سپاہی کو تو کچھ نہ بتاؤ گی۔

لوئیزا۔ اطمینان رکھو۔ (وقفہ) قدموں کی چاپ سنائی دیتی ہے۔ لواب  
تم پچھلے دروازے سے جلدی باہر نکل جاؤ۔ جلدی کرو۔ وہ آ رہا ہے۔  
میتیر۔ خدا حافظ لوئیزا (دروازے پر دستک ہوتی ہے) خدا حافظ۔  
جلدی کرو۔

(دروازے پر پھر دستک ہوتی ہے۔)  
(وقفہ)

شکست کے بعد

(میسر اور فلیس اور اس کا چھوٹا بھائی اور اپنی پچھلے دروازے سے  
باہر نکل جاتے ہیں۔)

(دروازے پر پھر دستک ہوتی ہے۔ لوئیزا اک دم کپڑا کترنے  
کی بڑی قینچی اٹھا لیتی ہے، اور دروازے پر بڑھتی ہے)  
لوئیزا۔ ٹھہرو! میں آ رہی ہوں لفٹ۔ (زیر لب) میں آ رہی ہوں لفٹ



شکست کے بعد

## منظر ہفت

(میر کے گھر کا بڑا مال)

کیپٹن ولیم۔ کل رات کو انگریزی بمباروں نے کوتلے کی کان کے قریب اور  
باہر دیہات میں ڈائنامیٹ کے فلیٹے اور چھوٹے چھوٹے ٹائم بمب پھینکے۔  
میسجر اور چاکولیٹ بھی۔ میں نے دو ایک کھائے تھے۔ بے حد مزے دار  
تھے، سچ سچ کرنل!

ولیم۔ کل سے آج صبح تک پانچ حادثے ہوئے۔ سب ریل کی پٹریوں پر۔  
میسجر۔ پانچ حادثے۔ ایک رات میں؟ میرے پاس اتنی فائتوریلوے لائن  
نہیں ہے۔

کرنل۔ تمہیں پرانے سیشنوں کی ساڈنگ اکھاڑنا پڑیں گی۔  
میسجر۔ مگر خیال تو کیجئے، پانچ جگہ سے ریل کی پٹری اکھاڑی جا چکی ہے۔ آخر کوئی  
حد بھی تو ہے۔

کرنل۔ جنگ میں سب کچھ کرنا پڑتا ہے (وقفہ) مجھے کوئی ضرر باہر بھیجنا ہے۔

شکست کے بعد

اس کام کو ہر صورت میں پورا کرنا ہوگا۔

میجر۔ اب کیا ہوگا؟

کرنل۔ پتہ نہیں۔ میں نے ہیڈ کوارٹر ٹرنڈیلی فون کیا تھا وہ کہتے ہیں انگریزی بمباروں نے صرف یہاں پر فلیٹے اور بمب پھینکے ہیں۔ اگر ان کا تجربہ یہاں کامیاب رہا۔ تو شاید دوسری جگہوں پر بھی یہی حربہ استعمال کیا جائے گا۔

ولیم۔ مگر اس کا تدارک ہونا چاہیے جناب!

کرنل۔ ہاں، تم ٹھیک کہتے ہو۔ (دوقف) اب ان لوگوں کے ساتھ نرمی نہیں برتی جاسکتی۔ (فیصلہ کن لہجے میں) کیپٹن ولیم، ان فساد یوں کو پکڑ لو۔ اور گولی مار دو (وقف) باہر دیہاتوں میں فلیٹوں اور ٹائم بمب ڈھونڈھنے والوں اور ریل کی پٹری کے قریب چلنے والوں کے لئے پھندے لگا دو۔ اور جو پکڑا جائے اسے گولی مار دو۔

ولیم۔ جناب میں تجویز کرتا ہوں، میئر کو گرفتار کر لیا جائے۔ میرے خیال میں سارے فساد کی جڑ یہ میئر ہے۔

میجر۔ اگر میئر نہ ہوتا تو زیادہ خون غرابہ ہوتا۔

ولیم۔ میں پھر عرض کرتا ہوں کہ میئر کو گرفتار کر لیا جائے۔ آپ نہیں جانتے کہ جس دن فلیس اور اس کا بھائی رات کو یہاں سے انگلیںڈ کو بھاگ نکلے اسی روز ہاریت کی بیوہ لوئیزا کے لاش وہ دونوں اور میئر بھی موجود تھے۔



## شکست کے بعد

اسی رات کو جارج بارل لاپتہ ہوا۔ اسی روز وہیں لوئیز کے مکان پر  
لفٹنٹ روشر کا قتل ہوا۔ کسی نے اس کے پیٹ میں کپڑا تراشنے کی قینچی  
گھونپ دی تھی۔ لوئیز جنگلوں میں بھاگ گئی۔ اور اب وہ دشمن کے گوریلا  
سپاہیوں کے ساتھ ہے۔ حضور میرا خیال ہے کہ اس بغاوت کا رکن اعلیٰ  
میسر ہے۔ اور جب تک اس کا سر نہیں کچلا جاتا۔ اس علاقے میں کبھی امن  
و امان قائم نہیں ہو سکتا۔

میسجر۔ امن و امان؟ کیا تمہارا خیال ہے کہ اس کے بعد — اسی گرفتاری کے  
بعد — امن و امان قائم ہو جائے گا۔

ولیم۔ (سلوٹ کرتا ہے) حضور میں ایک سپاہی ہوں۔ میرا کام رپورٹ کرنا  
ہے اور اپنے بڑے افسروں کا حکم ماننا ہے۔  
کرنل کیپٹن ولیم تم درست کہتے ہو۔ (وقفہ) میجر کیا بات ہے تم تھکے ہوئے  
معلوم ہوتے ہو۔ کیا رات بھر سوئے نہیں۔

میسجر۔ ہاں پل کا نقشہ تیار کرتا رہا۔

کہہ تل۔ میں ان بد معاشوں کا ابھی بند و بست کرتا ہوں، کیپٹن ولیم، جاؤ میسر  
اور اس کے دوست ڈاکٹر دونوں کو گرفتار کر کے حراست میں لے لو۔  
ولیم۔ یس سر!

شکست کے بعد

## منظر ہشتم

میٹر کی خواب گاہ، میٹر بستر علالت پر دراز ہے، ڈاکٹر  
اس کے قریب ایک کرسی پر بیٹھا ہے

میٹر۔ یہ بیماری اور — گرفتاری (کھانستا ہے)  
ڈاکٹر۔ آپ باتیں نہ کیجئے۔ آرام سے لیٹے رہئے۔

میٹر۔ اب تو چلنے کی تیاری ہے۔ آخر یہ دن بھی تو (کھانستا ہے) یہ دن  
بھی آنا تھا۔ (کھانستا ہے) میں حیران ہوں، انہوں نے تمہیں کیوں  
گرفتار کیا۔ شاید میرے بعد وہ تمہیں ... مادام داخل ہوتی ہے)

ڈاکٹر۔ آپ کے بعد؟ ... آپ آرام سے لیٹے رہئے!

مادام۔ بات کیا ہے۔ آپ آج کیسی باتیں کر رہے ہیں۔ میں کہتی ہوں آپ ان  
لوگوں سے کیوں جھگڑا مول لے رہے ہیں۔ (وقف) مجھے تو کمرل شافٹ،  
کوئی بُرا آدمی معلوم نہیں ہوتا۔ اور پھر اب ہمیں ان لوگوں کے ساتھ مل کر  
کام کرنا ہوگا۔ ورنہ وہ مصیبت آئے گی۔ وہ مصیبت آئے گی ... میٹر  
کا ماتھا چھو کر)۔ بخار تو اب ہلکا ہے ڈاکٹر۔

ڈاکٹر۔ تشفی دیتے ہوئے۔ ماں مادام میٹر بہت جلد اچھے ہو جائیں گے۔



شکست کے بعد

مادام۔ میں جاتی ہوں، مجھے باہر کھڑکیوں پر سیاہ پردے لگوانے ہیں۔  
جب سے یہ انگریزی مباروں نے حملے شروع کئے ہیں۔ ہمیں اب  
کھڑکیوں پر سیاہ پردے بھی —  
(چلی جاتی ہے)

میتیر۔ (جذباتی لہجہ میں) اسے معلوم نہیں کہ عمر بھرا اب اسے سیاہ پردوں  
میں رہنا ہوگا۔ (وقفہ) ڈاکٹر کبھی کبھی تو میں بالکل بزدل ہو جاتا ہوں  
موت کا خیال آتے ہی جی چاہتا ہے، یہاں سے بھاگ نکلوں، دشمن  
سے معافی مانگ لوں، کرنل کے پاؤں پکڑ لوں۔ اور گر کر ڈاکٹر اپنی جان بخشی  
کرالوں۔ (کھانستا ہے)

ڈاکٹر۔ لیکن یہ تو محض تخیل ہے۔ تخیل اور عمل میں بہت فرق ہے۔

میتیر۔ لیکن ڈاکٹر ان باتوں کا خیال کرنا بھی گناہ ہے۔

ڈاکٹر۔ ہم سب انسان ہیں۔

میتیر۔ مجھے کچھ پتہ نہیں۔ (وقفہ) اور میں تو ایک چھوٹا سا حقیر انسان ہوں۔

یہ ایک چھوٹا سا شہر ہے۔ لیکن میں سوچتا ہوں۔ ڈاکٹر! کہ ایک چھوٹے سے

شہر، ایک چھوٹے سے انسان کے اندر بھی آگ کا وہ شرارہ موجود

رہتا ہے، جو موقعہ پانے پر شعلہ مجرا الہ بن کر چاروں طرف پھیل سکتا

شکست کے بعد

ہے۔

ڈاکٹر۔ تمہاری مثال فرانس کی آزادی کا بین ثبوت ہے، میٹر کو کوئی گرفتار نہیں کر سکتا، میٹر تو ایک خیال ہے جسے آزاد شہریوں نے اپنی روجوں سے تخلیق کیا ہے، وہ زندہ جاوید ہے۔

میٹر۔ (سوچتے ہوئے) لوگوں کو کیسے پتہ چل گیا کہ انہوں نے مجھے گرفتار کر لیا ہے، کوئی باقاعدہ اعلان تو ہوا نہیں۔

ڈاکٹر۔ یہی بڑے اچھے کی بات ہے۔ میٹر، میں دیکھتا ہوں، کہ سچائی کو بالآخر کوئی نہیں دبا سکتا، جھوٹ، پراسپیٹڈا۔ فوج، پریس سنسر، سچائی ایک ایسی شے ہے۔ جو ان سب حصاروں کو توڑ کر باہر آ جاتی ہے اور اور عوام کے دلوں میں سما جاتی ہے۔ کیسی عجیب چیز ہے، یہ سچائی! (اپنی داخل ہوتی ہے)

اپنی۔ آپ نے مجھے بلایا ہے۔

میٹر۔ ہاں اپنی دیکھو (کھانسیا ہے) دیکھو — (وقفہ) تم تو سب کچھ جانتی ہو۔

اپنی۔ (خیر اندازیں) ہاں میٹر — جی ہاں۔ میٹر!

میٹر۔ دیکھو، مادام کو کچھ نہ بتانا — اور مادام کے پاس رہنا۔ جب تک جب تک — کہ —



## شکست کے بعد

ایٹی۔ (سسکیاں لیتے ہوئے) بہت اچھا..... میئر (چلی جاتی ہے)

(وقفہ)

ڈاکٹر۔ لیکن وہ تمہیں اس بنجار کی حالت میں کیسے لے جائیں گے۔  
 میئر۔ یہ لوگ وقت کے بہت پابند ہیں، (وقفہ) ان لوگوں کا ایک وقت ہے، ایک فوج ہے، ایک لیڈر ہے، ایک رائے ہے، اس لئے وہ سمجھتے ہیں کہ ہم لوگ بھی انہی کی طرح ہیں اور جب وہ ہمارے لیڈر کو مار ڈالیں گے، ہماری فوج کو شکست دے دیں گے تو انہیں فتح نصیب ہوگی۔ ہم نہ سوچ سکیں گے، نہ کام کر سکیں گے، نہ آزاد ہو سکیں گے، وہ یہ نہیں جانتے کہ ہماری قوم کے کئی سر ہیں۔ جب ایک سر کٹ جاتا ہے تو دوسرا سر سوچنے اور کام کرنے لگتا ہے۔ (کھانستا ہے)  
 ڈاکٹر۔ گیارہ بجے کا وقت دیا تھا انہوں نے۔ اگر گیارہ بجے تک حادثے نہ رُکے تو۔

میئر۔ تمہارا خیال ہے کہ حادثے رُک جائیں گے؟  
 ڈاکٹر۔ (ناامید ہو کر) ابھی تک تو کسی حادثے کی اطلاع نہیں آئی۔  
 میئر۔ (پر امید لہجے میں) ابھی گیارہ بجے بھی تو نہیں بجے۔ (کلاک کی طرف دیکھتا ہے) ڈاکٹر یاد رکھو۔ (کھانستا ہے) میری موت بھی ان حادثوں کو نہیں روک سکتی۔ میری حیات اب قوم کی بہتری کے لئے ایک رکاوٹ ہے

شکست کے بعد

لوگوں کو اپنا کام کرنا چاہیے۔ ہر لحظہ ہر لمحہ۔

(دھماکوں کی آوازیں آتی ہیں۔ چند وقفوں کے بعد کلاک گیا رہ جاتا ہے)

ڈاکٹر۔ لوگوں نے اپنا کام بند نہیں کیا۔  
میٹیر میں خوش ہوں، ڈاکٹر، میں بہت خوش ہوں، (آنکھیں بند کر لیتا ہے)

(کیپٹن ولیم داخل ہوتا ہے۔ چند سپاہی اور لفٹنٹ رن برگ ساتھ ہیں)

کیپٹن ولیم۔ ابھی ابھی دو حادثوں کی اطلاع آئی ہے، جس میں ہماری فوج  
کے کرنل اور میجر جان سے مارے گئے ہیں۔ (وقفہ) مسٹر میٹر اور  
— ڈاکٹر! میں تم دونوں کو بحیثیت کمانڈر اعلیٰ، بغاوت اور  
نقصان رسانی کے جرم میں سزائے موت دیتا ہوں۔ سپاہیو! انہیں  
لے جاؤ، اور شہر کے بڑے چمک میں لیجا کر لوگوں کے سامنے گولی  
سے ہلاک کر دو۔



شکست کے بعد

ڈاکٹر۔ میٹر کو کوئی مار نہیں سکتا۔ وہ ایک خیال ہے جو اس شہر کے بچے بچے  
کے دل میں سما گیا ہے۔

ولیم۔ کیپٹن رسن برگ! ہوائی دستے کو تیار رکھو۔ میں اس چھوٹے سے شہر  
اس کی اینٹ سے اینٹ بجا دینا چاہتا ہوں۔ نہ یہ میٹر رہے گا نہ یہ شہر!  
(وقفہ)

میٹر۔ میرے بھائی، یہ کوئی چھوٹا سا شہر نہیں ہے۔ یہ شہر فرانس ہے!

(پندرہ)





# ایک ناضطاتی کی ڈائری

جب پردہ اُٹھتا ہے۔ تو شیخ کے وسط میں لیکن بڑے پروے کی زیریں روشنیوں کے بالکل قریب ایک چوٹی ڈسک کے سامنے ناضطاتی تقریر کر رہا ہے۔ بال ادیبوں کی طرح لاجے اور پریشان، لیکن کنیٹوں کے قریب پسید ہیں۔ سامنے کے دو دانت غائب ہیں اور دائیں گال پر ایک زخم کا نشان ہے یہ نشان ٹھوڑی کے قریب سے شروع ہو کر رخسار کی بڑی تک چلا گیا ہے اس طرح کہ جب ناضطاتی دوران تقریر میں مسکراتا ہے تو یہ معلوم نہیں ہو سکتا کہ وہ مسکرا رہا ہے یا آنسو بہا رہا ہے۔ ناضطاتی کے عقب میں شیخ بالکل اندھیرے میں ہے۔ صرف ناضطاتی کا جسم اور چوٹی ڈسک اور اس پر رکھا ہوا مگر فون اور پانی کا گلاس قوس کی روشنی میں نظر آتے ہیں۔ ناضطاتی

تقریر کرتا ہے اور تماشا ٹی گویا اب جلسے کے تماشا ٹی بن گئے ہیں۔

نافرمانی :- میں ایک آسٹروی ادیب ہوں۔ یورپی براعظم کے بہت سے ادیبوں کی طرح میں بھی اپنے خیالوں کے محل میں رہتا تھا۔ قدرت کے پرکھنے، خوبصورت نظارے مجھے شعر کہنے پر آمادہ کرتے تھے۔ زندگی کے حسین و جمیل واقعات مرے ذہن میں نشا اٹانگیز افسانے بن جاتے تھے۔ میں اپنے مرمریں تصور میں بہت خوش تھا۔ آرٹ، حسن، مسرت، یہی کلیہ میری زندگی کا محور تھا۔ میری ادبی زندگی کا۔ میری عملی زندگی کا، زندگی کی صعوبتوں اور پریشانیوں سے مجھے کوئی سروکار نہ تھا۔ اقتصادی بے نظمی کی بھوک اور نفرت مجھے چھو تک نہ گئی تھی۔ یورپی سیاست کی ہیمان انگیزوں میں میرے لئے کوئی دلکشی نہ تھی۔ جمہوریت، اشتراکیت، فسطائیت۔ یہ نام میرے لئے بے حقیقت تھے۔ بے حقیقت اور غیر دلچسپ، سیاسی لوگوں کے کھلونے، لیکن میری زندگی سے دور، الگ، باہر! (پانی کا ایک گھونٹ پیتا ہے)

پھر میرے ذہن میں، میرے گھرے گھرے نظریوں میں اس وقت بھی کوئی انقلاب پیدا نہ ہوا۔ جب آسٹروی ریاست مسولینی کی سیاست کے زیر اثر اپنا چولا تبدیل کرنے لگی۔ جب دی آٹھا کے اشتراکی دھڑا دھڑا گرفتار کر کے جیلوں میں بھرے جانے لگے۔ جب ملک میں انتشار اور لوگوں کے دلوں



میں اضطراب پھیلتا گیا۔ اس وقت بھی میرا دل بدستور اپنے رومانی خوابوں کی تکمیل میں مصروف رہا۔ اطالوی سیاست کے بعد نازی جرمنی کی ریشہ دوانیاں میرے وطن میں زور پکڑنے لگیں۔ پولیس کا رویہ زیادہ دُرشت، زیادہ تیز، زیادہ سخت، اور محکمہ امینز ہوتا گیا۔ آسٹروی چانسلر جلد جلد تبدیل ہونے لگے۔ نازیوں کے اشارے پر ایک آسٹروی چانسلر کو موت کے گھاٹ اتار دیا گیا۔ لیکن میں — اس وقت بھی بدستور حسن کے راگ گاتا رہا۔ پھر ایک دن آسٹروی جرمن الحاق عمل میں آیا اور میری قوم کی باگ ڈور جرمن نازیوں کے ہاتھ میں دے دی گئی۔

لیکن ان تمام باتوں کا میرے دل پر، میری زندگی پر کوئی اثر نہ ہوا۔ وہ بدستور آرٹ، حسن، مسرت کی تخلیق کی پرستش کرتی رہی۔ کیونکہ میں سمجھتا تھا کہ میں ایک ادیب ہوں۔ مجھے سیاست، اقتصادیات اور اس قسم کی اہم علم خرافات سے کیا واسطہ، میرا کام تو زندگی کو حسن کی طلسم آفرینیوں سے معمور کر دینا ہے زندگی کو سدھارنا میرا مقصد نہیں۔ یہ مقصد غیر ادبی ہے، افادی ہے۔ نہ جانے کیا ہے! (پانی کا ایک گھونٹ پیتا ہے اور کھانتا ہے)

پھر مجھے سولہ اپریل کی وہ حسین شام یاد آتی ہے۔ جب میں اور میرا دوست فرانز اور روسٹن اور چند اور ادیب وی آئینا سے باہر ایک پک نک پر گئے تھے۔ ہنسی مذاق، خوش فغلیاں، صنوبروں پر ڈوبتے ہوئے سورج کا سونا۔ دور آسمان کی جھیل میں بادلوں کی نازک نازک سپید سپید لہریں اور وہ کہستانی رستوران میں رات

## ایک ناضطاتی کی ڈائری

میں بیٹھ کر کافی بیٹا . . . آہ ! وہ دن . . .  
 آخری فقرے پر فیڈ آؤٹ ہوتا ہے۔ بال میں تاریکی ہو جاتی ہے۔ ناضطاتی کے  
 جسم کے گرد روشنی کی قوس غائب ہو جاتی ہے اور تاریکی میں رستوراں کی  
 آوازیں ابھر آتی ہیں۔ جب سٹیج پر دوبارہ آہستہ آہستہ فیڈ ان ہوتا ہے۔ تو  
 ایک کہستانی رستوران کا برآمدہ نظر آتا ہے جس میں میڈکی سنی ہوئی کرسیوں  
 پر چند ادیب باتیں کرنے میں مشغول نظر آتے ہیں۔ ادیبوں کی میز سے پرے  
 ایک دیٹر مودب انداز میں کھڑا ہے۔ ناضطاتی ادیب بھی شریکِ محفل ہے۔  
 فرانز۔ زندگی کے متعلق ہمارا نظریہ کچھ بھی ہو۔ افادی یا غیر افادی، لیکن اس  
 حقیقت سے انکار نہیں کیا جاسکتا کہ زندگی کے ہر نظام میں شخصی آزادی  
 کے حق کو مسلمہ سمجھا جانا چاہئے۔

روٹن و شخصی آزادی سے تمہارا کیا مطلب ہے؟  
 فرانز۔ یہی آزادی تحریر و تقریر، اپنے ملک کی سیاست پر رائے زنی کرنے  
 کی آزادی، سوچنے سمجھنے اور دوسرے لوگوں کو اپنا ہم خیال بنانے کی آزادی  
 اپنے گھر میں اپنی مرضی سے رہنے کی آزادی۔

روٹن۔ (طنز پر) خوب! بہننے کی آزادی، مذاق اڑانے کی آزادی، شہد  
 کھانے کی آزادی، پک نہک پر جانے کی آزادی۔  
 (ادیب قہقہہ لگاتے ہیں)



## ایک ناضطاتی کی ڈائری

آٹھ :- (فرانز سے) تمہیں کچھ معلوم بھی ہے کہ اب شخصی آزادی کا دور نہیں، جہتنامی غلامی کا رواج پڑ چکا ہے۔ ریاست سب کچھ ہے۔ فرد کچھ نہیں جس طرح ریاست کہے اسی طرح سوچو، سمجھو، لکھو، بولو، ہنسو۔ یہاں تک کہ جس طرح اور جس طریقے سے ریاست شہد کھانے کو کہے۔ اُسی طرح شہد کھاؤ۔ جس طرح وہ پاک نک پر جانے کو کہے۔ اسی طرح پاک نک پر جاؤ۔

فرانز :- آج کے اخبار میں یہ پڑھ کر بہت ہی رنج ہوا کہ تھامس مان کی ساری کتابیں ملک میں ممنوع قرار دی گئیں۔

ناضطاتی ادیب :- (حیرت سے) تھامس مان کی کتابیں؟ سچ کہتے ہو؟

فرانز :- کیا تم نے آج کا اخبار نہیں پڑھا (دفعہ) ادو، معاف کرنا، خوب یاد آیا۔ تم تو سرے سے اخبار پڑھنے کے قائل ہی نہیں ہو۔ اخبار پڑھنا بھی ایک غیر ادبی، اور افادی حرکت ہے نا (ہنستا ہے)۔ پھر ناضطاتی ادیب کے شانے پر لا تھ رکھ کر سنجیدگی سے کہتا ہے) سنو۔ آج تھامس مان کی کتابوں کو جلایا جا رہا ہے۔ کل کو ٹریشر کی کتابوں کے ساتھ بھی یہی سلوک کیا جائے گا۔ اور پھر ایک دن تمہارا۔ میرے دوست تمہارا بھی یہی حشر ہونے والا ہے۔

ناضطاتی ادیب :- میرا؟ میں... میں — تو صرف عشقیہ افسانے لکھتا ہوں؟ (سارے ادیب تہقہہ لگاتے ہیں)

## ایک ناضطاتی کی ڈائری

آٹو۔ خش.... روٹن! غالباً وہ ویٹر ہماری باتیں سن رہا ہے۔  
 روٹن۔ سن رہا ہے تو کیا ہوا۔ وہ بھی آسٹروی ہے۔ میں بھی آسٹروی ہوں۔  
 اور ابھی آسٹروی جرمن الحاق اتنا مضبوط نہیں ہوا کہ اس کی بنا پر ایک  
 آسٹروی دوسرے آسٹروی کے خلاف مجبوری کرے اور میں تو یہ کہنے کو بھی  
 تیار ہوں کہ....

آخری فقرے پر فیڈ آؤٹ ہو جاتا ہے۔ ایسٹج پتاری کی چھاجاتی ہے اور  
 جب دوبارہ آہستہ آہستہ فیڈ ان ہوتا ہے تو وہی پہلی قوس ابھر آتی ہے  
 اور اس میں ادیب تقریر کرتا ہوا دکھائی دیتا ہے۔

ناضطاتی ادیب :- لیکن بے چارے آسٹن کو یہ معلوم نہ تھا کہ گو آسٹروی  
 جرمن الحاق نیا نیا تھا۔ ناضطاتیوں کے ایجنٹ ہمارے ملک میں بہت  
 پہلے سے پہنچ چکے تھے اور ملک کے ہر شعبے پر حاوی ہو چکے تھے۔ یہ میں  
 آج بھی نہیں جانتا کہ یہ کیسے ہوا؟ کیونکر ہوا؟ لیکن یہ ایک حقیقت ہے  
 کہ اسی سولہ اپریل کی سہانی رات کو دو بجے کے قریب، اس کہستانی بول  
 میں ہم سب ادیبوں کو گرفتار کر کے برگسٹن کے بندی خانے میں پہنچا دیا  
 گیا۔ فرانز کی زبان کی اک ذرا سی لغزش نے ہماری زندگی کا رخ ہمیشہ  
 ہمیشہ کے لئے بدل دیا۔ برگسٹن کے بندی خانے میں....  
 ایسٹج پر فوراً اندھیرا چھا جاتا ہے اور پس منظر میں آدو لکا کی آوازیں بلند



## ایک ناضطاتی کی ڈائری

ہوتی ہیں۔ یہ بہت جیھی آوازیں ہیں اور ان میں اک دروناک نغمے کا ڈھنگ موجود ہے۔ اس لئے آوازوں میں یکسانیت پیدا ہونا ضروری ہے۔ ان آوازوں پر سپاہیوں کے قدموں کی فوجی چاب سُنائی دیتی ہے۔ ایک لاری کے ٹھرنے کی آواز آتی ہے۔ ایک سپاہی اندھیرے ہی میں کہتا ہے ”ہالٹ ہو کمزور!“ اور ان الفاظ کے ساتھ ہی اسٹیج پر روشنی ہو جاتی ہے۔ اسٹیج پر برگسٹن کے بندی خانے کا وہ دفتر دکھایا گیا ہے جس میں باہر کے آنے والے قیدیوں کا پہلی بار معائنہ کیا جاتا ہے۔ اسٹیج کے دائیں کونے میں لوہے کی سلاخوں کے جھنگلے کے قریب ایک لاری کا صرف انجن نظر آ رہا ہے۔ لوہے کی سلاخوں کے اندر کمرے میں ایک گنجائشی بیٹھا ہے اور کاغذ الٹ پلٹ کر رہا ہے۔ اس کے دونات بھڑکھڑکے ہیں۔ لاری کے قریب سے ایک حفاظتی گارڈ میں آسٹروئی ادیب آرہے ہیں اور حفاظتی گارڈ کے کمان افسر کے ساتھ اس دفتر میں داخل ہو کر ایک قطار میں کھڑے کر دیئے جاتے ہیں۔

گنجائشی جرمین :- (کاغذ الٹ پلٹ کرتے ہوئے) ہم۔ بارک فبر آٹھ (نگاہ اُپر اٹھاتا ہے۔ گارڈ کا کمان افسر سلوٹ کرتا ہے)  
لفٹنٹ :- ہائیل ہٹلر! میں لفٹنٹ فرینک فرٹز ویر ہوں۔ تیسرے ایس ایس سیٹیل ٹرکپ کا کمان افسر! (ادیبوں کی طرف اشارہ کر کے) یہ

ایک ناصطانی کی ڈاٹری

لوگ جیس کے ہوٹل سے گرفتار کئے گئے ہیں۔

گنجابجرمن :- ہم

لفٹنٹ :- یہ سب باغی ادیب ہیں

گنجاب :- ہم ... کتنے آدمی ہیں۔ ایک، دو، تین، چار، پانچ، چھ، سات، آٹھ، نو۔ دس آدمی ہیں۔ دو کمرے کافی ہوں گے۔

آٹو :- (حیرانی سے) دو کمرے!

فرانز :- مگر کس لئے؟ ہمارا گناہ کیا ہے؟ ہم یہاں کیوں لائے گئے ہیں؟  
گنجاب :- خاموش باغی کتو۔ کیا تم آسٹروی جرمن الحاق کے خلاف اپنے بیہودہ خیالات پھیلانے کے لئے اپنے وطن سے غداری کا ثبوت نہیں دے چکے ہو۔

فرانز :- ہم غدار نہیں ہیں۔ ہم اپنے ملک کے لئے اپنی جان تک قربان کر سکتے ہیں۔

آٹو :- (طنز پر) غالباً یہ کیمپ ایسے ہی لوگوں کے قول کا امتحان کرنے کیلئے بنایا گیا ہے۔

گنجاب :- خاموش (کاغذات دیکھتے ہوئے) تمہارا نام آٹو ٹریشر ہے؟  
آٹو :- جی۔

گنجاب :- جی حضور کہو!۔

آٹو :- (طنز پر) بہت اچھا۔ حضور!



## ایک ناصطانی کی ڈائری

گنجنا :- (ہونٹ چبا کر فرانز سے) اور تمہارا؟

فرانز :- فرانز کپڈ

گنجنا :- فرانز کپڈ اور آٹو ٹریشر تم دونوں اس گروہ کے سرغنے معلوم ہوتے ہو  
تمہیں آج تک کسی پر بندھو اگر بید زنی کی سزا دی جائے گی۔ تمہیں اور تمہارا  
سب ساتھیوں کو!

روسٹن :- بید زنی؟ بید زنی؟ یا اللہ!

ایک ناول نویس :- بید زنی! میرے اللہ! کیا مجھے یہ سزا دی جائے گی  
کپتان صاحب (ہاتھ جوڑتا ہے)

آسٹن :- ہمت سے کام لو رفیق

ناول نویس :- (گننے سے مخاطب ہو کر گلگھیاٹی آواز میں) حضور! میں  
بے گناہ ہوں۔ مجھے ان لوگوں کے ساتھ جو نہی پکڑ لیا گیا ہے۔ میں  
بے گناہ ہوں۔ میں نے کوئی قصور نہیں کیا ہے۔ حضور میں بالکل معصوم  
ہوں۔ حضور۔ میں تو صرف عشقیہ یا جاسوسی ناول لکھتا ہوں۔

آسٹن :- (نخستے سے) ہمت سے کام لو رفیق۔

گنجنا :- خاموش باغی کہتے، تو صرف جاسوسی ناول اور عشقیہ افسانے لکھتا ہے  
تا! اور دوستوں کی محفل میں بیٹھ کر حکومت پر نکتہ چینی کرتا ہے۔ پا جی!  
لے جاؤ اسے بھی اور اس کی پیٹھ پر پچاس درے لگاؤ۔

## ایک نافرمانی کی ڈائری

ناول نویس :- (گڑ گڑا کر) حضور مجھے چھوڑ دیجئے۔ میں بالکل بے گناہ ہوں  
 سرکار۔ میں نہ فاسی ہوں۔ نہ غیر فاسی۔ نہ افادی ادیب۔ نہ غیر افادی ادیب  
 مجھے سیاست اور اقتصادیات سے کوئی سروکار نہیں۔ میں صرف عورتوں  
 اور بچوں کے متعلق شعر کہتا ہوں۔ صرف عشقیہ افسانے لکھتا ہوں۔ میرے  
 ناولوں میں سیاست سرے سے ہے ہی نہیں۔ حضور مجھ پر رحم کیجئے۔ میں تو  
 صرف جاسوسی ناول لکھتا ہوں۔ طلسم دلربا۔ سارے خاندان کا قتل، بڑی  
 دیدی کی موت، نو لکھا مار، سرسوں کی پھلی۔ ان میں سے کسی ایک میں بھی  
 بغاوت کا شائبہ تک نہیں۔

گنجائ :- (سپاہیوں سے) لے جاؤ اسے بھی !  
 (دفتر کے عبقسی دروازے سے ادیب اندر دھکیلتے جلتے ہیں۔ ناول نویس  
 ابھی تک گڑ گڑا کر اور رو کر کہتا جاتا ہے)  
 ناول نویس :- حضور — میں صرف جاسوسی ناول لکھتا ہوں۔ صرف جاسوسی  
 ناول ... ہائے !

ناول نویس کی آخری چرخ و پکار پر یہ منظر فیڈ آؤٹ ہوتا ہے اور اک  
 دفعے کے بعد وہی پہلا منظر "فیڈ ان" ہوتا ہے۔ نافرمانی ادیب بقیہ  
 کر رہا ہے۔

نافرمانی ادیب :- (طنز یہ سنہی سے) صرف جاسوسی ناول ! — میں بھی



## ایک ناصطافی کی ڈائری

پہلے صرف عشقیہ افسانے لکھا کرتا تھا۔ لیکن برگسٹن کے بندی خانے نے مجھے سکھا دیا کہ زندگی عشقیہ افسانوں اور جاسوسی ناولوں سے زیادہ وسیع اور ہمہ گیر ہے اور اُس کی وسعتوں میں جہاں حسن کے نخلستان آباد ہیں۔ وہاں اکثر جگہوں پر انسانی شہادت اس طرح مصروفِ پیکار ہے کہ ان حسین نخلستانوں کے مٹ جانے کا بھی اندیشہ ہے۔ محض عشق کی خاطر سہی محض تحفظِ حسن کے لئے سہی۔۔۔ ہر ادیب کے لئے یہ ضروری ہے کہ وہ زندگی کی دوسری حقیقتوں سے آنکھ بند نہ کر لے۔ ورنہ — وہ ایک نہ ایک دن اپنے آپ کو برگسٹن کے بندی خانے میں پائے گا۔

برگسٹن کے بندی خانے میں میں نے کیا دیکھا اور کس طرح میں اور روٹن وہاں سے بھاگ نکلے۔ اس تلخ داستان کی ہوشربا تفصیلات پھر کسی دن کے لئے اٹھارکھتا ہوں۔ اس وقت تو صرف یہی احساس ہے کہ اس سولہ اپریل کی سہانی شام کی پک نک نے میرا مرمرین تخیل ہمیشہ کے لئے مسمار کر دیا اور میں زندگی کی ننگی شاہراہ پر چلنے اور اُس کی تلخ اور غیر لافانی حقیقتوں پر غور کرنے کے لئے مجبور ہو گیا۔

(پانی کا ایک گھونٹ پیتا ہے)

برگسٹن کے جہنم زار سے بچ نکلنے پر میں اور روٹن آسٹریا کی سرحد کو پار کرنے کی کوشش کرنے لگے۔ چھپتے چھپاتے، بھیس بدلتے ہوئے، راتوں

## ایک ناضطاتی کی ڈائری

کو سفر کرتے ہوئے اپنے دوستوں، حلیفوں اور اشتراکیوں کی مدد سے ہم  
آخر آسٹریا کی سرحد پہنچ گئے۔ یہاں ایک چھوٹا سا گاؤں تھا۔ ایک بیوہ  
عورت ہماری میزبان!

بدستور سابق منظر فیڈ آؤٹ ہوتا ہے۔ ناضطاتی ادیب کے گرد روشنی کی  
توس غائب ہو جاتی ہے اور چند وقفے گھپ اندھیرا بننے کے بعد اسی  
اندھیرے میں دروازے پر دستک کی آوازیں آتی ہیں۔ یہ دستک بڑے  
زور سے ہوتی ہے۔ پھر اس اندھیرے ہی میں اک عورت کی آواز سنائی  
دیتی ہے۔ "کون ہے۔ کون ہو تم۔"

اندھیرے ہی میں جواب ملتا ہے۔ "دروازہ کھولو۔"

عورت ایک کونے میں لمپ جلاتی ہے اور اس لمپ کی روشنی سے  
دوسرا منظر آہستہ آہستہ فیضان ہوتا ہے۔ یہ ایک چھوٹا سا کمرہ ہے۔ لکڑی  
کا فرش ہے۔ عورت ادھیڑ عمر کی ہے۔ لباس بوسیدہ، آواز اور آنکھوں میں  
حزن و ملال، لیکن عورت کی ٹھوڑی بہت مضبوط ہے اور لب بار بار تیزی  
سے اور سختی سے اندر کی طرف بھینچ جاتے ہیں۔ میٹھیاں بار بار کستی ہے اور  
کھول دیتی ہے۔ "دروازہ کھولو" کی صدا آئیں آتی رہتی ہیں۔ عورت ایک نظر  
چاروں طرف دیکھ کر لمپ ہاتھ میں لے کر بائیں طرف بڑھ کر دروازہ کھولتی  
ہے۔ گستاخوں کے چند آدمی اسے دھکا دے کر داخل ہوتے ہیں۔



## ایک نافرمانی کی ڈائری

عورت :- (پیچھے ہٹتے ہوئے) کیا ہے ؟ اتنی رات گئے بھی تم لوگ آکر سراسر پریشان کر دو گے ؟

گسٹاپو کا افسر :- مادام ! ہم دو — دوا جنبیوں کی تلاش میں ہیں۔ ہمارا خیال ہے کہ وہ آج اسی گاؤں میں داخل ہوئے ہیں۔

عورت :- (تلخی سے) دیکھ لیجئے۔ اچھی طرح سے دیکھ لیجئے۔ میرا مکان تو بالکل خالی ہے۔ اب اس جھونپڑے میں میرے سوا اور کون رہے گا۔ غاوند پھلی جنگ میں مر گیا۔ دونوں بیٹے اشتراکی نکلے۔ خدا ان اشتراکیوں کو غارت کئے وہ دونوں آج جیل میں پڑے پسنے گناہوں کی سزا جھگت رہے ہیں۔  
... ہائیل ہٹلر !

گسٹاپو کا افسر :- (ہاتھ اٹھا کر) ہائیل ہٹلر۔ (پاہیوں سے مخاطب ہو کر) سنا ہے چلو یہاں سے۔ . . . افوہ سارا گاؤں چھان مارا۔ کہیں پتہ نہیں چلتا۔ چلو اب سرحد پر مورچوں کی نگہبانی کرو۔ ہماری مشین گنوں اور کتوں سے بچ کر وہ لوگ نہیں جا سکتے . . . اب مزے سے سو جا بڑھیا !

و پٹے جاتے ہیں۔ بڑھیا دروازہ بند کر کے دانت کلکاتی ہے۔ کندھی لگا دیتی ہے اور لیمپ ہاتھ میں لے کر آہستہ سے لکڑی کے فرش تک منحصر انداز میں کھٹ کھٹ کی آواز پیدا کرتی ہے۔ تھوڑی دیر کے بعد لکڑی کے فرش کے وسط میں ایک تہہ خانے کا پٹ اوپر اٹھتا ہے اور روشن اور

## ایک ناضطاتی کی ڈائری

ناضطاتی ادیب کے چہرے لیمپ کی روشنی میں نظر آتے ہیں۔  
 عورت :- (لیمپ جلاتے ہوئے) آجاؤ، باہر نکل آؤ۔ وہ لوگ چلے گئے ہیں۔  
 (رہسٹن اور ناضطاتی ادیب باہر نکل آتے ہیں۔ رہسٹن کے قدم لڑکھڑا جاتے ہیں)

رہسٹن :- اوه... اس ترخانے میں کتنی سردی ہے!  
 عورت :- لیکن اس ترخانے کی سردی نازی گولیوں کی موت سے تو بہتر ہے نا  
 اس جیل خانے کے حبس سے تو بہتر ہے۔ یہاں میرے دونوں بچے  
 سڑ رہے ہیں مشین گن کی اس گولی سے تو اچھی بے جس کا شکار میرا خاوند  
 ہوا تھا (سسکی لے کر)

اس وقت میری عمر — صرف بیس سال کی تھی (اپنے آنسو پونچھتی ہے)  
 ناضطاتی ادیب :- ہمیں محاف کر دو ماوام۔

عورت :- نہیں... یہ تو — یہ تو — ایک عورت کی کمزوری ہے۔  
 ... یہ آنسو... ہماری نسوانی کمزوری ہے کامریڈ... تم نہیں جانتے  
 مجھے ان فاسی سپاہیوں کو دیکھ کر کتنی وحشت ہوتی ہے۔ انہیں دیکھ کر پیر  
 سامنے اس نئی بربریت کی پوری تصویر کھینچ جاتی ہے جس کی جھبٹ چھائیں  
 آج سارے یورپ پر منڈلا رہی ہے... اس آورش کا خیال آتا ہے  
 جس کی تکمیل میں فاسزم سب سے بڑی رکاوٹ ہے جس کے لئے میں



اور میرے بچے... اور...

روسٹن، برآمدہ... تم تو — معاف کرنا۔ وعظ کرنے لگیں۔ لیکن ہمیں —  
معاف کرنا — اس وقت اپنی جان کے لالے پڑے ہیں۔ اب تو یہ بتاؤ  
کہ سرحد پار کرنے کی کیا سبیل ہوگی؟

عورت :- انہیں شبہ ہے کہ تم اسی گاؤں میں کہیں چھپے ہوئے ہو۔ لیکن وہ  
اس مکان کے تہہ خانے کی موجودگی سے واقف نہیں (وقفہ) نہیں  
تو اب تک کئی مفروضہ فاسیوں کی گولی کا نشانہ بن چکے ہوتے... میرا  
خیال ہے۔ اب وہ لوگ سرحد پر اپنی کمین گاہوں میں چھپے تمہاری راہ  
دیکھ رہے ہوں گے۔

ناصرستانی ادیب :- میرے اقداب کیا ہوگا؟

عورت :- اس سرحد کو تو اب پار کرنا ہی پڑے گا۔ اس طرف فسطائیت  
ہے۔ دوسری طرف زندگی، آزادی، خوشی۔ شاید ان کے حصول کے لئے  
مہیں موت کے دروازے سے بھی گزرنا پڑے!

روسٹن :- پھر وعظ کرنے چلیں مدام۔ خدا کے لئے کوئی ترکیب بتاؤ۔ یہاں سے  
بھاگ نکلنے کی!

عورت :- رات کے دو بجے میں نہیں ایک خفیہ راستے سے سرحد پر پہنچ چکی  
(طنز بیہوشی) ہمیں اُمید کرنا چاہئے کہ اس وقت نازی سوری ہوئے ہوں گے

شکاری کتے زنجیروں سے بندھے کان پیٹے اُونگھ رہے ہوں گے اور  
 مشین گنیں خاموش ہوں گی۔۔۔ رات کے دو بجے۔۔۔ !  
 آخری الفاظ پرفیڈ آؤٹ ہوتا ہے اور چند وقفوں کے بعد اندھیرے میں  
 ایک بڑا کلاک کہیں دور سے دو جاتا ہے۔ اس کے بعد پھر چند ساعتوں  
 کا وقفہ جس کے بعد خشک پتوں پر چلنے کی آوازیں آتی ہیں۔ کتے زور زور  
 سے بھونکنے لگتے ہیں۔ پھر چند فائرول کی آوازیں ایک چوکی سے دوسری  
 چوکی تک گونجتی ہوئی معلوم ہوتی ہیں۔ پھر یہ گونج بھی رات کی خاموشی میں  
 گم ہو جاتی ہے۔ چند لمحوں اور اندھیرا ہوتا ہے اور پھر فیڈ ان شروع ہوتا  
 ہے اور وہی پہلا منظر سامنے آتا ہے۔ نامسطائی ادیب تقریر کر رہا ہے  
 نامسطائی ادیب :- روسٹن کی ٹانگ میں دو گولیاں لگیں اور وہ عمر بھر کے لئے  
 ٹکڑا ہو گیا۔ لیکن پھر بھی میں اور روسٹن، گٹاپو اور تازی کتوں کے پنجے  
 سے بچ کر سرحد پار کر آئے۔ یہ کس طرح ہوا، کیونکہ ہوا۔ بس میں یہی کہہ  
 سکتا ہوں کہ غالباً اس میں ہماری چالاکی اور ہوشیاری کو اتنا دخل نہ تھا۔  
 جتنا محض اتفاق کو یا ہماری خوش بختی کو، بہر حال اس خوش بختی نے بھی  
 بہت دیر تک ہمارا ساتھ نہ دیا۔ کیونکہ یورپ میں فاسی طوفان بجلی کی سی  
 تیزی سے آگے بڑھ رہا تھا۔ آسٹریا، چیکو سلوواکیا، پولینڈ، ہالینڈ، ناروے  
 یکے بعد دیگرے یورپی قوموں پر فاسیوں کا پنجہ استبداد مسلط ہوتا گیا۔



## ایک نامنطانی کی ڈائری

جہاں جہاں فاسی پہنچے۔ ہم لوگ وہاں سے بھاگ کھڑے ہوتے۔ کیونکہ ہمیں ابھی طرح معلوم تھا کہ فاسی جہاں جلتے ہیں۔ وہاں خالی اپنے عسکری نظام کی نمائش نہیں کرتے بلکہ گسٹا پو، بندی خانے اور ان تمام وحشی اور بربری لوازمات کی بھی نمائش کرتے ہیں کہ جن کے بغیر کوئی فاسی نظام ناپاؤدیر تک نہیں چل سکتا۔

یورپ کے مختلف ملکوں سے آزادی پسند لوگ بھاگ رہے تھے۔ حریت پسند اور شہریت کے اورش میں اعتقاد رکھنے والے لوگ، ان میں ابراہیم کے فرزند بھی شامل تھے اور اسماعیل کے بھی، اپانوکے اور میسج کے بھی۔ یہ وہ لوگ تھے جنہوں نے عمر بھر سیاسی ظلم اور اقتصادی پیرجمی کے خلاف جنگ کی تھی اور آج فاسی طوفان سے بچنے کے لئے یورپ کی سنگلاخ سڑکوں پر آوارہ پھر رہے تھے۔ ان میں یہودی تھے اور کمیونسٹ بھی اور پولش ڈاکٹر اور چیکو سلوکیا کے سپاہی اور آسٹریائی ادیب! .... چاروں طرف طوفان گرج رہا تھا اور زمین اور آسمان اور سمندر پر کہیں بھی ان لوگوں کو پناہ نہ ملتی تھی!

(پانی کا ایک گھونٹ پتلا ہے)

یہ تمام لوگ فرانس کا رخ کر رہے تھے۔ کیونکہ ابھی تک فرانس نازیوں کی دست برد سے محفوظ تھا۔ لیکن یہاں بھی سلامتی کتنی غیر یقینی تھی۔ اس کا

## ایک ناضطاتی کی ڈائری

احساس ہمیں پیرس پہنچ کر ہوا۔

لفظ پیرس پٹر فیڈ آؤٹ ہوتا ہے اور چند وقفے کے اندھیرے کے بعد فیڈ شروع ہوتا ہے اور فرانسیسی گانے کی مخصوص آوازیں سنائی دیتی ہیں۔ جب منظر پوری طرح اُجاگم ہوتا ہے تو ایک پیرسی گانے کا باہر کا حصہ نظر آتا ہے جہاں ایک میز کے گرد چند فرانسیسی اور غیر فرانسیسی بیٹھے باتیں کر رہے ہیں۔ اس دفعہ لمبے میں دُوبے نگری نہیں ہے جو آسٹری کہستانی گانے کے منظر میں پائی جاتی تھی۔ یہاں لنگو کا انداز زیادہ تلخ ہے۔ لیکن آوازیں دھیمی ہیں اور رنگاہوں میں خوف ہے۔ وہ بار بار پلٹ کر ادھر ادھر دیکھتی ہیں اور پھر گھوم کر اپنے ساتھیوں پر حجم جاتی ہیں۔ پال ریناں ایک فحش کٹ ڈارٹھی والا ادھیڑ عمر کا وجہ آدمی اپنے باقی ساتھیوں کو مخاطب کر رہا ہے

پال ریناں :- موسیو! فرانس کی شکست اب ایک طے شدہ امر سمجھے، ناضطاتی ایجنٹوں نے عوام اور حکومت کے درمیان شک و شبہات اور بدظنی کی ایک کڑی دیوار محال کر دی ہے۔ حکومت عوام کی طاقت سے خوفزدہ ہے اور جس طبقے کے ہاتھ میں ملک کی رہنمائی ہے۔ وہ سماجی انقلاب سے خوفزدہ ہو کر فاسی ایجنٹوں سے جا مل رہا ہے۔ وہ طبقہ شاید یہ سوچتا ہے کہ سماجی انقلاب ہونے پر عوام ان سے ساری طاقت چھین لیں گے۔ لیکن اگر وہ ناضطایت پسندوں سے مفاہمت کرنے میں کامیاب ہو گئے۔ اس صورت میں ان کی



## ایک ناضطاتی کی ڈائری

طبقاتی برتری بحال کر دی جائے گی۔ ان لوگوں نے اپنے ذاتی مفاد کیلئے  
 فرانس کو دشمنوں کے ہاتھ بیچ دیا ہے  
 ناضطاتی ادیب :- سنا ہے کہ دار نے میں بھاگے ہوئے غیر ملکیوں کے لئے  
 ایک بندی خانہ بھی بنا دیا گیا ہے ؟  
 پال :- بنا دیا گیا ہے ؟ کیا کہتے ہو تم ؟ کوئی دن میں تم خود وہاں جانے والے  
 ہو، جانتے ہو۔ دار نے کے بندی خانے میں کون لوگ رکھے گئے ہیں ؟  
 وہ تمام غیر ملکی شہریت پرست ادیب اور سیاسی جہنوں نے انسانی تہذیب  
 کو مضطائیت کی بہیمیت سے بچانے کے لئے عمر بھر جنگ کی ....  
 یہ وہ لوگ ہیں جو کل تک فرانس کے اور سارے آزاد ی پسند عوام  
 کے ہیرو تھے .... آج جیل خانے کی آہنی سلاخوں کے اندر بند کر دیئے  
 گئے ہیں۔ یہ وہی لوگ ہیں جنہوں نے یورپ میں سب سے پہلے مضطائیت  
 کے خلاف جہاد کا علم بلند کیا تھا اور اب وہی مجاہد جو کل تک پیرس میں  
 اور دنیا بھر میں پوجے جاتے تھے۔ آج دار نے کے بندی خانے میں پکے  
 سڑ رہے ہیں۔ یہ ہے اسی جہاد کا اختتام جو شہریت کو بچانے کے لئے  
 شروع کیا گیا تھا۔

ایک چیک :- (پال سے مخاطب ہو کر) دلی شولز کو جانتے ہو۔ وہ آسٹری  
 چھوٹا۔ منحنی آدمی۔ متحس آنکھیں، جو ہر وقت بے چین سی دکھائی دیتی ہیں

— وہ بھی آج کل دارنے کے بندی خانے میں قید کر دیا گیا ہے۔  
**پال :-** ارے ہاں . . . وہ مجھے ایک دن اسی کانے میں ملا تھا۔ میں نے  
 اس سے پوچھا (وقفہ)

فیڈ آؤٹ شروع ہوتا ہے۔ لیکن مکمل فیڈ آؤٹ نہیں ہوتا۔ صرف یہ ہوتا ہے  
 کہ پال ریناں کی صورت کے علاوہ باقی سب لوگوں کے چہرے اور منظر  
 کا باقی حصہ بھی اندھیرے میں کر دیا جاتا ہے۔ پال ریناں کرسی پر بیٹھا ہوا  
 تماشاویوں کی طرف مڑتا ہے۔ اتنے میں اس کے دامنہی طرف سے دلی شولز  
 آتا ہوا دکھائی دیتا ہے اور کرسی کھینچ کر اس کے قریب بیٹھ جاتا ہے۔  
 آنے کا منظر نیم اندھیرے میں ہے! صرف ہال اور دلی شولز کے چہرے پر  
 پر روشنی پڑ رہی ہے۔ دلی شولز کا چہرہ بے حد بھانک ہے۔ ہڈیاں  
 باہر ابھر آتی ہیں۔ اس کا چہرہ کسی مرنے کا سا چہرہ معلوم ہوتا ہے۔

**پال :-** فرانس میں آنے سے پہلے تم کہاں تھے؟  
 دلی شولز :- ۱۹۳۶ء سے لے کر ۱۹۳۹ء تک میں آسٹریا میں رہا۔ اپنے گاؤں  
 میں نازیوں کے خلاف دو دفعہ لڑا۔ دونوں دفعہ زخمی ہوا (کھانسنے کے)  
 ایک دفعہ گولی پھینچنے میں لگی (کھانسنے کے)  
**پال :-** اور اس سے پہلے تم کہاں تھے؟  
 دلی شولز :- اس سے پہلے میں پیرس میں تھا۔ بیکار اور آوارہ گھومنے والا۔ یہ



ایک ناضطاتی کی ڈائری

سلسلہ ۱۹۳۶ء کی بات ہے (کھانسا ہے)

پال :- اور اس سے پہلے تم کیا کرتے تھے۔

ولی شولز :- اس سے پہلے میں جرمنی میں تھا۔ بندی خانے میں۔ سلسلہ ۱۹۳۳ء سے  
۱۹۳۵ء تک۔

پال :- اور اس سے پہلے

ولی شولز :- اس سے پہلے میں اپنے پیارے شہر وی آسٹا میں تھا۔ بیکار اور  
انقلابی (کھانسا ہے) یہ سلسلہ ۱۹۳۳ء کی بات ہے۔ اس وقت میری عمر  
اکیس سال کی تھی۔

پال :- (نیم تاریکی میں بیٹھے ہوئے اپنے ساتھیوں سے مخاطب ہو کر) دوستو۔

یہ ہیں ولی شولز کی زندگی کے دس سال، اس کی جوانی کے دس سال۔  
جو بھوک، جلا وطنی، بیکاری اور جیل میں گزرے۔ بعض لوگوں نے صرف  
پانچ چھ سال ایسے گزارے تھے۔ کئیوں نے بارہ تیرہ سال، لیکن ہر  
شہریت پرست کی قریباً ایسی حالت تھی۔ کئیوں کو تو اپنی زندگی میں کام  
کرنے کا موقعہ ہی نہ ملا تھا۔ ہاں چند ایک خوش قسمت افراد کو — وہ  
خوش آئند لمحے یاد تھے جب انہیں کسی فیکٹری، کان یا دکان پر غلامانہ  
کام کرنے کی اجازت دی گئی تھی۔ کوئی اپنے بچے چھوڑ کر آیا تھا۔  
تو کوئی اپنی محبوبہ، ماں پہلے پہل اس کے خط بھی آتے تھے۔ مین چار

## ایک ناضطاتی کی ڈائری

سال تک آتے رہے۔ لیکن پھر آہستہ آہستہ، بندی خانوں کی دنیاؤں میں رہنے والے قیدیوں کا ناٹھ باہر کی دنیا سے بالکل ٹوٹ گیا۔ جمہوریت اشتراکیت، انسانیت؟ — گندی موری میں پڑا ہوا سگرٹ کا ٹکڑا ان ناٹوں سے زیادہ بیش قیمت تھا

دلی شولز اپنا چہرہ دونوں ہاتھوں میں چھپا لیتا ہے اور کرسی سے اٹھ کھڑا ہوتا ہے اور پھر لڑکھڑاتے ہوئے قدموں سے اندھیرے میں گم ہو جاتا ہے۔ اس کے جانے کے بعد اور اس کے دوران میں بھی پال اپنی تقریر جاری رکھتا ہے اور جونہی دلی شولز اندھیرے میں غائب ہوتا ہے۔

تاریکی آہستہ آہستہ دور ہوتی جاتی ہے (پال بہ ان لوگوں نے اک مسرت بھری دنیا کی تخلیق کرنا چاہی تھی۔ لیکن فرانس کے ناسیوں نے انہیں وارنے کے بندی خانے کی جلتی ہوئی بھٹی میں جھونک دیا ہے۔ دلی شولز کے دونوں پیٹھ پر خراب ہو چکے ہیں اور وہ اپنی زندگی ہر سانس کے ساتھ اپنا لہو تھوک کر ختم کر رہا ہے۔ ایک مسرت بھری دنیا کی تخلیق؟ — دلی شولز کا قصور صرف یہی ہے کہ اس نے انسانوں کی برادری کے لئے اک زیادہ خوبصورت، زیادہ پائیدار اور بہتر نظام زندگی کی تخلیق چاہی۔۔۔۔۔ کبھی یہی پیرس دلی شولز اور اس کے ساتھیوں کو پوجتا تھا اور آج انہی لوگوں کو کوڑا کرکٹ سمجھ کر دارنے کے



## ایک ناضطاتی کی ڈائری

بندی خانے میں پھینک دیا گیا ہے۔ گلے سرے آکوٹوں کی طرح، بیکار بنے نظر نہ ان کی کوئی قدر و قیمت ہے نہ ان کا کوئی پُرساں حال.....!

(پولیس کے سپاہی آکر پال اور اُس کے ساتھیوں کے گرد گھیرا ڈال لیتے ہیں) پولیس کا افسر۔ موسیو۔ آپ لوگ حراست میں ہیں۔

پال اور اُس کے ساتھی اپنی کرسیوں سے اُٹھتے ہیں۔ پولیس کا گھیراؤ اور بھی مضبوط ہو جاتا ہے۔ یہ تو نہیں لوگوں کو ہتکڑیاں پہنائی جاتی ہیں۔ سارے کلمے میں ہٹرج جاتا ہے۔

آواز نہیں۔ آزاد فرانس زندہ باد۔ آزادی، اخوت، مساوات، زندہ باد! اسی شور و غل میں فیڈ آؤٹ ہوتا ہے۔ پال اور اُس کے ساتھی جس میں ناضطاتی اور اب بھی شامل ہے۔ ہتکڑیوں میں جکڑے ہوئے سیٹج کے بائیں طرف لے جاتے ہیں۔ روشنی بار بار مختلف چہروں پر پڑتی ہے اور مدہم ہوتی جاتی ہے۔ آخر میں مکمل اندھیرا ہو جاتا ہے۔ چند دھنوں کے بعد جب فیڈ ان ہوتا ہے تو وہی پہلا منظر ہے۔ ناضطاتی ادیب تقریر کر رہا ہے۔

ناضطاتی ادیب۔ ایک جیل خانے سے دوسرے جیل خانے تک! زندگی کی یہ ڈگر ان لوگوں کے لئے ہے جو نضاطیت کے عقیدوں کے خلاف جنگ بیکاری، بھوک، ہنسی اور طبقاتی فروقت کو مٹا دینے پر تلے ہوئے ہیں! کیا ہماری یہ کوشش رائیگاں جلتے گی؟ کیا ہماری قربانی انسانی زندگی کو

ایک ناخطائی کی ڈاٹری

اک نئی ترتیب دے کر اسے اک نئی شاہراہ پر گامزن دکر سکے گی، دارنے کی خوفناک  
تہائتوں میں پڑا ہوا ایک آسٹروی ادیب آپ سے اس سوال کا جواب مانگتا ہے!

(پرودہ)



## بادشاہ

ایک تھا بادشاہ (ہمارا تمہارا خدا بادشاہ!) اور اس کے سات بیٹے تھے اور سات رائیاں تھیں اور سات محل تھے اور سات وزیر تھے۔ ایک دن کرنا خدا کا کیا ہوا — مگر بچو یہ کہانی تم کئی بار سن چکے ہو۔ دنیا کی ہر کہانی بادشاہ سے شروع ہوتی ہے اور شادی پر ختم ہوتی ہے۔ مگر میں سمجھتا ہوں۔ تمہیں آج تک یہ پتہ نہیں کہ بادشاہ کیا ہوتا ہے اور کیوں ہوتا ہے۔ کیوں اس کے سات محل، سات رائیاں، سات بیٹے، سات وزیر ہوتے ہیں؟ اور کیوں ہمارے پاس ایک محل یا ایک وزیر بھی نہیں! آؤ میں آج تمہیں بادشاہ کی کہانی سناؤں بڑی دلچسپ کہانی ہے یہ۔ ذرا لاؤ کے اور قریب آ جاؤ!

ہزاروں برس گزرے۔ جب انسان بالکل وحشی تھا اور جنگلوں میں پتھر کی غاروں میں رہتا تھا اور درختوں کی چھال پہنتا تھا۔ اُس زمانہ میں کوئی بادشاہ نہ تھا ہر غار میں ایک انسانی جوڑہ رہتا تھا۔ مرد اور عورت اور اس کے بچے اس غار میں رہتے تھے اور مل جل کر کام کرتے تھے۔ شکار گھر کے افراد میں اسی تناسب سے تقسیم ہوتا تھا۔ جس تناسب سے کہ بیوی، بچوں اور مرد کی ضروریات تھیں۔ سب غار کے فرش پر سوتے تھے۔ درختوں کی چھال سے جسم ڈھکتے تھے اور خدا کا شکر بجالاتے تھے جس نے پانی بنایا۔ اور شکار بنایا۔

ہوتے ہوتے انسانوں نے غاروں میں رہنا چھوڑ دیا اور بہت سے انسانی جوڑے اکٹھے مل کر ایک قبیلہ میں رہنے لگے۔ اب انسانوں نے بھیڑ، بکریاں اور دوسرے پالتو جانوروں کے گلے پال لئے تھے۔ وہ تھوڑا بہت سینا پر دنا بھی سیکھ گئے تھے۔ اُن کا تبا بھی۔ اور خیموں میں رہتے تھے یا بڑے بڑے درختوں کے نیچے۔ ہر ایک قبیلے کا ایک سردار ہوتا تھا۔ جو قبیلے کے ہر فرد کی صلاح سے بنایا جاتا تھا۔ قبیلے کا سردار وہ ہوتا تھا۔ جو سب سے زیادہ عقلمند، طاقتور اور قبیلے کی بھلائی چاہنے والا ہو۔ یہ سردار ہر کڑی بات میں قبیلے کے دوسرے افراد سے صلاح لیتا تھا۔ یوں بھی قبیلے کے ہر فرد کو یہ حق حاصل تھا۔ کہ وہ جب چاہے۔ سردار پر اپنے خیالات ظاہر کر دے۔ اپنی رائے دے۔ ہر با



ایک جگہ میں طے پاتی تھی اور قبیلے کے سب لوگ اس پر عمل کرتے تھے اور اپنے سردار کی رہنمائی کو منظور کرتے تھے۔

پھر یہ ہوا کہ انسان نے کھیتی باڑی کرنا سیکھا۔ اناج بک کر اُسے کاٹا او کاٹ کر پکانا سیکھا۔ کھیتی باڑی کرنے سے یہ ہوا کہ پہلے اُسے ایک جنگل سے دوسرے جنگل اور ایک وادی سے دوسری وادی میں اپنے بھیڑ بکریوں کے گلے کو چرانے کی جہالت تھی۔ وہ کم ہو گئی۔ اُس نے خانہ بدوشوں کی زندگی ترک کر دی اور مٹی کے گھر بنا کر اپنے کھیتوں کے قریب رہنے لگا۔ چونکہ اس کام میں اُسے بہت سے انسانوں کی مدد کی ضرورت تھی۔ اس لئے چھوٹے چھوٹے قبیلے آپس میں مل کر گاؤں کی بنیاد رکھنے لگے۔ گاؤں میں سماج کا شعور پیدا ہونے لگا۔ اُن کا تنا تو جانتے ہی تھے۔ اب سوت کا تنا بھی شروع کر دیا۔ اس طرح تقسیم کار کا عمل زیادہ وسیع ہوتا گیا۔ ہل بنانے والے لوہار، مٹی کے برتن بنانے والے کھہار۔ سوت کا تنے والے جولاہے۔ گاؤں کی رکھوالی کہنوالے چوکیدار، جھگڑوں پر غور کرنے والے پنچ اور پنچوں کے مقدم ظہور میں آتے۔ ایک ہی وادی میں دس بارہ ایسے گاؤں بن گئے اور پھر ان دیہاتوں نے مل کر اس وادی کی حفاظت اور رہنمائی کے لئے اپنا راجہ چن لیا۔ . . . بادشاہ (ہمارا تمہارا خدا بادشاہ)

وہ دن جس دن پہلے بادشاہ کا انتخاب آیا۔ انسان کی زندگی میں بدنامی

تھا۔ کیونکہ جوں جوں تقسیم کار کا عمل زیادہ وسیع ہوتا گیا اور سماج کا دائرہ بڑھتا گیا اور زندگی کی ضروریات بڑھتی گئیں۔ ہر شخص اپنے اپنے کام میں زیادہ مشغول نظر آنے لگا۔ کھار کو، بڑھئی کو، لوہار کو، چھار کو، جولاہے کو، کسان کو اپنے کام سے اس قدر فرصت کہاں تھی کہ وہ پوری وادی کے نظم و نسق میں اتنی دلچسپی لے سکے۔ بہت ہوا تو وہ شام کے وقت اپنے گاؤں کی چوپال میں جا بیٹھتا اور الاؤ کے سامنے اپنے گاؤں کے معاملات پر بحث کرتا۔ جوں جوں اُس کے دل سے جنگل کا خوف دور ہوتا گیا۔ وہ اپنے گھر کی چار دیواری میں تن آسان ہوتا گیا اور وادی یعنی سلطنت کے نظم و نسق میں اس کی دلچسپی ہر روز کم ہوتی گئی اور پھر ایک بات یہ بھی تھی کہ پہلے پہل جو بادشاہ بنے۔ وہ واقعی بڑے لائق، قابل اور ہوشیار اور وادی کے بہترین نمائندے ہوتے تھے۔ وہ اتنے ہی مزدور اور محنتی تھے جتنے کہ وادی کے اور لوگ۔ لیکن جب انہوں نے دیکھا کہ اب ان کی پوچھ گچھ کرنے والا کوئی نہیں ہے۔ لگان کس طرح خرچ ہوتا ہے۔ حفاظت کرنے والے چوکیدار دن بھر کہاں رہتے ہیں تو بادشاہ آہستہ آہستہ لوگوں کے زیر اثر نہ رہا۔ وہ مطلق العنان ہو گیا۔ وہ اپنا درجہ خدا کے بعد سمجھنے لگا۔ سپاہیوں کی مدد سے اپنے لوگوں پر حکومت کرنے لگا۔ وہ اب بادشاہ تھا۔ لوگ اُس کی رعایا تھے۔ وہ راجہ تھا۔ اُس کا بیٹا راجکار۔ چاہے اس کا بیٹا علم و فضل میں، طاقت و ہنرمیں، شجاعت و مردانگی میں وادی کے سب افراد سے



بیٹا ہی کیوں نہ ہو۔ وہ بادشاہ کا لڑکا تھا اور شہزادہ تھا اور جب بادشاہ مر گیا۔ تو شہزادہ تخت پر بیٹھ گیا۔ تخت ایک محل میں تھا جسے بادشاہ نے رعایا کے لگان سے اور اپنی بے ایمانی سے چوکیداروں اور بیکار والوں کی مدد سے وادی کے سب سے اونچے ٹیلے پر تعمیر کرایا تھا۔ تاکہ ساری وادی اس کی زیر نظر اور زیر اثر رہے۔ اور جب رعایا کی نگاہیں اوپر اٹھیں تو انہیں بادشاہ کا محل نظر آتا۔ اونچا، بلند، پر شکوہ۔ بادشاہ سچ مع خدا کے بعد دنیا کی سب سے بڑی ہستی تھی۔ وہ راجہ کو پر نام کرنے لگے جھک کر کورنش بجالانے لگے۔ بادشاہ نے وادی کے باقی چھ ٹیلوں پر محل اور قلعے بنائے۔ سات رانیوں سے ان محلوں کو سجایا۔ گو دوسرے لوگوں کے گھر میں صرف ایک عورت تھی۔ پر وہ تو بادشاہ تھا (ہمارا تمہارا خدا بادشاہ)

بچہ! کہانیوں میں تم جن بادشاہوں کا ذکر سنتے ہو۔ یہ سب بادشاہ اسی طرح بنے ہیں۔ اس وادی کا پہلا بادشاہ اسی طرح بنا۔ باپ کے بعد بیٹا اور پھر اس کا بیٹا۔ بادشاہت جو پہلے لوگوں کی مرضی سے قائم ہوتی تھی۔ اب وراثت بن گئی اور بادشاہ کا دہر خدا کے بعد قرار پایا۔

اس وقت سے لے کر آج تک وادیوں اور ملکوں اور سلطنتوں پر بادشاہوں کی حکومت رہی ہے۔ نہ صرف کہانیوں میں بلکہ انسانی تاریخ میں بھی۔ بادشاہ جو چاہے کر سکتا ہے۔ وہ جنگ کر سکتا ہے۔ لاکھوں بندگان خدا کا خون کر سکتا ہے۔

ایک عورت کے لئے، ایک گز زمین کے لئے، ایک انتقامی جذبے کے لئے  
ایک نمود جبر کے لئے۔ وہ لاکھوں آدمیوں کا خون بہا سکتا ہے۔ وہ بادشاہ ہے  
اور سات محلوں میں رہتا ہے اور سات رانیاں رکھتا ہے اور سات وزیروں سے  
صلاخ کرتا ہے اور رعایا کو اُس کے سامنے جھکنا پڑتا ہے۔ وہ اب ارضی نہیں  
عرشی ہے اور بھول گیا ہے کہ وہ انہیں جاٹوں اور کسانوں کے طبقے سے پیدا  
ہوا تھا اور اُسے وادی کے نظم و نسق کے لئے چٹا گیا تھا۔ مطلق العنانی کے لئے  
نہیں۔ مگر یہ بادشاہت کسانوں اور وادی کے لوگوں نے اپنی تن آسانی سے  
نہیں پیدا کی تھی کیا؟

دُنیا کی تاریخ میں بڑے بڑے عجیب بادشاہ ہو گزرے ہیں۔ یوں تو  
ہر بادشاہ عجیب ہوتا ہے۔ لیکن پھر بھی اگر انہیں غور سے دیکھا جائے تو نہایت  
آسانی سے ان کی چند قسمیں بنائی جاسکتی ہیں۔ تاریخ نے ہر بادشاہ کو بادشاہ  
لکھا ہے اور کھاروں، چماروں، جولابیوں کی طرح ان میں کوئی خاص امتیاز  
نہیں روا رکھا۔ اور آئنا لکھ بے غلط ہے

میں تمہیں ان دلچسپ بادشاہوں کے قصے سناتا ہوں۔ ایسے دلچسپ  
قصے جو تم نے کسی پریوں کی کہانی میں نہ پائے ہوں گے۔ ان بادشاہوں کی کہانی  
جو بھوتوں کی عجیب و غریب داستان سے بھی زیادہ عجیب و غریب ہے۔ اس لئے  
کان کھول کر سنو۔ ایک تھا بادشاہ (ہمارا تمہارا خدا بادشاہ)!



(۱) سب سے پہلے میں خدا کا ذکر کرتا ہوں۔ جس نے یہ سارا جہاں بنایا۔ ہمارا تمہارا سب کا خدا بادشاہ ہے اور اس بادشاہ نے باقی سب بادشاہ بنائے چونکہ اس بادشاہ کی مرضی کے بغیر اور کوئی بادشاہ نہیں بن سکتا۔ گویا ایک طرح سے بادشاہ کے لئے خدا کا وجود ضروری ہے۔ اس لئے خدا کو ضروری بادشاہ کہتے ہیں۔

(۲) خدا کے بعد تاریخ میں ان بادشاہوں کا ذکر آتا ہے جو رعایا کی مرضی سے چنے جلتے ہیں اور رعایا کی مرضی سے معزول کر دیئے جاتے ہیں۔ ایک عرصہ تک رومن سلطنت میں ایسے بادشاہوں کی حکمرانی رہی اور دنیا کے دوسرے حصوں میں بھی ایسے بادشاہ ہوتے رہے۔ ایسے بادشاہوں کو جمہوری بادشاہ کہتے ہیں (۳) اس کے بعد ان بادشاہوں کا دور دودھ ہے جو ایک مادی سے دوسری وادی میں اپنی سلطنت کو لئے گھومتے رہتے تھے اور ساری عمر اسی طرح خانہ بدوش رہ کر گزار دیتے تھے۔ اس قسم میں ایسے بادشاہ بھی شامل ہیں جو رچرڈ شیردل کی طرح اپنی سلطنت چھوڑ کر دوسرے ملکوں میں جا جا کر لڑتے جھگڑتے رہے۔ اور ادھر سے ادھر گھومتے رہے اور زندگی بھر انہیں چین نصیب نہ ہوا۔ ایسے بادشاہوں کو لنگوری بلکہ لندوری بادشاہ کہتے ہیں۔

(۴) دنیا کی تاریخ میں ایک بہت بڑی تعداد ایسے بادشاہوں کی بھی ہے جنہیں دن رات شراب پینے، ناچنے تھرکنے اور چنگ وریاب بجانے کے علاوہ اور کوئی کام نہ تھا۔ جب نادر شاہ دہلی پر یلغار ہوا تو ہاتھ تو محمد شاہ رنگیلا پر رکھا مگر راتھا

”ایں دقتِ بے معنی غرقِ مئے نابِ اولیٰ“ دُنیا کے ہر ملک میں محمد شاہ رنگیلے گزرے ہیں۔ جنہیں اپنی رعایا سے اتنی محبت نہ تھی۔ جتنی شراب سے۔ ایسے بادشاہوں کو انگوری بادشاہ کہتے ہیں۔

(۵) فیروز تغلق بادشاہ نہ بننا چاہتا تھا۔ لیکن اُسے مجبوراً بادشاہ بننا پڑا۔ وہ تو ایک فقیر منش انسان تھا۔ جسے زبردستی بادشاہ بنایا گیا۔ اسی طرح یہ ہشتہر بھی اپنے بھائیوں کا خون کر کے بادشاہ نہ بننا چاہتا تھا۔ لیکن پھر بھی اُسے دوسروں کے کہنے پر مہابھارت کی جنگ لڑنا پڑی اور ہندوستان کا بادشاہ بننا پڑا۔ ایسے بادشاہوں کو جو خود بادشاہ نہ بننا چاہتے ہوں بلکہ زبردستی بنائے جائیں۔ مجبوری بادشاہ کہتے ہیں (مجبوری بادشاہ کی ترکیب ذرا غلط ہے مگر کیا کیا جائے مجبوری ہے)

(۶) فیروز تغلق سے محمد تغلق کی یاد تازہ ہو جاتی ہے۔ یہ بھی ایک بڑا عجیب و غریب بادشاہ تھا۔ اُس نے دو دفعہ اپنا دارالخلافہ تبدیل کیا اور دونوں دفعہ دارالخلافے کے لوگوں کو فرمانِ شاہی سے ہجرت کرنے کو کہا۔ ہزاروں آدمی اسی طرح ایک دارالخلافے سے دوسرے دارالخلافے کو ہجرت کرتے ہوئے مر گئے۔ اسی طرح جب ایک بار اس کا ایک دانت ٹوٹ گیا تو اُسے اتنا صدمہ ہوا کہ اُس نے اپنے دانت کو دفن کرنے کے لئے ایک عالی شان مقبرہ بنایا جس میں اپنے دانت مرحوم کو بڑے تزک و احتشام سے دفن کیا۔



اس قسم کا ایک بادشاہ کینوٹ انگلینڈ میں بھی ہوگزارا ہے۔ یہ بادشاہ سمندر کے ساحل پر کھڑا ہو کر سمندر کی لہروں کو واپس چلے جانے کا حکم دیا کرتا تھا۔ ہر ملک میں اس قسم کے بادشاہ ہوگزرے ہیں حکماء کا قول ہے کہ ان بادشاہوں کے دماغ میں خور تھا۔ یہ رشتے آج کل کے حکماء کی ہے۔ اگر یہ حکماء ان بادشاہوں کے وقت میں بھی فتوے صادر کرتے تو زندہ گاڑ دیئے جاتے۔ اور پھر لطف یہ ہے کہ دنیا میں ہر پاگل انسان کے لئے پاگل خانہ موجود ہے۔ لیکن بادشاہ کے لئے نہیں۔ جب انسان پاگل ہوتا ہے تو اسے پاگل خانہ میں بند کر دیا جاتا ہے۔ جب بادشاہ پاگل ہوتا ہے تو روم کو آگ لگا دیتا ہے اور خود نیردین کرچین کی بنی بجاتا ہے۔ ایسے بادشاہ جن کے دماغ میں فتوہ ہو اور جنہیں کسی پاگل خانے میں بند نہ کیا گیا ہو۔ فتوری بادشاہ کہتے ہیں۔ (۷) ایک قسم بادشاہوں کی وہ بھی ہے۔ جو برائے نام بادشاہ ہوتے ہیں اور دستخط کرنے کے سوا اور کچھ نہیں کر سکتے۔ ایسے بادشاہوں کو دستوری بادشاہ کہا جاتا ہے۔

(۸) ایک قسم بادشاہوں کی وہ بھی ہے۔ جو سب کچھ کر سکتے ہیں۔ دستخط نہ کرنے کے سوا اور سب کچھ کر سکتے ہیں۔ دنیا کو جڑ سے ہلا دیتے ہیں اور براعظموں کو تاخت و تاراج کرتے پھرتے ہیں۔ ایسے بادشاہوں کو تیموری بادشاہ کہا جاتا ہے۔ تیموری یہاں بطور اسم صفت استعمال کیا گیا ہے۔

ہے۔ مثال کے طور پر تیمور، چنگیز خاں، ہلاکو کبلاخان !

(۹) آپ نے تاریخ میں ایسے بادشاہوں کا بھی حال پڑھا ہوگا۔ جو بادشاہ ہوتے ہوتے رہ گئے ہیں۔ یعنی یہ کہ تا جوشی ہونے والی تھی۔ لیکن عین اُسی وقت کریال میں غلہ لگا اور بادشاہ سلامت بادشاہ ہوتے ہوتے رہ گئے۔ ایسے بادشاہوں کو اُدھوری بادشاہ کہتے ہیں۔ نام لینا بے کار ہے۔ تاریخ پڑھئے !

(۱۰) اس قسم میں وہ بادشاہ شامل ہیں جو دو بڑے بادشاہوں کے درمیان آئیں۔ جنہیں چند دن، چند ماہ یا چند لمحے کی بادشاہت نصیب ہو انہیں عبوری بادشاہ کہا جاتا ہے۔ اکثر اوقات یہ ہوتا ہے کہ یہ لوگ خود بادشاہ نہیں ہوتے۔ بلکہ بادشاہ کوئی اور ہوتا ہے اور یہ لوگ محض ایک کٹ پتلی ہوتے ہیں۔ ایسے موقع پر کٹ پتلی کو تو عبوری بادشاہ اور کٹ پتلی کے پیچھے جو جادوگر چھپا ہوتا ہے۔ اُسے مستوری بادشاہ کہتے ہیں۔

(۱۱) آخری قسم میں وہ بادشاہ شامل ہیں جو سینکڑوں برس زندہ رہتے ہیں اور مرنے میں نہیں آتے۔ رعایا، دنیا، ان کے وزیر، ان کے گھر کے افراد سب لوگ ان سے پریشان ہو جاتے ہیں۔ مگر یہ بادشاہ جیسے جاتے ہیں۔ سلو بولی گولڈن جوبلی، ڈائمنڈ جوبلی مناکر بھی برسوں زندہ رہتے ہیں اور ایک جونا کی طرح رعایا کا خون چوستے ہیں اور آہستہ آہستہ برسوں تک جیتے رہتے ہیں اور مرنے کا



نام تک نہیں پڑتے۔ ایسے بادشاہوں کو ناسوری بادشاہ کہتے ہیں  
 مندرجہ بالا قسموں کے علاوہ اور جو بادشاہ نظر آئیں۔ وہ غیر ضروری بادشاہ  
 ہیں۔ بچوں تو بادشاہ عموماً غیر ضروری ہی ہوتے ہیں۔ لیکن خاص طور پر جو بادشاہ  
 کہانیوں میں نظر آئیں۔ وہ بالکل ہی غیر ضروری ہوتے ہیں۔ اس لئے پیارے بچو  
 آئندہ جب کبھی تم اپنی نانی اماں سے یا دادی اماں سے یہ کہانی سنو۔ کہ  
 ایک تھا بادشاہ! — تو فوراً پوچھو — کون سا بادشاہ؟ کس قسم کا بادشاہ؟

## سوالات

- (الف) تمہیں بادشاہوں کی کونسی قسم پسند ہے اور کیوں؟ اپنے لئے ایک  
 پاگل خانہ بھی تجویز کر لو۔
- (ب) اگر تمہیں ہندوستان کا بادشاہ بنا دیا جائے تو تم کیا کام نہ کرو گے؟ جواب  
 سوچ کر لکھو اور اگر صحیح جواب نہ دے سکو تو فوراً خودکشی کر لو۔
- (ج) اگر ایک بادشاہ اپنے آپ کو بیک وقت جمہوری، تیموری اور ضروری بادشاہ  
 بنائے تو ایسے بادشاہ کو غیر ضروری بادشاہ بننے میں کتنا وقت درکار ہوگا۔  
 جواب دیتے وقت جی حضوری مت بنو!
- (د) اگر ایک تیموری بادشاہ ایک سال میں ایک ملک فتح کرتا ہے تو اسی عرصہ  
 میں ایک انگوری بادشاہ کتنی شراب پی سکتا ہے؟ اور بھر لگا کر بتاؤ۔ اگر اربعہ

بادشاہ

صحیح ہوا۔ تو تمہیں یہ بھی پتہ چل جائے گا کہ ایک تیموری بادشاہ کو انگوری  
بادشاہ بننے میں کتنا وقت لگے گا؟

(۷) فتوری بادشاہ کی خوبیاں بیان کرو۔ اگر تمہیں کسی فتوری بادشاہ کا وزیر  
بنادیا جائے تو تم اپنے آپ کو بچانے کے لئے کیا ترکیب استعمال کرو گے۔  
پرچہ ترکیب استعمال نہایت احتیاط سے جواب کے ساتھ نہتی کرو۔ تاکہ آئندہ  
نسلوں کے کام بھی آسکے۔



# ایک سویریلی تصویر

جس کی ابھی تک کوئی ابتدا ہے نہ انتہا!  
اور جو ہر وقت میری آنکھوں کے آگے ناچتی رہتی ہے

اُس دن میں نہت اُداس تھا۔ کیونکہ اُس روز میں نے ایک کتاب میں جرموں  
کے اُن وحشیانہ مظالم کا حال پڑھا تھا۔ جو انہوں نے جنگ کے دوران میں  
بوکرین کے معصوم بچوں پر روا رکھے۔ یوں تو ہر آدمی موت کے سامنے معصوم  
ہوتا ہے اور زندگی کی آخری حد پر اُس کی حیثیت ایک ننھے بچے سے بڑھ کر  
نہیں ہوتی۔ میں نے بڑے بڑے مجرموں اور پھانسی پر تلنے والے قاتلوں کو  
موت کی تاریک سُرنگ کی دہلیز پر ایک معصوم بچے کی طرح معصوم اور پریشان

دیکھا ہے۔ منہ میں اُنکلی ڈالے ہوئے جیسے انہوں نے کبھی جرم نہ کیا ہو۔ جیسے اُن کی نگاہوں میں ابھی وہ حیرت و استعجاب باقی ہو۔ جس سے انہوں نے اپنی زندگی کے پہلے روز دنیا کو دیکھا تھا۔

لیکن بچوں کا معاملہ اور ہے۔ اگر عادی مجرم موت کے سامنے اس قدر معصوم ہو سکتے ہیں تو اُس نو زائیدہ کلی کی لطافت کا کیا کہنا جو ابھی موت اور زینت میں امتیاز ہی نہیں کر سکتی۔ جس کی دنیا ابھی گناہ و سزا اور قتل و خون کے تصور سے ملوث ہی نہیں ہوئی۔ اس لطافت کو کچلنے کے لئے کسی غیر معمولی طاقت کی ضرورت ہے۔ ایسی طاقت جس میں انسانیت کی ایک رت بھی باقی نہ ہو۔ ایسی قوت جو انسان کے سینے سے نہیں کسی بھی ذی حس کے سینے سے نہیں۔ بلکہ ایک سنگلاخ چٹان کی چھاتی سے پھوٹ کر نکلتی ہے۔ یہ وحشی بربری قوت انسان کی دنیا میں کیسے آگئی؟ اُس دن، اُس وقت کتاب اُلٹ کر میں یہی سوچ رہا تھا۔ ساہا سال، صد ہا برس پیچھے، زمانے کے گنہ اور شکستہ زینے پر میرا ذہن دوڑتا گیا۔ ایک جنگ کے بعد دوسری جنگ کے مناظر دیکھتا گیا۔ یہ شقاوت نئی نہ تھی۔ کبھی اس کا نام جرم تھا تو کبھی تاناری، کبھی روسی تو کبھی انگریزی، کبھی امریکن کبھی ہندی، کبھی ایرانی۔ لیکن تھا یہ وہی جذبہ۔ جو انسان کے سینے سے نہیں چٹان کی چھاتی چیر کر نکلا ہے۔ لیکن آدمیوں کی بستی میں اس کا کیا کام۔ قرن ہا قرن سے یہ یہاں کیا کر رہا ہے؟ میں نے، تم نے اور اُس نے جسے سب لوگ



## ایک سرسبز تصویر

تاریخ کہتے ہیں۔ اسے اپنے ہاں کیوں جگہ دے رکھی ہے۔  
 یہی سوچ کر میں اُداس تھا۔ کتاب بند کر کے میں نے تپائی پر رکھ دی۔ اور  
 اپنی بچی کی طرف غور سے دیکھنے لگا۔ جو میری گود میں لیٹی ہوئی ایک چھوٹی سی کٹوری  
 سے آلوؤں کا بھرتا نکال کر کھا رہی تھی۔ وہ مجھے اپنی طرف متوجہ دیکھ کر مسکرائی، اُس  
 کی ننھی ننھی انگلیوں سے بھرتا لگا ہوا تھا۔ اُس نے اپنا ہات میری طرف بڑھا کر  
 کہا "تاؤ"

میں نے کہا "نہیں تم تاؤ"  
 "نہیں تم! اُس نے اصرار کیا اور اپنی انگلیاں میرے منہ میں ڈال دیں  
 اور میری زبان ٹٹولنے لگی۔ بولی "تاؤ"  
 آلوؤں کا بھرتا کوئی بڑی چیز نہیں۔ بچی کا اپنے باپ سے پیار کرنا بھی ایک  
 معمولی سی بات ہے۔ اتنی معمولی کہ اس سے کسی کہانی سننے والے کو کوئی لطف  
 نہیں آسکتا۔ مجھے بھی اُس وقت کوئی لطف حاصل نہیں ہو رہا تھا۔ اک بے کیف  
 اداسی طاری تھی۔ اب بھی یاد کرتا ہوں تو وہی بد مزگی تازہ ہو جاتی ہے۔ آلوؤں کا  
 بھرتا گویا کوئین کی طرح تلخ تھا۔ کیونکہ یوکرین میں بچوں پر گولی چلائی گئی تھی۔ ہاتھوں  
 سے اُن کی آنکھیں نکال لی گئی تھیں۔ اُن کی لاشوں کو ننگا کر کے برف پر پھینک  
 دیا گیا تھا اور یہاں میری بچی مجھے نہایت اطمینان سے کہہ رہی تھی "تاؤ"۔ مگر  
 اُس میں کیا اُس کا قصور تھا؟ آلو کے بھرتے کا؟ کاشی کی کٹوری کا؟ یا ننھی کی

محبت بھری نگاہوں کا ؟

جس جرمن نے گولی چلائی تھی۔ جس آدمی نے پہلی بار گولی چلائی تھی۔ جو آج بھی سنگین سے اپنے بچوں کو تہ تیغ کر رہا تھا۔ اُسے اسی محبت بھری نگاہ نے، اسی آواز کے بھرتے نے۔ اسی کانسی کی کٹوری نے جنم دیا تھا۔ پھر وہ محبت وہ معصومیت کیونکر فنا ہو گئی... کیونکر... کیونکر... میرے خدا ؟

میں نے بچی کو صوفے پر لٹا دیا اور گھر سے باہر نکل کھڑا ہوا۔ ابھی دروازے پر تھا کہ بچی نے پکارا۔ میں نے مڑ کر دیکھا۔ وہ اپنے دونوں ہات بڑھائے، ایک میں کانسی کی کٹوری، دوسرے میں آلو کا بھرتا لٹے کہہ رہی تھی۔ "تاؤ۔"

"بے وقوف کچھ سمجھتی نہیں، خود جنم لے کہ جنم دیتی ہے۔ آدمی کی ماں بن کر چٹان کی تخلیق کرتی ہے۔ اب کوئی تجھ سے کیا کہے۔" "تاؤ" ! آج آلو کا بھرتا کھلا رہی ہے۔ کل کو گولی چلوائے گی۔ نہیں میں نہیں کچھ کھا تا داتا۔"

میں جب اُداس ہوتا ہوں تو ہمیشہ "غریب گھر کا رُخ کہتا ہوں اور شاہی کوئی دن ایسا گزرتا ہو کہ میں اس غریب گھر کے سامنے سے نہ گذروں۔ بچانے لوگ اُسے غریب گھر کیوں کہتے ہیں۔ پھول گیٹ کے باہر پتھر پل کے اُس پار یہ غریب گھر واقع ہے۔ اُس کے سامنے ٹیالی دکانیں ہیں جن میں جوتے بنائے جاتے ہیں چھار، سائیکل، گراموفون، سنگرمشین درست کرنے والے لوہار، عرصیاں، مشینیں



اور دستاویزیں ٹاپ کمرے والے فن کار کام کرتے ہیں۔ بکڑ پر پتھر پل کے قریب ایک ایرانی کا ہوٹل ہے۔ جہاں چائے کے گندے پیالوں میں غیر جمع شدہ چمچے کھڑکھڑاتے ہیں اور بھورے رنگ کے سیال سے پُرانے گڑ کی ہیک آتی ہے۔ ہوٹل کے باہر ہمیشہ گوشت کے جھلنے کی بو آتی ہے۔ یہاں لوگ باگ کھڑے ہو کر کباب کھاتے ہیں اور کباب کھا کر سگریٹ اور پان سے لطف اٹھاتے ہیں۔ دو چار نیشن یا قہر بیرے پل پر بیٹھے رہتے ہیں اور اپنے انگریز مالکوں کی غیر اعتدال و استادن کو ماضی کے کھنڈروں سے کھود کھود کر بیان کرتے رہتے ہیں۔ دو کوڑھی، ایک مرد، ایک عورت ہمیشہ قریب قریب بیٹھتے ہیں۔ آپس میں ایک دوسرے سے سرگوشیاں کرتے ہوئے رہگیدوں کی طرف اس انداز سے دیکھتے ہیں۔ گویا وہ ان کی تنہائی میں مغل ہوئے ہوں۔ کبھی کبھی عورت کوڑھی کے سر پر سے جوئیں چھنے میں مصروف ہوتی ہے۔ پل کی محراب کے نیچے دھوبی کپڑوں کو پتھروں پر کوٹے نظر آتے ہیں اور چھوٹا چھوٹے ہوئے اپنی کمر کو کھجانے لگتے ہیں۔ کبھی کبھی وہ اپنا مات روک کر نالے کے قریب نیم کے پیڑ سے لگے ہوئے جھوٹے کی طرف دیکھتے ہیں۔ جہاں ان کی دلکیاں اود بھوتیں جھولاجھول رہی ہوتی ہیں اور ننھے بچے کو پھیلائے عقبی دیواروں پر چٹریوں کو نشانہ بنانے کی فکر میں غلطاں نظر آتے ہیں۔ چھوٹے چھوٹے دروازوں والے گھروں کے پتھر و پتھر سے زرد و عورتیں جھانکتی ہیں۔ بوڑھی عورتیں جنہوں نے ایک عجیب سا

گو نا پہن رکھا ہوتا ہے اور لمبی ناک والے پارسی لڑکے اپنے چمکے ہوئے گالوں میں کسبہ دانت چھپاتے رنگدار سیلون اڑاتے نظر آتے ہیں۔ پارسی لوگوں کے گھروں کے باہر دہلیز پر اور دہلیز سے باہر فرش پر کھڑیا مٹی یا چاک سے پھول تیار بنی ہوتی ہیں۔ یہ ہر پارسی گھر کا امتیازی نشان ہیں۔ اُس سبز رنگ کے گھر کے پاس جس کی دیواریں چھوٹی چھوٹی ہیں اور جس کی جھکی ہوئی بھوری چھت پر سے بجلی کے کھمبے کے تار گزرتے ہیں۔ مجھے ہر شام کو جب میں اس طرف کا رخ کرتا ہوں۔ وہ لڑکی دکھائی دیتی ہے۔ سپید ریشمیں ساری میں ملبوس، سپید سینڈل پہنے وہ پارسی لڑکی کھڑی ہوتی ہے۔ جس کی تبسم کناں آنکھیں مجھے اس قدر پسند ہیں۔ وہ یہاں اکثر کھڑی ہوتی ہے۔ اُس وقت جب میں یہاں سے گزرتا ہوں۔ یہ بھی اپنا بہترین لباس پہنے اپنے امریکن محبوب کی آمد کی منتظر ہوتی ہے۔ میں اس طرح آتا ہوں۔ گویا میں ہی اس کا محبوب ہوں۔ یہ میری طرف اس طرح دیکھتی ہے۔ جیسے عمر بھر اس امر کا کوئی امکان نہیں۔ کیوں نہیں؟ میں اسے پسند کرتا ہوں۔ یہ مجھے کیوں پسند نہیں کرتی، کیوں نہیں؟ میں اور امریکن سپاہی دونوں اس کے محبوب کیوں نہیں ہو جاتے؟ یا اُمّی بابا کی طرح یہ لڑکی بھی ایک سے دو کیوں نہیں ہو جاتی؟ فے الفور؟ اور کیوں جب یہ ایک سے دو ہوتی ہے تو کو کھ کی ابراہمی تار بکی میں نہ جیتے تک ایک بیج کی پودر ش کرتی ہے اور جب اپنا بدل پیش کرتی ہے تو خود ریشم کے پتنگے کی طرح مرجھا چکی



ہوتی ہے اور راگیر مسافر اُسے لپٹائی ہوئی نظروں سے دیکھنے والا تماشائی گزر چکا ہوتا ہے۔

اس پتھر کے پل کے پار غریب گھر ہے۔ غریب گھر میں دورویہ بارکیں بنی ہوئی ہیں۔ ان بارکوں کا رنگ سیاہ ہے۔ ان بارکوں کو ایک پارسی لکھتی سونجی گوڈن والانے تعمیر کرایا تھا۔ غریب گھر! کیا لکھتی ہمیشہ غریب گھر ہی تعمیر کرا سکتے ہیں۔ کیا بینکر صرف جنگ کرا سکتے ہیں۔ کیا ایسی دولت سچ منج زندگی چوس لیتی ہے اور سیاہ رنگ کی بارکیں تعمیر کرتی ہے۔ اس غریب گھر کے دروازے پر لوہے کا کٹہرہ ہے اور لوہے کے کٹہرے کے باہر بازار ہے اور میالے رنگ کی دکانیں ہیں اور تنگ دروازوں والے نیچی چھتوں والے گھر ہیں۔ جن میں سے زرد روغریں جھانکتی رہتی ہیں۔ ایسا معلوم ہوتا ہے کہ اس لوہے کے کٹہرے کے دونوں طرف غریب گھر ہے۔ ایک غریب گھر تو بوجن جی گوڈن والے نے تعمیر کیا ہے۔ لیکن یہ دوسرا غریب گھر جو اس غریب گھر کے باہر ہے۔ کس نے بنایا ہے؟ بس کہانی سننے آتے ہو، جواب نہیں دے سکتے! گونگے ہو، بہرے ہو، اندھے ہو، اُس غریب گھر کو دیکھتے ہو، اس غریب گھر کو نہیں دیکھتے جو تمہارے ارد گرد، ہر جگہ، حتیٰ کہ تمہارے اندر بھی موجود ہے، میں پکلا ہوں؟ یا لا۔ میرے اللہ اس سے بہتر مذاق تجھے کبھی نہ سوجھا ہوگا۔

لیکن، نہیں، میں اب کچھ نہ کہوں گا اور سیدھا اُس لوہے کے کٹہرے کے پاس پہنچ جاؤں گا جو غریب گھر کے باہر ہے اور بازار کی سڑک کو اُس سے جدا کرتا ہے۔ میں اُسی وقت یہاں آتا ہوں۔ جب میں بہت ادا اس ہوتا ہوں۔ یہاں غم غلط کرنے کے لئے ایک دوست، نعلکار مہستی موجود ہے۔ یہ مہستی غریب گھر کے اندر نہیں، غریب گھر کے باہر رہتی ہے۔ یعنی اُس لوہے کے کٹہرے اور بازار کی سڑک کے درمیان زمین کے اُس ٹکڑے پر جو دونوں غریب گھروں کو ایک دوسرے سے جدا کرتا ہے۔

یہ مہستی یہاں کیوں رہتی تھی۔ اس لئے کہ وہ اس مرد نادار تھی کہ غریب گھر کی بارکیں بھی اسے پناہ دینے سے عاجز تھیں۔ اُس کی ٹانگیں نہ تھیں۔ صرف دو بازو اور ایک سوکھا ہوا جسم جس پر سوکھے سوکھے پستان مردہ چوہوں کی طرح ہلکے ہوئے تھے۔ چہرے پر ان گنت جھریاں، دانت غائب اور سر کے بال سفید، اُنچھے ہوئے، مٹیلے، پریشان، ان بالوں میں کنگھی نہ ہوتی تھی۔ کبھی ہوتی ہوگی۔ اُس مہستی کا چہرہ عورت کا تھا۔ سر آئین سٹائین کا سا۔ یعنی اگر آئین سٹائین اپنے سفید بالوں میں کبھی کنگھی نہ کرتا تو — اور اگر وہ کسی غریب گھر کے آہنی کٹہرے کے باہر آکر ریگتا تو — تو وہ آئین سٹائین نہوتا۔ زردی مائل، سپید رنگ کے اُنچھے بالوں والی بے دھڑکی بڑھیا ہوتا۔ بے ناٹھیک۔

یہ جسم استخوان میرا دوست تھا۔ وہ عورت جس کا دھڑ نہ تھا۔ وہ سر جو آئین سٹائین



کا تھا۔ وہ آنکھیں جو گویا کسی کی نہ تھیں۔ کم از کم میں نے ایسی آنکھیں تو کسی انسان کے  
پہرے پر نہیں دیکھی۔ یہ مت پوچھو۔ کیا تھا ان آنکھوں میں۔ یہ پوچھو۔ کیا نہ تھا ان آنکھوں  
میں۔ کائنات کی ساری خوبصورتی اور ساری سونہاکی ان آنکھوں میں سمٹ کر اتر آئی  
تھی۔ نہ جانے کیسے؟ وہ ہمزاد، غمگسار آنکھیں، سب کچھ سمجھ کر معصوم رہنے والی آنکھیں  
جیسے انہوں نے موت اور زیست کا بھرتا بنایا تھا اور اب مجھ سے تو تلے انداز میں کہہ  
رہی تھیں "تاؤ!" — غریب گھر کے باہر ہلیز پر سونے والی روح بھی اس قدر معصوم  
کیسے ہو سکتی ہے۔ سمجھ میں نہ آتا تھا۔ شاید اسی لئے دونوں دنیاؤں نے اُسے دھتکار  
دیا تھا کہ وہ اُسے سمجھ نہ سکی تھیں۔ اُس آہنی کٹہرے کے دونوں طرف جو دنیا میں  
تھیں۔ وہ ان میں سے کسی کی مخلوق نہ معلوم ہوتی تھی۔ بلکہ وہ ان دونوں کے بیچ  
میں آہنی کٹہرے سے لگی۔ سٹی سٹائی، دو گز زمین پر کھسٹی ہوئی، اپنے پر شکن چہرے  
کو لئے۔ اپنی ان گنت جھریوں کو سہلاتی ہوئی الگ بیٹھی تھی اور دونوں دنیاؤں کا  
تماشہ دیکھتی تھی۔ میں نے اُسے کبھی بھیک مانگتے نہیں دیکھا۔ کئی بار میں اُس کے  
سامنے سے گزرا۔ پُر معنی انداز میں اُسے گھورتا ہوا گزر جاتا تھا۔ لیکن اُس نے کبھی  
بات نہیں پھیللائے۔ دونوں دنیاؤں کی دھتکاری ہوئی کتیا اس قدر مغرور کیوں  
تھی۔ کیوں؟ کیوں؟ میرے خدا!

ایک روز میں نے اُسے ایک آنہ دیا۔ اُس نے اُسے اسی طرح کشکولی میں

پڑے رہنے دیا اور پھر نگاہیں پھر کر حلوائی کے لونڈے کو آواز دینے لگی۔ "ابے  
گڈو۔ بٹی کے لئے گلاب جامن لے آئیو۔"

دوسرے روز میں نے اُسے پھر ایک آنہ دیا

"ابے گڈو۔ لعل کے لئے امرتی لے آئیو۔"

تیسرے روز میں نے اُسے پھر ایک آنہ دیا

"ابے گڈو۔ شیریں کے لئے لڈو لے آئیو۔"

چوتھے روز میں نے اُسے پھر ایک آنہ دیا

"ابے گڈو۔ ہولی کے لئے تھوڑی سی ملائی لے آئیو۔"

اُس کے چار بچے تھے۔ بٹی، لعل، شیریں، ہولی، آدمی کے نہیں۔ بٹی  
کے اور بٹی کا نام گل تھا اور وہ ایک سیاہ و سپید رنگ کا پھول تھی۔ جس کی پتیلیوں  
میں کانٹے چھپے ہوئے تھے۔ ملائم سمور کے اندر، گل بڑھیا کے کشکول کے سامنے  
پڑی رہتی۔ ایک نواب زادی کی طرح سست، کاہل اور مٹھوس۔ اور اُس کے بچے  
بڑھیا کے چاروں طرف کھیلتے، وہ اُس کے سونے کے پستانوں پر سے اُچھلتے ہوئے  
اُس کی ناک پر کود جاتے اور وہاں سے جست لگا کر اُس کے سپید گھنے بالوں کے  
جگل میں اُچھلنے لگتے۔ اُن میں بٹی خاص طور پر بڑی شیریں تھی اور بڑھیا کی پیاری تھی۔  
میں نے بٹی کو اکثر بڑھیا کے سر پر بیٹھے دیکھا تھا۔ بٹی کو گلاب جامن بہت بھاتے  
تھے۔



”اور تم کیا کھاتی ہو۔“ جب ہم دوست بن گئے۔ تو میں نے اُس سے پوچھنے کی جرأت کی۔

وہ بات سے اشارہ کرتے ہوئے بولی۔ ”میں ادھر کا — اور ادھر کا — دونوں طرف کا کوڑا کرکٹ کھاتی ہوں۔“

”تم غریب گھر کے اندر کیوں نہیں رہتی؟“

”وہاں تو عیسائی لوگ رہتے ہیں اور غریب پارسی۔“

”تم کون ہو؟“

”میں — میں پوجا ہوں۔“

”پوجا؟“

”ہاں پوجا! ایک دن میری ماں مجھے اس غریب گھر کے دروازے پر چھوڑ گئی تھی۔ اُس دن شہر میں گنپتی پوجا کا تہوار منایا جا رہا تھا۔ یہاں ایک کوڑھی بیٹھا تھا اُس نے مجھے پالا پوسا۔ میری ماں نے گنپتی پوجا کی تھی نا۔ جی تو اُس نے ایسی سندرناری کو جنم دیا تھا۔ ہا ہا ہا ہا!“

”کون تھی تمہاری ماں!“

”یہ اپنی ماں سے پوچھو کہ ماں کون ہوتی ہے! میری ماں کو کس نے دیکھا

ہے۔“

اور یہ سب بھی سچ۔ پوجا کی ماں کو کس نے دیکھا ہے۔ وہ تائیک کی چادر اوڑھے

پر بھات کی پہلی چھاؤں میں جب آکاش پر تاروں کے پاؤں بھی ڈمکا رہے تھے یہاں ہولے ہولے قدموں سے آئی تھی۔ اُس وقت کوڑھی بھی سو رہا تھا اور لوہے کا کٹہرہ بھی بند تھا۔ اُس وقت وہ دیوی آئی تھی جس کا دل لوہے کا تھا اور اُس نے اپنی بیٹی کو لوہے کے کٹہرے کے حوالے کر دیا اور خود اُس پر بھات کی چھاؤں میں گم ہو گئی۔ کیونکہ گنپتی نے اُسے جو بیٹی دی تھی۔ اُس کا دھڑ نہیں تھا اور اُس کے بال جنم سے سفید تھے۔

”پتہ نہیں گنپتی ہمارا راج یہاں سو نڈ لگانا کیسے بھول گئے۔“ یہ کہہ کر اپنی چھوٹی سی ناک تھپتھپانے لگی پھر مسکرا کر بولی۔ ”کہتے ہیں گنپتی پوچن کے روز میں کوڑھی کی کتیا کے آغوش میں لیٹی اُس کا دودھ پنی کر سو گئی تھی اور جب کوڑھی اٹھا تو اُس وقت بھی میں یہیں سو رہی تھی اور مندروں میں گنپتی پوچن ہو رہا تھا۔ کوڑھی نے مجھے اپنی گود میں اٹھالیا اور... پوچا!... سبھے؟“

اُس کی آنکھیں جیسے سنسن رہی ہوں۔ میں اُس روز چپکے سے چلا گیا۔ اُس کے بوڑھے چہرے پر وہ آنکھیں ابھی تک جوان تھیں۔ وہ آنکھیں جو میری محبوب کی آنکھوں کی طرح تبسم کناں تھیں۔ نہیں۔ نہیں۔ یہ میری محبوب نہیں ہو سکتی۔ وہ تو پتھر کے پل کے اُس پار ہے۔ امی با کے دو ٹکڑے ہو سکتے ہیں۔ دو شخصیتیں بن سکتی ہیں۔ لیکن یہاں تو پتھر کا پل بیچ میں حائل ہے۔ نہیں، نہیں یہ نہیں ہو سکتا پر یہ آنکھیں اس قدر جواں کیوں ہیں۔ اس قدر فہمیدہ، اس طرح ہر وقت مسکرانے



والی آنکھیں ... !

لیکن اُس روز کے بعد ہم دونوں ایک دوسرے کے دوست بن گئے۔ وہ جو کوڑا کرکٹ کھا کر مغرور تھی۔ وہ جسے آج تک کسی نے بھیک مانگتے نہ دیکھا تھا۔ وہ جس کا نام پوچھا تھا اور جو ایک کوڑھی کی پروردہ تھی۔ اب میری دوست اور بہراڑھی۔ وہ سدا خوش رہتی تھی اور جب کبھی میں بہت اُداس ہوتا تو ہمیشہ اُس کے پاس آیا کرتا!

ایک دن میں نے اُس سے پوچھا "تم اُس قدر خوش کیوں ہو؟"  
"کیوں کا کیا مطلب؟"

"یہی کہ بس تمہیں کبھی اُداس نہیں دیکھا۔"

اُس کی آنکھوں کی پتلیاں ناچنے لگیں۔ سر کے بال اور بھی ادھر کی جانب کھڑے ہوتے گئے۔ جیسے ان کی جڑوں میں برقی بٹن لگے ہوں۔ وہ بولی۔ کوڑھی بابا، ہمیشہ روزا رہتا تھا اور اُس کی ٹانگ پر نامور تھا۔ میں ہمیشہ سنتی ہوں۔ کیونکہ میرے دھڑی نہیں ہے۔ ماما بابا! کتاب جامن کھاؤ بٹی، دیکھو دھڑنہ ہونے پر بٹی میرے نیچے کس قدر پیارے ہیں۔ ادھر آؤ۔ لعل، شیریں، بولی، بٹی۔ بٹی۔ بیٹا۔ اپنے ہاتھوں سے انہیں اچھالنے لگی۔ کشمیر میں توڑا سادو دھڑا تھا اور زمین پر ڈبل روٹی کے چند باسی ٹکڑے۔ وہ انہیں دودھ میں ڈال کر کھونے لگی۔  
مغرب! میں نے کہا "مڑے میں تمہارے اس جنگ کے زمانے میں بھی"

ہمیں تو دودھ بھی نہیں ملتا۔

وہ بولی۔ یہ دودھ میرے لئے نہیں ہے۔ گل کے لئے ہے۔  
میں نے گل کی طرف دیکھا۔ وہ آج خلاف معمول کشکول سے دُور ایک لال  
رنگ کے کپڑے میں سمٹی ہوئی، اک تکلیف دہ لمبے میں خضر کر رہی تھی۔  
”گل کو کیا ہوا ہے؟“ میں نے پوچھا

وہ مسکرا کر کہنے لگی۔ جھول دے گی دوا ایک دن میں۔  
میں نے دوا آنے کشکول کے پاس رکھ دیئے۔ وہ کہنے لگی۔ نہیں تم سے  
ایک آنہ ہی لیتی ہوں۔ یہ لے جاؤ۔ پر کل ضرور آنا۔ کل گپنتی پوچھ رہی ہے۔ میرا جسم دن  
ہے۔ مٹھائی کھلاؤں گی۔ اُجھے کپڑے پہن کر آنا اور خجامت بنو کر آنا! یا ہا ہا۔

بچی، بھرتے اور تاؤ، کو چھوڑ کر جب میں نے غریب گھر کا رخ کیا۔ تو  
راستے میں ڈھول تاشوں اور بیل گاڑیوں کا اک غول بیابانی ملا۔ عورتیں زلیخوں  
سے لدی پھندی تھیں۔ بیل گاڑیاں چھلکاریوں سے سجی ہوئی تھیں اور بیلوں کے  
سینگوں پر سنگوٹیاں چڑھی ہوئی تھیں اور اُن کے جسموں کو سنوانی ہاتھوں نے  
رنگارنگ نقش و نگار سے سجایا تھا۔ آج گپنتی پوچھ رہی تھی اور اس لئے آج عورتوں  
کی آنکھوں میں کاجل گہرا تھا۔ بھول پر گیت تھے اور سینوں میں اک نامعلوم سی تڑپ تھی  
جیسے کسی انجامنے۔ اُن دیکھے۔ ان بوجھے محبوب سے گلے ملنے کی تمنا اُن کے



سینوں کو ٹٹول رہی ہو۔ ڈھول کے شور میں گنتی پوچن کا گیت گم ہو رہا تھا۔ پھول گیٹ پر بندھن واریں . . . اور پل کے اس پار تیری تبسم کناں، بے بنم فشاں آنکھیں جانتا ہوں تجھے میرا انتظار نہیں ہے۔ جانتا ہوں کہ تیرے سینے کے حنبر کو میری نگاہوں کے شعلے نہیں چھو سکے۔ جانتا ہوں کہ تیری گردن کے خم کی ملائم برفیلی لذت سے میری انگلیوں کا لمس ہمیشہ ہمیشہ کے لئے نا آشنا رہے گا اور میں نہتا، بھوکا پیاسا، اس پتھر کے پل پر سے گزر جاؤں گا۔ ایک گدا اگر جو دوسرے گدا اگر سے ملنے جا رہا ہے!

پتھر کے پل کے اُس پار وہ بیٹھی ہے۔ ہنس رہی ہے۔ بتی کے بچوں کو کھلا رہی ہے۔ آج گنتی پوچن ہے اور اُس نے ہر بچے کے گلے میں لال، نیلے پیلے اودے رنگوں کے جیتھرے باندھے ہیں۔ آج بھی بتی اُس کے سر پر بیٹھی ہے اور بتی کی گردن میں ایک خوش رنگ بو لگی ہے۔ میں نے اُس خوش رنگ بو کی طرف اشارہ کر کے کہا: تم نے یہ فیض کہا سے لیا۔

وہ بولی: اُس بو کی سے لیا ہے۔ جس کی طرف تم ہر روز گھور کر دیکھتے ہو۔  
بھوٹ! میں نے کہا

نہیں سچ کہتی ہوں۔ اُسی سے مانگ کر حاصل کیا ہے۔ عمر میں آج پہلی بار  
بھیک مانگی ہے۔

”کیوں؟“

”وہ بولی۔“ آج گنتی پوچھ رہی ہے اور مجھے اُس کی آنکھوں میں — ”وہ  
چپ ہو گئی۔ لبوں پر اک پر اسرار تبسم تھا  
”کہو! کہو!“

وہ ایک سرے کے بعد بولی۔ ”کچھ نہیں... جانتے ہو، آج تمہیں مٹائی  
نہیں کھلاؤں گی۔ گو دودھ تھا۔“

”ہاں۔ پر کیوں نہیں!“

”گل مرگئی ہے۔“ اُس نے آہستہ سے کہا۔ اور بچوں کو بہت بھوک لگی  
ہوئی ہے۔“

میں نے دیکھا۔ گل ایک کونے میں لال رنگ کے کفن میں مستور غریب گھر  
کی دیوار سے لگی پڑی ہے۔  
”اور اس کے پیٹ کے اندر جو بچے تھے؟“ میں نے پوچھا اور بٹی سے  
پیار کرنے لگا۔

”بس کوکھ اندھی ہو گئی۔ اب کیا ہو سکتا ہے۔“

بٹی بڑھیا کے سر سے اچھل کر سڑک کی طرف بھاگی۔ ادھر سے ایک موٹر  
آ رہی تھی۔ تیزی سے  
اُڑے...“



آن واحد میں میں نے اُسے شرک کے بیچوں بیچ کھٹتے ہوئے دیکھا۔ بس ایک لمحے کی بات تھی اور پھر موٹر کا پہیہ اُس کے سر پر سے گزر گیا۔ صبح کی سی آواز آئی۔ پھر بریکوں کا شور۔ بھاگم بھاگ، لوگوں کا جمع، ہجوم کے مختلف سُر... پہلے چند نئے تو میں زمین میں گڑا رہا۔ پھر تیزی سے بھاگا اور ہجوم کو چیر کر اُس تک جا پہنچا۔ اور اُسے پہنچے کے نیچے سے کھینچ کر نکالنے لگا۔ لیکن جب تک اُسے باہر نکالا جاوے وہ مر چکی تھی اور اُس کی گردن اور اُس کے بازو اندر کی طرف مڑے ہوئے تھے۔ آئین سائین کا سا سر جھنجھکیا تھا اور بھجا پسیدہ لگے بالوں کے باہر اُبل رہا تھا۔ میں نے اُس کی گردن کو سیدھا کرنے کی کوشش کی اور اُس کے بازو الگ کئے تو دیکھا کہ اُس نے اپنے بازوؤں اور سینے کے بالے میں بٹی کو چھپا رکھا ہے۔ بٹی اُس کے مردہ سینے سے لگی تھی۔ اُس کی آنکھیں بند تھیں۔ بیچاری مر گئی یہ بھی جب میں نے اسے آہستہ سے چھوا۔ تو وہ اکدم اچھل کر ایک طرف ہو گئی اور بولی۔ "میاؤں" اب بٹی حیرت سے چاروں طرف دیکھنے لگی۔ پھر وہ جیسا کہ سر سوٹنے لگی اور اس کے سر کے گرد طواف کرنے لگی اور بے چینی سے کہنے لگی۔ "میاؤں... میاؤں"۔

کار میں ریڈیو ابھی تک بند نہ ہوا تھا۔ یوکرین کی فوجوں نے اپنے دشمن کو اپنے علاقے سے باہر نکال دیا۔ اب یوکرین آزاد ہے۔ دشمن کے چنگل سے آزاد ہے۔

بٹن گھا کر کار کے مالک نے ریڈیو بند کر دیا۔

لوگ سوال کر رہے تھے۔ یہ سڑک کے بیچ میں کیسے آگئی؟ لوگ پوچھ رہے تھے۔ اس بے دھڑلے عورت کے پاؤں کہاں سے آگئے تھے۔ کس طرح وہ ایک بلی کے بچے کو بچانے کی خاطر عین سڑک کے درمیان آن پہنچی تھی۔ وہ جوں بھر میں ایک گز بھی نہ چل سکتی تھی۔ کس طرح چند لمحوں میں اس فاصلے کو طے کر کے موٹر کے پہیوں میں آگئی تھی۔

عجب سوڈنی منظر تھا وہ، وہ سپید مٹیلے سے بال، پرشکن چہرہ، بے دھڑلے جسم، سوکھے پستان اور بٹی کی گردن میں رنگین فیتہ، اور بیجا بالوں سے باہر ایسی تصویر تو غالباً پائی کا سونے بھی نہ بنائی ہوگی۔ ڈالی کے ذہن میں بھی ایسا حیران کن مرقع کبھی نہ آیا ہوگا۔ میں مسکراتے لگا۔ کیونکہ یہ رونے کا مقام نہ تھا۔

لوگ پوچھ رہے تھے۔ یہ کیسے ہوا۔ یہ کیسے ہوا؟ یقیناً یہ ایک معجزہ تھا۔

ایک معجزہ!

یقیناً یہ ایک معجزہ ہے۔ کوئی میرے دل کے اندر بار بار کہہ رہا تھا۔ ایک معجزہ۔ لیکن معجزہ یہ نہیں ہے کہ پوجانے والی کے بچے کو اپنی جان دے کر بچایا ہے معجزہ شاید یہ ہے کہ اُس نے تنہا ری بچی کو بچایا ہے۔ اس ڈاڑھی والے بزرگ کی بچی کو بچایا ہے۔ اُس ادھیڑ عمر کے درزی کی بچی کو بچایا ہے۔ پوجانے والے تمام بچوں کو بچانے کی سعی کی ہے۔ جس کی معصومیت شب و روز اُن سے چھین رہی ہے



جن کی آنکھیں شب و روز عالم ہاتھوں سے نکالی جاتی ہیں۔ جن کے سینے میں شب و روز دشمن کی گولیاں پیوست ہوتی جاتی ہیں۔

”میاؤں۔ میاؤں“

لوگ کہہ رہے تھے۔ کبھت نے ایک بلی کے بچے کو بچانے کے لئے اپنی جان

دے دی !

کبھت گداگر عورت ... !

میراجی چاہتا تھا کہ میں اُس وقت اُن لوگوں سے کچھ کہوں۔ میں کیا کہنا چاہتا تھا۔ میں بتاؤں۔ میں کیا کہنا چاہتا تھا اُن سے۔ میں اُن سے یہ کہنا چاہتا تھا۔ کہ ہاں یہ دُوبی گداگر عورت ہے۔ جسے دینا نے کچھ نہ دیا تھا۔ جسے اس کی ماں نے اپنی تخلیق پر شرمندہ ہو کر آہنی کٹہرے کے حوالے کر دیا تھا۔ جسے ایک کورمسی نے پالا تھا۔ وہ جس کی ٹانگیں نہ تھیں جس کا دھڑبے کا رہا تھا۔ جس کی کوکھا ندھی تھی۔ وہ آج مر گئی۔ ایک بچے کے لئے۔ ایک حسین خیال کے لئے، ایک سہانی اُمید کے لئے اگر یہ موت ہے تو صلیب کسے کہتے ہیں۔ زندگی کسے کہتے ہیں۔ حیاتِ جادواں کسے کہتے ہیں۔ کیا تم اس عورت کے چہرے کی مسکراہٹ نہیں دیکھ سکے۔ اس کی آنکھوں کا روشن بستم نہیں پہچان سکے۔ جو ہر وقت، ہر لمحے، ہر صدی، تاریخ کے ہر صفحے پر انسان کی محبت کے راگ گاتا ہے اور معصومیت کے اُس سرچشمے کو بچانے کی کوشش کرتا ہے جو انسان کے سینے میں شب و روز سوکھتا جاتا ہے ...

”میاؤں! میاؤں!“

ایک ایک میرے دل پر ایک عجیب کیچی سی طاری ہو گئی۔ مجھے محسوس ہوا۔  
جیسے میں بھوکا تھا۔ ننکا تھا۔ نہتا تھا۔ بے یار و مددگار تھا۔ جیسے یہ سب لوگ میری  
طرح بھوکے، ننگے، پیلے تھے اور اس گداگر عورت نے ہمیں کپڑے پہنائے تھے  
ہمارے بالوں میں کنکھی کی تھی اور ان میں لال پیلے رنگ کے فیتے سجائے تھے۔  
اور پھر اپنے سر پر بٹھایا تھا اور میں اپنے آپ سے اور ان تمام لوگوں سے جو اک  
ہجوم کی صورت میں اُس بڑھیا کے گرد جمع تھے۔ کہنا چاہتا تھا۔ اسے دیکھتے نہیں  
اسے دیکھتے نہیں ہو۔ آج محبت نے موت پر فتح پائی ہے۔ آج ظلم کا جال ٹوٹ  
رہا ہے۔ آج آزادی کا راگ بج رہا ہے۔ آج یوکرین میں دشمن پیچھے ہٹ رہا  
ہے اور معصوم بچے آگے بڑھ رہے ہیں! بلی کے بچے۔ آدمی کے بچے۔۔۔!

”میاؤں۔ میاؤں۔“

میں اُن سے یہ سب کچھ کہنا چاہتا تھا۔ یہ سب کچھ۔ لیکن میں اُس وقت کچھ  
نہ کہہ سکا۔ کیونکہ وہ لوگ اجنبی تھے۔ وہ لوگ بڑھیا کو جانتے تھے۔ وہ اسے احمق سمجھ  
رہے تھے۔ وہ لوگ ریس جانے کی تیاری کر رہے تھے۔ وہ لوگ تیوہار کی خوشیوں  
میں مگن تھے۔

اور کار کا مالک کہہ رہا تھا۔ اس حرامزادی کو آج ہی مرنا تھا۔ اسی وقت۔

اب ریس میں جانے کے بجائے تھانے میں رپورٹ کے لئے جانا پڑ گیا۔



اور پولیس کا سپاہی بھنگی سے کہہ رہا تھا۔ ارے۔ اُس جیتھڑے کو اس کمبخت بڑے  
کے سر پر ڈال دو اور اسے سڑک کے کنارے رکھ دو۔ ابھی تھوڑی دیر میں سیل گاڑی  
آتی ہوگی۔“

”کول۔ کول۔ ڈیوک۔ ڈیوک۔ سپورٹنگ ٹائمز“۔۔۔ لڑکے چیخ چیخ کر ریس کے پمفلٹ فروخت کرتے ہوئے ادھر آ رہے تھے۔ لوگ جلدی جلدی جیب سے نقدی نکال کر انہیں خریدنے لگے۔ اب ان کے ذہن میں گھوڑے، جاکی اور ٹوٹ کی تصویریں گھوم رہی تھیں۔

ایک بازاری کتا دم ہلاتے ہوئے کار کے قریب آیا۔ پہلے اُس نے دائیں طرف کے پچھلے پہنٹے کو سونگھا اور ٹانگ اٹھا کر پیشاب کر دیا۔ پھر وہ دوسرے پہنٹے کی طرف گیا۔ وہاں بھی اُس نے پیشاب کر دیا۔ پھر وہ تیسرے پہنٹے کی طرف گیا۔ وہاں بھی اُس نے ٹانگ اٹھا کر پیشاب کیا۔ پھر وہ چوتھے پہنٹے کی طرف مڑا اور پیشاب کر کے دم ہلاتا ہوا چلا گیا۔ لوگ بھی میفلٹ خرید کر جا چکے تھے۔

پولیس والا کار کے مالک کے ساتھ گاڑی میں بیٹھ گیا اور کار چل دی۔  
 سڑک کے ایک کونے میں ایک لال، پیلے، نیلے اور سب رنگوں والا جھنڈا

اُبھرا ہوا دکھائی دے رہا تھا

”میاؤں۔ میاؤں۔“

مندروں میں گھٹیاں بچ رہی تھیں۔

”کول۔ کول۔۔۔“

”ڈپوک ڈپوک۔۔۔“

”سپورٹنگ ٹائمر۔۔۔“

یہ ایک مجھے معلوم ہوا کہ میں چٹانوں کے بیچ میں کھڑا ہوں۔ دُنیا کی کوکھ  
اندھی ہو چکی ہے۔ اور آج گنپتی پو جن ہے۔۔۔۔!



# یہاں سب غلیظ ہیں

(ایک تہمتیں)

انسداد ڈرامہ

جگ موہن : نوجوان رئیس زادہ - جو شیلہ - باقونی - بے عمل - ڈروپوک - نروس  
خطیبانہ انداز گفتگو -

مبھسا - کم گو - جگ موہن کی بیوی، ہنسی اور لہجے میں طنز کی جھلک نمایاں ہے  
و نورد - جگ موہن کا دوست

انور - جگ موہن کا دوست - بھاری آواز  
منشی جی : کاغذہ - وکیل - نیم - خوشامدی - تملق پسند

یہاں سب غلیظ ہیں

پاسی :- نئے زمانے کا کسان  
سیٹھ جی :- چرانے زمانے کا رئیس - بھاری - تھکانہ لہجہ  
چھمپیا :- سیٹھ جی کی داشتہ - نوجوان - شونخ -

وقت :- سپہر  
مقام :- جگ موہن کا ڈرائنگ روم - ایک دروازہ سیٹھ صاحب کے  
دیوان خانے میں کھلتا ہے - دوسرا ریمبا کے مطالعے کے  
کمرے میں - تیسرا دروازہ ملاقاتیوں کے لئے ہے - اس  
وقت تینوں دروازے کھلے ہیں -  
(جگ موہن - ریمبا - انور اور ونود چائے پی رہے ہیں)

جگ موہن :- ہاں تو میں کیا کہہ رہا تھا انور ؟  
انور :- (چڑکر) جگ موہن بھائی - میں کئی بار عرض کر چکا ہوں کہ مجھے تمہاری  
باتیں یاد نہیں رہتیں - پھر میں تمہاری ڈائری نہیں - یادداشت  
نہیں - روزنامہ نہیں اور اس پر مصیبت یہ ہے - تم سمجھتے ہو کہ جو  
جملہ تمہاری زبان سے ادا ہوتا ہے - وہ ارسطو کی آخری تفسیر ہے -  
ریمبا :- (ہنستی ہے)



یہاں سب غلیظ ہیں

جگ موہن :- رمبھا اس میں ہنسی کی بات ہے ۔  
رمبھا :- کچھ نہیں ( کھلکھلا کر ہنس پڑتی ہے )  
جگ موہن :- پھر وہی ۔ ٹھی ٹھی ہنسی ہی ہو ۔ آخر مجھے بھی کچھ پتر چلے ۔  
رمبھا :- انور بھائی کو ان کے والد محبوبہ رکھ رہے ہیں کہ وہ انجمن خلع و ہبیوہی  
خواتین ہند کا کام چھوڑ دیں اور اینٹوں کا بھٹہ سنبھال لیں ۔ اس پر انور بھائی  
کو غصہ آ رہا ہے اور وہ غصہ اب آپ پر اتارا جا رہا ہے ۔ کیوں انور بھائی  
انور :- تمہیں چڑیل — زبیدہ نے بتایا ہوگا ؟  
رمبھا :- ( ہنستی ہے )

ولود :- یہ بھی اچھی رہی ( ہنستا ہے )  
انور :- ( ڈپرٹ کر ) تم چپ رہو رلود  
جگ موہن :- کیوں ؟ ولود کیوں چپ رہے ؟ اس ٹرمیجیڈی کے متعلق تمہارے  
بر دوست کو رائے دینے کا حق ہے ! ( وقفہ ) لیکن مجھے اس میں ہنسی  
کی کوئی بات نظر نہیں آتی ۔ میں نہیں سمجھ سکتا ۔ آخر تمہارے والد کو یہ حق  
کیسے حاصل ہے کہ وہ تمہیں اینٹوں کے بھٹے کے کاروبار میں لگا دیں ۔ تم  
مدراسٹی کے ایک تعلیم یافتہ ترقی پسند مرد ہو ۔ روشن خیال بلکہ آزاد خیال  
ہو ( آواز بلند ہوتی جا رہی ہے ) تم اپنی زندگی قوم اور ملت کے لئے وقف  
کر چکے ہو ۔ اپنے وطن کی آن لاکھوں کروڑوں معدوم و بے زبان عورتوں

کے لئے جو . . . .

رمبھا :- (بات کاٹ کر) انجمن فلاح و بہبودی خواتین ہند! (ہنستی ہے)

جگ موہن :- (غصے سے) پھر . . .

رمبھا :- معاف کرنا جگ ڈار لنگ۔ مجھے اینٹوں کا بھٹہ یاد آ رہا ہے (ہنستی ہے)

جگ موہن :- اینٹوں کا بھٹہ ہاں ہاں، انور اینٹوں کا بھٹہ تمہاری ذہانت کو

کچل کر رکھ دے گا۔ تمہاری فطری صلاحیتوں کو پامال کر دے گا۔ میں کہتا

ہوں۔ دنیا کے کسی باپ کو یہ حق نہیں پہنچتا کہ وہ اس طرح اپنے بیٹے کی

روحانی متادوں کو کچل دے۔ یہ سماج کا ظلم ہے۔ بیدا ہے! بیدا ہے

بیدا ہے!!

دونو :- (شوخی سے) تمہیں اس کے خلاف صدائے احتجاج بلند کرنا چاہئے۔ انور

انور :- (ڈپٹ کر) تم چپ رہو دونو۔

جگ موہن :- دونو کیوں چپ رہے؟ دونو بھی تمہارا دوست ہو۔ وہ بھی ایک

روشن خیال بلکہ آزاد خیال انسان ہے۔ وہ بھی اک نئے سماج کی تعمیر چاہتا

ہے۔ جہاں باپ بیٹے پر ظلم نہ کر سکے۔ جہاں وہ اُس کی امیدوں کے

ہرے بھرے نخلستان کو برباد نہ کر سکے۔ میں کہتا ہوں انو تم انکار کرو

فورا انکار کرو۔ کہدو میں اینٹوں کا بھٹہ نہیں چاہتا۔

رمبھا :- (ہنس کر) انجمن فلاح و بہبودی خواتین ہند چاہتا ہوں۔



یہاں سب غلیظ ہیں

جگ موہن :- (نہتے سے) رمبھا !

رمبھا :- (بالکل ملائم) Sorry

جگ موہن :- انکار کر دو انور۔ ورنہ تمہاری زندگی تباہ ہو جائے گی۔ نیا اخلاق اس ظلم کو چپ چاپ سہنے کی اجازت نہیں دیتا۔ زندگی ایک مقدس شے ہے اور جو والد اپنے بیٹے کی زندگی تباہ کرنا چاہتا ہے۔ دانستہ یا نادانستہ طور پر شعوری یا لاشعوری طریق پر۔ وہ خود بد اخلاق ہے اس میں تم سے کہتا ہوں آؤ۔ اگر میرا باپ مجھ سے اس قسم کی بد اخلاقی برتے تو — (اس موقع پر چھپیا گنگناتی بوٹی داخل ہوتی ہے)

چھپیا :- سانوریا ! بھریا توری — سانوریا۔ توری بھریا آ آ آ... اوہ چھوٹی سرکار ہیں۔ معاف کیجئے گا۔ میں سمجھی بڑی سرکار کا کمرہ .... جگ موہن :- سیٹھ صاحب دیوان خانے میں ہیں۔ اسی دروازے سے تشریف لے جائیے۔

چھپیا :- شکریہ۔ شکریہ۔ (سارنگیت سے) چلے آؤ۔ دولو۔ کوئی نہیں۔ اپنی ہی سرکار میں (گنگناتی بوٹی جاتی ہے) سانوریا... توری بھریا نے .... سانوریا...

جگ موہن :- ہاں تو میں کیا کہہ رہا تھا و نو دہ  
و نو دہ :- ذکر باپ کی بد اخلاقی کا ہو رہا تھا کہ —

یہاں سب غلیظ ہیں

رمبھا :- کہ چھیا جان آگئیں (ہنسی)

جگ موہن :- رمبھا۔ تم ہمیشہ یوں ہی موقع بے موقع ہنستی ہو۔

رمبھا :- معاف کر دو۔ جگ ڈارنگ۔ میں تم پر نہیں چھیا جان کے لباس پر

ہنستی تھی۔ کیا بھونڈا مذاق ہے اُس کا۔ شانے ننگے۔ سینہ ننگا۔ بلاؤز

پیچھے سے گہرا لٹا ہوا۔ عریانیت کی زندہ تصویر۔

جگ موہن :- عریانیت میں کیا بُرائی ہے ؟ تمام جانوروں میں صرف ایک انسان

ایسا ہے جو کپڑے پہنتا ہے (وقف) یہ امر خلاف فطرت ہے۔

عریانی عین فطرت کے مطابق ہے۔ میں تو زندگی کو اُس کے اصلی روپ

میں دیکھنا پسند کرتا ہوں۔

و نرد :- یعنی ننگا۔ بالکل عریاں۔

جگ موہن :- ہاں۔ عریاں۔ عریانیت میں زندگی کا صحیح اخلاق ہے جب ہم

اپنی زندگی میں اپنے قول و فعل، اپنے سماج، اپنی معاشیات، اپنے

رسم و رواج کو بالکل ننگا دیکھ سکیں گے۔ اُس وقت دنیا صحیح معزل

میں آزاد ہوگی۔ جب ظاہر و باطن میں فرق نہ ہوگا۔ جب کہنے اور کرنے

میں فرق نہ ہوگا۔ جب انسان کی معاشی، معاشری اور تمدنی زندگی پر پڑے

ہوئے سب ادواب اور کپڑے اتر جائیں گے۔ اُس وقت دنیا آزاد برگی

اور ترقی کی طرف گامزن ہوگی !



انور :- کیا ترقی ننگے سینے، ننگے شانے اور گہرے کٹے ہوئے بلاؤز سے تعلق رکھتی ہے ؟

جگ موہن :- کیوں نہیں۔ میں تو چھپیا کو داد دیتا ہوں کہ وہ ہمیشہ کم سے کم کپڑا استعمال کرتی ہے۔ آخر انسان کے جسم کی ساخت سے کون آگاہ نہیں ہے ؟ پھر اسے چھپانے سے کیا حاصل ؟ میری سمجھ میں نہیں آتا کہ انسانی جسم کی ساخت سے کس طرح بد اخلاقی پھیلتی ہے ؟ اس کا مطلب تو یہ ہوا کہ فطرت بد اخلاق ہے ! ورنہ ننگے شانے دیکھ کر آپ کے دل میں بد اخلاقی نہ عود کر آتی !

ونود :- فطرت ہرگز بد اخلاق نہیں ہے  
رمبھا :- فطرت بد اخلاق ہے ونود بھائی۔ ورنہ آپ حضرت گنج میں کپڑے کی دکان نہ کھولتے۔

ونود :- (بھٹا گئے) میں — میں — کپڑوں کی دکان کرتا ہوں — مگر —  
مگر — اس کا عریانیت سے کیا تعلق . . . . بد اخلاقی سے کیا واسطہ ؟ ..  
. . . . وہ — وہ تو میرے والد کی دکان ہے !

انور :- (چر کر) تو اینٹوں کا بھٹہ بھی تو میرے باوا کا ہے !!  
رمبھا :- (ہنس کر) اور چھپیا بھی تو جگ موہن کی نہیں۔ بڑے سیٹھی کی داشتہ ہے  
(پس منظر میں چھپیا کے گانے کی آواز سنائی دیتی ہے)

جگ موہن : (گسج کر) رمبھا !

رمبھا :- (بالکل ملائم آواز میں) معاف کرو دو جگ ڈارنگ ... مگر میں تو  
تہارے حق میں کہہ رہی تھی (وقف) آہ ! یہ غزل تم نے سُنی۔ چھیا کبھی کبھی  
تو دل تڑپا دیتی ہے (سرگوشی سے) ذری یہ دروازہ تو کھول دو چپکے  
(اب چھیا کے گلے کی آوازاں سنائی دیتی ہے)

چھیا :- ۛ

نہ شعور میں جوانی، نہ خیال میں روانی

کوئی سن کے کیا کرے گا مری دکھ بھری کمانی

تری زندگی حقیقت، مری زندگی فسانہ

وہ خبر دکی تنگ ظنی، یہ جنوں کی سبکدانی

ہے دل کا داغ دائم کہ جھلک ہی ہے اس میں

ترے مہر کی تمنا، ترے قہر کی نشانی

مجھے اور زندگی دے کہ ہے داستان ادھوری

مری موت سے نہ ہو گی مے غم کی توجہ جانی

(ندیم)

سیٹھ جی :- (دوسرے کمرے سے بلند آواز میں) دروازہ بند کر دو جگ موہن  
دروازہ بند کر دو۔



(جگ موہن آہستہ آہستہ دروازہ بند کرتا ہے۔ چھپا کی آواز فیڈ آؤٹ ہوتی جاتی ہے)

الورہ۔ (طنزاً) دروازہ بند کر دو۔

ونود۔ (طنزاً) دروازہ بند کر دو کہ چھپا کا رہی ہے

رمبھا۔ (طنزاً) چھپا جو عریانیت پسند ہے

الورہ۔ (طنزاً) چھپا جو طوائف ہے۔

جگ موہن۔ (دروازہ بند کر کے) مجھے طوائفیت پسند نہیں مگر یہ سیٹھو جی کی

پرائیویٹ زندگی ہے۔ میں انہیں کیسے سمجھاؤں؟ اور میں یہ حق بھی نہیں

رکھتا کہ اُن کی پرائیویٹ زندگی میں دخل دوں۔ میں کسی انسان کو یہ حق

نہیں دیتا کہ وہ دوسرے انسان کی پرائیویٹ زندگی میں دخل دے۔

اسی لئے تو میں الورہ سے کہتا ہوں کہ وہ اینٹوں کا بھٹہ...!

ونود۔ پھر وہی اینٹوں کا بھٹہ!

الورہ۔ (چر کر) ارے بھئی۔ ایک بار تم نے کہہ دیا۔ میں نے سن لیا۔ مگر تم ہو

کے چلے جاتے ہو۔ بڑے جھگٹی ہو۔ جگ موہن۔ بھیا میں ضرور آبا سے لڑوں گا

ضرور لڑوں گا۔ اینٹوں کے بھٹے پر کام کرنے نہیں جاؤں گا۔ نہیں جاؤں گا

.... (وقف) مگر ایک بات تم سے پوچھنا چاہتا ہوں۔ کیا تمہارے والد

کی پرائیویٹ زندگی تمہاری پرائیویٹ زندگی پر اثر انداز نہیں ہوتی؟

جگ موہن :- بالکل نہیں۔ میرا ذہن۔ میری تعلیم، میرا اخلاق پتاجی سے بالکل الگ ہے۔ مختلف ہے۔ مجھے طوائفیت سے پرانے سائنسی نظام سے کوئی تعلق نہیں۔ میں تو طوائفیت کو مٹا کر عورت اور مرد دونوں کو برابر کا درجہ دینا چاہتا ہوں۔ میں تو ایک ایسا سماج چاہتا ہوں۔ جہاں طوائف کا وجود ہی نہ ہو۔ جہاں کوئی کسی پر ظلم نہ کر سکے۔ جہاں سب برابر ہوں۔ انور بھائی۔ تم میرے قول فعل میں کبھی تضاد نہ پاؤ گے۔ یہ فلسفہ زندگی میری حیات کا جزوِ عظیم ہے۔

رمبھا :- (تالی پٹتے ہوئے) Hear! Hear

جگ موہن :- (آپے سے باہر ہو کر) بس اب تم — اپنے کوے — میں چلی جاؤ!

رمبھا :- (بھولپن سے) ڈارلنگ! میں تو تمہیں شاباش دے رہی تھی۔ جگ موہن :- ہاں تو — وہ تو سب ٹھیک ہے۔ مگر تم بس اب یہاں سے چلی جاؤ (نرمی سے) دیکھو۔ آج شام کو ہمیں Vinotehka بھی دیکھنا ہے۔ بڑی خوبصورت تصویر ہے اور اس سے پہلے لیڈی منگیر کے ہاں چائے بھی ہے اور — اس وقت ساڑھے پانچ ہیں۔ جاؤ لباس تبدیل کر آؤ۔ ڈارلنگ!

رمبھا :- اچھا — تو — انور بھائی۔ رخصت (وقفہ) وہ اینٹوں کا بھٹ کہاں ہے



۔ یہاں سب غلط ہیں

انور :- دلپ پور میں، یہاں سے بیس کوس پر  
رمبھا :- کسی دن میں اور جگ موہن تم سے ملنے آئیں گے دہاں !  
انور :- شکریہ ۔ ایں ۔ مگر سنئے تو میں تو دہاں نہیں جا رہا ....  
رمبھا :- (دور سے) گڈ بائی

انور :- بھابی بھی عجیب باتیں کرتی ہیں !  
(منشی جی اور پاسی کسان اندر داخل ہوتے ہیں)  
منشی جی :- اے حضور ۔ یہ پاسی کسان ہے ۔ دھتے گاؤں کا کھیا !  
پاسی :- (پوربی لہجے میں) رام رام چھوٹی سرکار !  
جگ موہن :- (لاپرواہی سے) رام رام سے (منشی جی) اے سیٹھ جی کے  
پاس لے جاؤ !  
منشی جی :- حضور سیٹھ صاحب تو اس وقت مل نہیں سکتے ۔ آپ جانتے ہیں ۔

ہی ہی ہی !!!  
جگ موہن :- (رکھائی سے) ادھ ہاں ۔ اچھا بتا ۔ تو کیا کہنا چاہتا ہے !  
منشی جی :- غریب پرور ۔ یہ اپنے گاؤں کا کھیا ہے ۔ گاؤں والے اب کے  
لگان نہیں دینا چاہتے ۔ ہی ہی ہی !  
جگ موہن :- (حیرت سے) لگان نہیں دینا چاہتے !  
پاسی :- (پوربی لہجے میں) سرکار اب کے فصل نہیں ہوئی ۔ بارش کی ایک بوند

یہاں سب فلیٹ ہیں

نہیں برسی۔ لگان کہاں سے دیں سرکار۔ اس دفعہ معافی مل جائے۔ تو  
اگلی بار سب کچھ چکا دیں گے سرکار۔

جگ موہن :- لیکن لگان کیسے معاف ہو سکتا ہے ؟ کم از کم میں اس معاملے میں  
کیسے دخل دے سکتا ہوں سیٹھ جی جانیں۔

پاسی :- سرکار آپ ہمارے چھوٹے راجہ ہیں۔ آپ کی تعریف ہم نے بہت سنی  
ہے۔ آپ سب کو برابر سمجھتے ہیں سرکار۔ گاؤں میں آپ کے دھرم کی بہت

چرچا ہے۔ سرکار آپ ظلم کے خلاف ہیں۔ ہم غریبوں کے مافی باپ ہیں !  
جگ موہن :- لیکن لگان کا معاملہ اور ہے پاسی !

منشی جی :- یہی میں بھی اسے دوپہر سے سمجھا رہا ہوں۔ مگر یہ کچھ سمجھتا ہی نہیں حضو  
نکدہ ہر کس بقدر بہت اوست۔

جگ موہن :- (چونک کر) کیا کہا ؟

منشی جی :- جی کچھ نہیں ! فارسی کا ایک محاورہ تھا !

جگ موہن :- (مسکرا کر) منشی جی۔ آپ بھی پڑے اولڈ فیشنڈ

ہیں !

منشی جی :- (آہ بھر کر) جی ہاں سرکار۔ وہ زمانہ لد گیا

پاسی :- تو لگان معاف نہیں ہو گا ؟

منشی جی :- تمہارا لگان معاف کر دیں تو ہمارا کام کیسے چلے پاسی !



یہاں سب غلط ہیں

پاسی :- تم چپ رہو جی۔ میں اپنی سرکار سے پوچھ رہا ہوں! سرکار؟  
جگ موہن :- نہیں پاسی زندگی کی ایک چول بلا دینے سے ساری زندگی نہیں  
بدل جاتی۔ مہتیں لگان دینا ہوگا۔ ہمیں لگان لینا ہوگا۔ اس وقت تک جب  
تک کہ زمانہ نہ بدل جائے۔ انسانیت نہ بدل جائے۔ اخلاق نہ بدل جائے!  
پاسی :- مگر زمانہ کون بدلے گا سیٹھ صاحب! سرکار آپ ہی بدلیں تو بدلیں (فضر)  
بڑی اُمید لے کر آئے تھے ہم!

جگ موہن :- ہم اکیسے لگان معاف بھی کر دیں تو اس سے کچھ نہ ہوگا۔ جب تک  
تاریخ کا بھاؤ نہ بدل جائے۔

پاسی :- تاریک کا بھاؤ؟ رکھ کا بدو سنا تھا۔ گندم، جوار، باجرے کا بھاؤ سنا  
تھا۔ پر تاریک کا بھاؤ؟ کیا کہہ رہے ہیں آپ سرکار؟  
فشی جی :- جلو پاسی کسان۔ تکرار فضر ہے۔ ہم دونوں اولڈ فیشنڈ ہیں۔

ہی، ہی، ہی!!!

پاسی :- (جاتے جاتے) بڑی اُمید لے کر آئے تھے۔۔۔ رام رام سرکار۔۔۔  
جراگور (غور) سے دیکھئے گا سرکار۔ دو چار دن میں کہیں تاریک کا بھاؤ  
اوپر نیچے نہ ہو جائے۔ (چلا جاتا ہے)

(انور اور ونود دونوں ہنس رہے ہیں)

جگ موہن :- (اُداس لہجے میں) تم ہنس رہے ہو۔ میرا دل رو رہا ہے۔

## یہاں سب غلیظ ہیں

انور :- اچھا بھئی جگ موہن۔ خدا تمہیں خوش رکھے۔ دلچسپ آدمی ہو سہم چلے۔  
جگ موہن :- کہاں ؟

انور :- وہیں۔ اینٹوں کے بھٹے پر !

جگ موہن :- ایں ! تو — تم نے فیصلہ کر لیا

انور :- ہاں بھئی۔ دیکھ لیا۔ ایک آدمی کی زندگی دوسرے آدمی کی زندگی پر ضرور  
اثر انداز ہوتی ہے۔۔۔ اچھا رخصت !

ونود :- ٹھہرو۔ میں بھی چلتا ہوں !

جگ موہن :- تم بھی ؟ کہاں چنے۔

ونود :- کپڑوں کی دکان پر اعریائیت ڈھانپنے کے لئے (ہنستا ہے) اچھا  
رخصت !

(انور اور ونود چلے جاتے ہیں (وقف) رمبھا آتی ہے)

رمبھا :- سب چلے گئے۔

جگ موہن :- (اُداس لہجے میں) ہاں سب چلے گئے۔ اپنے آدرش کو چھوڑ کر  
غلیظ، گندی، پرانی زندگی میں واپس چلے گئے۔

رمبھا :- (آہستہ سے) یہاں سب گندے ہیں ! یہاں سب غلیظ ہیں !

جگ موہن :- کیا کہا (وقف) ایں — رمبھا ! یہ تم نے کیسا بلاؤز پہنا ہے !  
رمبھا :- (ملاٹم) خوبصورت ہے نا۔



یہاں سب فلیط ہیں

جگ موہن :- خوبصورت و شانے ننگے میں - گہرا کٹا ہوا ہے اور سینہ بھی . . . !!  
رمبھا :- (ملاٹم) تم تو زندگی کو اس کے اصلی روپ میں دیکھنا پسند کرتے ہو :-  
جگ موہن :- (غصے سے) مگر یہ تو عریانی ہے :-  
رمبھا :- (بہتی) تم تو عریانی پسند کرتے ہونا جی !  
جگ موہن :- (خفا) پسند کرتا ہوں - دوسری عورتوں میں - اپنی بیوی میں نہیں -  
رمبھا :- (ہنس کر بھولپن سے) تو یہ بلاؤز اتار دوں ؟  
سیٹھ جی :- (فوراُ دور سے آواز بلند) جگ موہن ! . . . جگ موہن ! (قرب  
آکر) جگ موہن بیٹا - کہاں چلے . . . !  
(دیوان خانے سے نکل کر سیٹھ جی ڈرائینگ روم میں آگئے ہیں)  
جگ موہن :- پتا جی - وہ لیڈی رامنگیر کے ہاں آج چائے ہے -  
سیٹھ جی :- ارے ہاں ٹھیک . . . ٹھیک . . . وہاں ضرور جاؤ - اور سناؤ  
سر رامنگیر سے اینٹوں کے بھٹے کے بارے میں ضرور گفتگو کرنا - سنا ہے - وہ  
ٹھیکہ تمہارے دوست انور کے والد کو ملنے والا ہے - لیکن اگر تم کو شش  
کرو . . . .

جگ موہن :- بہت اچھا - پتا جی !  
(رمبھا اپنے کمرے کی طرف جا رہی ہے سیٹھ اس کی طرف مڑ کر  
کہتا ہے)

یہاں سب فلیٹ ہیں

سیٹھ جی :- کہاں جا رہی جو بیٹا ؟  
رمبھا :- رک کر، جی ابھی آئی !

( چلی جاتی ہے )

سیٹھ جی :- (جگ موہن سے راز دارانہ لہجے میں تنہا کر) ہی ہی۔ آج رنبھا بھی  
وہی بلاؤز پہنے تھی جو چھپانے پہنا ہوا تھا۔ مظلوم ہوتا ہے۔ دونوں کا  
درزی ایک ہے (ہنستا ہے) جگ موہن۔ کتنی عجیب بات ہے۔ کہ  
آج کل شریف زادیاں طوائف دکھائی دیتی ہیں اور طوائفیں شریف ادیاں  
(بے اختیار ہنستا ہے)

جگ موہن :- ( غصے کو دباتے ہوئے ) رنبھا۔ وہ بلاؤز تبدیل کرنے گئی  
ہے پتا جی۔

سیٹھ جی :- ارے بھئی ! تم ناراض ہو گئے۔ میں تو مذاق کر رہا تھا (وقفہ) دیکھو  
تم رنبھا کی باتوں میں زیادہ دخل نہ دیا کرو۔ ہر شخص کی اپنی پرائیویٹ زندگی  
ہوتی ہے۔ رنبھا جس طرح کا لباس چاہے پہن سکتی ہے۔ وہ اپنے لباس کو  
تم سے بہتر سمجھتی ہے۔ سنا !

جگ موہن :- جی

سیٹھ جی :- (منشی جی کو اندر آتے دیکھ کر) کیا بات ہے منشی جی !  
منشی جی :- جی وہ — دیکھو گاؤں کا مکھیا کھڑا ہے کب سے۔ لگان معاف کرنے



یہاں سب غلیظ ہیں

کے لئے۔ کہتا ہے اب کے بارش نہ ہونے کی وجہ سے فصل نہیں ہوتی۔  
جگ موہن :- (سختی سے) میں نے انکار کر دیا ہے پتا جی  
سیٹھ جی :- بارش نہیں ہوتی ہے۔ تو آدھا لگان معاف کر دیتے بیٹا ....  
یہ ریاست کا معاملہ ہے۔ کبھی سختی، کبھی نرمی۔ یہی قاعدہ ہے یہاں ہمیشہ  
موقع و محل دیکھ کر کام کرنا چاہئے! بیٹا .... (رمبھا آتی ہے) لو وہ  
رمبھا بلاؤز تبدیل کر آئی!

منشی جی :- جی چھوٹی سرکار تو! —  
سیٹھ جی :- ہاں میں جانتا ہوں۔ جگ موہن بڑا اولڈ فیشنڈ ہے۔ باتیں بہت  
بناتا ہے۔ (جگ موہن کا شانہ چھیک کر) مگر ہے آخر اپنے باپ کا بیٹا!  
(ہستہ ہے)

رمبھا :- (بہت آہستہ سے) یہاں سب گنہ گے ہیں۔ یہاں سب غلیظ ہیں!  
جگ موہن :- کیا کہا  
رمبھا :- کچھ نہیں۔ (ہنستی ہے)  
جگ موہن :- پتا جی آپ رمبھا کو سمجھا دیجئے۔ بونہی موقع بے موقع، ہنستی ہے  
(رمبھا کھلکھلا کر ہنستی جاتی ہے)

فیڈ آؤٹ





# گواہ

مرحوم کے متعل تم کیا جانتے ہو؟  
 مرحوم بہ حق مغفرت کو بے عجب آزاد مرد تھا۔  
 مرحوم کا نام کیا تھا؟  
 مرحوم کا نام رام بیجا۔ خدا بخش۔ گوردیال سنگھ۔ اینتھی لال، ابراہیم،  
 تلمک پاؤ۔ کرکمن تھا۔ لیکن مرحوم مرتے وقت صرف مرحوم ہو کر رہ گئے تھے۔  
 مرحوم کی عمر کیا تھی؟  
 مرحوم بچوں میں نہتے۔ جوانوں میں جوان اور بوڑھوں میں بیٹھ کر بوڑھے بن  
 جاتے تھے۔ اس لئے آج تک اُن کی عمر کا صحیح اندازہ نہیں ہو سکا۔ ہاں قیاس

غالب ہے کہ مرحوم کو موت کے ظالم ہاتھوں نے ہم سے بے وقت بھین لیا۔  
مرنے کی اُن کی عمر نہ تھی۔ مرحوم کی عمر کے متعلق اس سے زیادہ کسی کو معلوم نہیں  
مرحوم کے اوصاف و فضائل بیان کر دے۔

مرحوم کے اوصاف محسنہ "اور فضائل" حمیدہ "تھے۔ اس کے علاوہ وہ  
فرشتہ سیرت "۔ "نیک طینت" اور "مرجان مرغ" بھی تھے۔ قدرت نے انہیں  
بہترین "ادبی ذوق" سے متصف کیا تھا۔ لیکن افسوس کہ فلک کج رفتار نے ...  
اچھا۔ اچھا۔ اب یہ بتاؤ کہ مرحوم کا عملیہ کیا تھا۔

مرحوم بڑے گورے چٹے۔ وجہہ۔ دوہرے بدن کے آدمی تھے۔ کہتے  
ہیں کہ بچپن میں مرحوم ایسا خوبصورت بچہ سارے شہر میں نہ تھا۔ جوانی میں مرحوم  
ایسا گرو جو ان پیراں لے کر ڈھونڈے سے نہ ملتا تھا۔ بڑھاپے میں اُن کے چہرے  
پر ایسا نور برستا تھا کہ اُن کی طرف دیکھنا بھی محال ہو چلا تھا۔ مرتے وقت لوگ دُور میں  
یا خود میں لگا کر دیکھتے تھے۔ جلال کا یہ عالم تھا۔ اس کے علاوہ مرحوم کا چہرہ  
سنو لایا ہوا تھا بلکہ سیاہ تھا۔ آنکھیں بڑی بڑی اور سیاہ اور چہرہ کتابی تھا جس سے  
فطری ذہانت کا اظہار ہوتا تھا۔

مرحوم کا باطن کیا تھا؟  
مرحوم کے ظاہر اور باطن میں کوئی فرق نہ تھا۔  
مرحوم کہاں رہتے تھے؟



مرحوم اسی کرۂ ارض پر رہتے تھے۔ لیکن جب مر گئے تو خدا آشیانی ہو گئے۔  
مرحوم کی عادات کے بارے میں تم کچھ کہہ سکتے ہو؟  
مرحوم بڑے وضعدار تھے۔ وضعداری کو نبھاتے نبھاتے مرحوم ہو گئے۔  
بچوں اور جوانوں سے بڑی شفقت و محبت سے پیش آتے تھے اور بزرگوں کا احترام  
کرتے تھے۔ لیکن ان میں خودداری نہایت تھی۔ اس لئے کبھی گھر سے باہر نہ نکلتے  
تھے۔ مرحوم بڑے فیاض تھے۔ لیکن انوس کہ غریبی نے ان کے اس جوہر کو چنپنے  
نہ دیا۔ پھر بھی وہ اپنی سی کر گزرتے تھے۔ مرحوم جھونپڑے میں رہتے تھے، بنگلے میں  
رہتے تھے۔ محل میں رہتے تھے۔ لیکن جہاں کہیں بھی وہ رہتے تھے۔ ہمیشہ خدا کو  
یاد کرتے تھے۔ مرحوم بڑے خوش گفتار تھے۔

خوش گفتار؟

جی ہاں۔ جب مرحوم بات کرتے تھے تو ان کے منہ سے پھول جھڑتے تھے  
کیا انہوں نے اپنے منہ کے اندر پھولوں کے گلے چھپا رکھے تھے۔  
جی ہاں۔ اور اس کے علاوہ جب وہ ہنستے تھے تو موتی برستے تھے  
آپ نے کتنے موتی چھنے؟

ہزاروں! لاکھوں!!

تو پھر تو آپ بہت امیر بن گئے ہوں گے۔ کتنا انکم ٹیکس دیتے ہیں آپ۔  
جی کچھ بھی نہیں۔ وہ سارے موتی میں نے مار میں پر دکر مرحوم کی قبر پر

پڑھا دیئے۔

اچھا تو کیا وہ دفنائے گئے تھے؟  
جی ہاں، وہ دفنائے گئے تھے۔ جلائے گئے تھے۔ بہائے گئے تھے۔ پھا  
پر لٹکائے گئے تھے۔ ان کے جسم کا گوشت و پوست چیل کوڑوں نے کھا لیا تھا۔  
لیکن مرتے وقت ان کے چہرے پر ایسی مسکراہٹ تھی۔ گویا زندگی نے موت پر  
فتح پالی ہو۔

مرحوم کا رویہ شہر کے لوگوں کے ساتھ کیسا تھا؟  
مرحوم کی نظروں میں امیر و غریب، تاجر و گدا، عورت اور مرد سب برابر تھے۔  
وہ ہندو اور مسلمانوں کو ایک آنکھ سے دیکھتے تھے۔ کالے اور گورے۔ بھنگی اور بھین  
کی تفریق سے واقف نہ تھے۔ تعصب تو انہیں جھوٹا نہیں گیا تھا۔ اس کے علاوہ  
انہیں نیک و بد کی بھی تمیز نہ تھی۔

مرحوم کا اٹھنا بیٹھنا کن لوگوں میں تھا؟  
مرحوم بڑے آزاد، لاابالی، فقیر فش آدمی تھے۔ اس لئے اکثر اکیلے ہی رہتے  
تھے۔ اور چرس کا دم لگاتے تھے۔ انہیں کردہاتِ دنیا سے نفرت تھی۔ اس لئے  
زندگی میں بہت کم لوگوں نے ان سے راہ و رسم پیدا کی۔

مرحوم کے دشمنوں کو تم جانتے ہو؟  
بڑی اچھی طرح سے۔ مرحوم کا سارا شہر دشمن تھا۔



اور جب وہ مرے تو۔

تو وہ اخبار بھی جنہوں نے زندگی بھر ان کے لئے ایک سطر نہ لکھی۔ پانچ کالی  
سرخ چھاپ رہے تھے۔

جگہ جگہ کھا ہوا تھا "آہ مرحوم۔"

مرحوم نے کبھی کسی سے عشق کیا؟

مرحوم کو صرف خدا سے عشق تھا۔

مرحوم کیا پیتے تھے؟

قرض کی پیتے تھے مئے۔

پھر؟

پھر ایک دن ان کی ناقہ مستی رنگ لے آئی اور وہ بد حال و مفلوک الحال  
ہو گئے اور اُبڑے دیار میں رہنے لگے۔

اُس وقت تم ان کے ساتھ تھے؟

جی نہیں۔ میں صرف اُن کے جنازے میں شریک ہوا تھا۔

مرحوم کا اپنے ملک کے بارے میں کیا خیال تھا؟

مرحوم کو اپنے ملک سے بڑی محبت تھی۔ لیکن افسوس کہ ملک نے ان کی

قدر نہ کی۔ قوم نے ان کو نہیں پہچانا۔ ہاٹے افسوس۔

مرحوم کا دل کیسا تھا؟

مرحوم کا دل بڑا احساس تھا۔ مرحوم کا دل ایک شفاف آبگینے کی طرح تھا۔ مرحوم کسی دوسرے کو تکلیف میں دیکھ کر خوش نہ ہو سکتے تھے۔ مرحوم کا دل چوٹ کھایا ہوا تھا۔ ایک کافر ادا نے انہیں ایسا چر کر دیا کہ وہ اسے عمر بھر نہ بھلا سکے اور آخر اسی رنج میں گھل گھل کر جان دے دی۔

اس عورت کا کیا نام تھا؟

مرحومہ! خدا بخشے بڑی سلیقے والی تھی۔ اُس کے حسن و جمال کا شہرہ۔  
مرحومہ کی نہیں مرحوم کی بات کرو۔ یہ بتاؤ کہ مرحوم کیا کرتے تھے؟  
مرحوم سب کام کرتے تھے۔ وہ شاعری کرتے تھے۔ فوج میں بھرتی تھے۔ کلر کی کرتے تھے۔ ہل جوتے تھے۔ دوکانداری کرتے تھے۔ مزدوری کیتے تھے۔ چار پائیاں بنتے تھے۔ پان کی دوکان کرتے تھے۔ تانگہ چلاتے تھے۔  
مرحوم مصنف تھے، مرحوم پبلشر تھے۔ مرحوم دلال تھے۔ مرحوم کوکین فروش تھے۔ لیکن مرحوم جو کام بھی کرتے تھے۔ اُسے حدِ کمال تک پہنچا دیتے تھے۔  
مرحوم نے اپنی زندگی میں سب کام کئے۔ لیکن جب وہ مرے تو صرف ہچکیاں لے رہے تھے۔ اور اُن کے اعزہ و اقارب ان کے سر ہانے کھڑے رو رہے تھے۔

مرحوم کس طرح مرے؟

مرحوم انتقال فرما کر اس دارِ فانی سے رخصت ہو گئے اور پھر ان کی روح



قصہ منصری سے پرواز کر گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ ط

مرحوم کا ثانی کون ہے؟

مرحوم کا ثانی روئے زمین پر کوئی نہیں۔

مرحوم کی جگہ کون پرکھے گا؟

مجھے تو اُن کی جگہ پر کرنے والا کوئی نظر نہیں آتا۔ حضور پر نور کی بستی

کے سوا مجھے تو —

اچھا — اچھا۔ اب تم جاسکتے ہو۔

شکریہ۔

ٹھہرو — ٹھہرو — ایک سوال رہ گیا۔ تم مرحوم کو کب سے

جانتے ہو؟

میں؟ میں مرحوم کو اُس دن سے جانتا ہوں۔ جس دن انہیں موت

آئی اوروہ — مر گئے۔ آہ!

مرحوم! کیا بناؤں۔ ع

”خدا بخشنے بھیت سی خوبیاں تھیں مرنے والے ہیں“





# ردی

تعریف :-

یہ غلط ہے — کہ ہر بُری اور ذلیل شے کو ردی کہتے ہیں۔ دراصل ردی صرف  
اُسی شے کو کہا جاتا ہے۔ جو ردی ہو اور یہی ردی کی تعریف ہے  
مثال :-

یہ مضمون کیسا ہے ؟ ردی !

یہ افسانہ نگار کیسا ہے ؟ ردی ! (مؤذن مرحبا بروقت بولا۔ تری آواز۔)

ردی !

یہ ڈاکٹر کیسا ہے ؟ ردی !

یہ کپڑا کیسا ہے ؟ ردی !

یہ کھیل کیسا ہے ؟ ردی !!

یہ کاغذ کیسا ہے ؟ ردی !!!

یعنی اگر بُری سے بُری شے کی بُری سے بُری حالت دکھانی مقصود ہو۔ تو بھی اُسے ردی ہی کہیں گے۔ ردی نہ گھٹانے سے گھٹتی ہے نہ بڑھانے سے بڑھتی ہے۔ بلکہ ہر جگہ، ہر حالت میں ردی ہی رہتی ہے۔ اگر ردی میں ردی جمع کر دیجئے۔ تو کل میزان ردی ہوگی۔ اگر ردی میں سے ردی نکال لیجئے تو بقایا پھر ردی ہے اگر ردی کو ردی سے ضرب دیجئے تو حاصل ضرب ردی ہے۔ اگر ردی کو ردی پر تقسیم کیجئے۔ تو بھی آخر ردی حاصل ہوگی۔ ردی کا ذواضغاف اقل بھی ردی اور ردی کا عاِد اعظم بھی ردی۔ اور دنیا میں یہ فخر صرف ردی ہی کو حاصل ہے ! گوہِ ردی بھی ماوے کی طرح اُٹل ہے۔ ایک ہی صفت، ایک ہی وزن، ایک ہی خوبی کی مالک ہے۔ . . . ردی !

جنگ سے پہلے ردی کی حالت غیر تھی۔ ہر شخص اس سے نفرت کرتا تھا۔ ردی کا نام ذہن میں آتے ہی زندگی کے تمام گھناؤنے پہلو اپنے بد صورت نگار خانوں کو لئے تخیل میں آجود ہوتے تھے۔ ردی کا ذکر آتے ہی اُن کباڑ خانوں کی یاد تازہ ہو جاتی تھی۔ جہاں پر کرم خودہ کتابیں ٹہنیں کے ٹوٹے ہوئے بتے، اکوڑ، سرنگی، قصویریں دالے رسالے اور اخبار، ہینپی کے ٹوٹے ہوئے برتن، مرمر کے شکستہ بُت، میزب



جنہیں دیکھ چاٹ گئی تھی اور مٹھے ہوئے ربڑ کی توئیں جن میں کسی زمانے میں گورمہ بانی  
 بھرا جاتا تھا۔ رکھی رہتی ہیں یا پسناری کی وہ دکان جہاں ہندی کے انبارمونٹ اپورٹ  
 کی چوٹی کی طرح بلند ہوتے اور وارپنی اور قہوہ اور الاچی اور نمک پسا ہوا پکنا۔ ردی  
 کے ساتھ ہمیشہ ردی چیزوں کا خیال آتا تھا۔ دراصل یہ ردی کی خاصیت ہے۔ اس کا  
 کیمیائی عمل یہ ہے کہ جس چیز کو چھوتی ہے۔ اسے بھی ردی بنا دیتی ہے۔ اس لحاظ  
 سے یہ ایک طرح کا پارس پتھر ہے۔ میں نے ہزار بار کوشش کی۔ لیکن ردی دیکھ کر  
 یا ردی کا خیال کرتے ہوئے بھی میرے ذہن میں کبھی مٹے خوش رنگ، لب لعلین،  
 سنبل وریحان، چشم آہو کی یاد تازہ نہیں ہوتی۔ اگر یاد آئی بھی تو باسی پکڑیوں کی  
 مٹھے سے شامی کباہوں کی، یا اُس پرانے جوتے کی جسے میں موچی کے پاس کئی بار  
 مرمت کرنے لے جاتا ہوں۔ اس پر میری یہ بہت کہ ردی کی تعریف میں مضمون لکھ  
 رہا ہوں۔ میری جرات کی داد دیجئے۔ فریاد کی کو کبھی بھی اس کے مقابلے میں پہنچ  
 یعنی بالکل ردی ہے!

موجودہ عالمگیر جنگ سے پہلے نہ صرف ردی مضمون لکھنے والوں یا ردی پر مضمون  
 لکھنے والوں کی حالت غیر تھی۔ بلکہ ردی کے متعلق کسی قسم کی تجارت کرنے والوں کا  
 حال پتلا تھا۔ مجھے معلوم ہے کہ جب میں ہینے کی ہر پندرھویں کو جیب ٹوٹا اور  
 جیب میں سگریٹ کے بھی پیسے نہ پاتا تو ناچار ردی کا رخ کرتا۔ اُس وقت منوں  
 ردی بیچ کر بھی سگریٹ کے پیسے حاصل نہ ہوتے تھے۔ بہت بڑا تو ایک پکیٹ خرید لیا

کوئٹہ کا، اس شان سے گویا حاتم طائی کی قبرلات ماردی۔ میرا مطلب ہے۔ ردی ماردی اور اگر ردی بیوی کے ہتھے چڑھ گئی تو وہ ننھے کے لئے جھنجھنا خرید لیتی تھی اور ایک بار تو شاید ربڑ کی سالم گڈیا ردی کے عوض میں لی تھی۔ لیکن اگر دیکھا جائے تو جھنجھنے اور ربڑ کی گڈیا سے زندگی کا سودا نہیں کیا جاسکتا۔ اس لئے ردی کی تجارت میں کوئی خاص نفع نہ تھا۔ ردی بیچنے والوں کا بازار الگ تھا۔ وہاں اکثر چوہوں کی بہتات رہتی۔ انہیں کوئی عزت کی نگاہ سے نہ دیکھتا تھا۔ میرا مطلب ردی بیچنے والوں سے ہے۔ چوہوں سے نہیں۔ کباڑیئے اور میونسپل کمٹی کی کوراکر کی لاری کا ڈرائیور اور گلی گلی ردی بیچنے والے تو خیر بُرے تھے۔ لیکن ہم لوگ بھی جو کبھی کبھار ردی بیچتے تھے۔ بُری نظروں سے دیکھے جاتے تھے۔ کمینہ، کم ظرف، خسیس، ردی تک بیچ ڈالتا ہے۔ اور اس قسم کے القاب سے یاد کئے جاتے۔ جنگ سے پہلے میں اگر یہی ردی پر مضمون لکھتا۔ تو ایڈیٹر فوراً اسے ردی کی ٹوکری میں پھینک دیتا جو عموماً ایڈیٹر کی میز کے نیچے اُس کے قدموں میں رکھی ہوتی ہے کہ عورت اور ردی کا یہی ٹھکانہ ہے اور ردی پر جو مضمون ہو۔ اُس کا حشر بھی یہی ہونا چاہیئے۔

لیکن یہ سب جنگ سے پہلے کی باتیں ہیں۔ اب حالات بدل گئے ہیں۔ اب صرف اچھے مضمون ردی کی ٹوکری میں پھینکے جاتے ہیں اور ردی کی ٹوکری بھی میز کے نیچے نہیں بلکہ میز کے اوپر ایڈیٹر کے سامنے رکھی رہتی ہے اور ردی کا ایک ایک کٹہرہ



اس میں احتیاط سے گن کر ڈالا جاتا ہے۔ بینک کا منیجر بھی نوٹوں کو اس احتیاط سے نہیں گنتا کہ جس احتیاط سے یہ ردی گنی جاتی ہے۔ خدا بارہ برس کے بعد ردی کی بھی سنتا ہے۔ بلکہ بیس برس ہی سمجھتے۔ کیونکہ پچھلی جنگ عظیم غالباً ۱۹۱۸ء میں ختم ہوئی تھی۔ کچھ ٹھیک طرح سے یاد نہیں۔ حساب کر لیجئے۔ ہم نے اگر تاریخ کا مطالعہ کیا ہوتا تو کیا ردی پر ہی مضمون لکھتے؟

جنگ میں عموماً یہ ہوتا ہے کہ چیزیں ہنگی ہو جاتی ہیں اور آدمی سستے ہو جاتے ہیں۔ چاہے یہ جنگ سر یاہ دارانہ نظام کے خلاف ہو یا جمہوریت کے خلاف یا فسطائیت کے خلاف یا جاگیرداروں کے خلاف۔ جنگ کا یہ ایک ایسا اقتصادی پہلو ہے جس کا سیاست سے کوئی تعلق نہیں۔ یہ امر اتنا ہی آسان اور بدیہی ہے جیسے دو اور دو چار ہوتے ہیں اور نو دو گیارہ ہوتے ہیں اور جنگ میں صرف ہند سے ہی نہیں بلکہ لوگ بھی نو دو گیارہ ہو جاتے ہیں۔ لیکن خیر ہر جنگ میں یہ قربانی ناگزیر ہے۔ اس قربانی کے بغیر ظلم کا مقابلہ نہیں کیا جاسکتا۔

اسی لئے انسان کو ہنگائی بھی ایک حد تک گوارا ہو جاتی ہے۔ لیکن ایک حد تک، اور جب ہنگائی اس حد سے تجاوز کر جائے تو بڑی مضحکہ خیز بات بن جاتی ہے عموماً اس مضحکہ صورت کو جنگی مزاح کے نام سے پکارا جاتا ہے۔ مثال کے طور پر ایک مضحکہ صورت تو یہ ہے کہ آدمی سترہ روپے میں بکتا ہے اور جوٹا اٹھا رہے ہیں۔ اور ایک اچھا جوٹا اڑتالیس روپے میں۔ پہلے اڑتالیس روپے میں ایک بھینس

آتی تھی۔ اب اتنے روپوں میں تین آدمی بکتے ہیں۔

کوئلہ لیجئے۔ کوئلے کا بھاؤ جو بڑھنے لگا تو گیہوں کے برابر ہو گیا۔ بازار جیسے  
تو کوئلہ بھی اسی بھاؤ میں مٹا ہے جس بھاؤ گیہوں۔ اب چاہے کوئلہ کھائیے چاہے  
گیہوں۔ چاہے گیہوں جلائیے چاہے کوئلہ۔ پھر کوئلے کا بھاؤ جو بڑھنا شروع ہوا تو  
گندم سے دگنا ہو گیا۔ یعنی اب اشرفیاں لٹیں اور کوٹلوں پر مٹر میں زیادہ فائدہ نظر  
آنے لگا اور لوگوں نے یہ مناسب سمجھا کہ وہ کوئلے کی بجائے گیہوں جلائیں، پھر  
جب گیہوں بھی نہ ملا۔ تو وہ اپنا جی جلا نے لگے اور جب بالکل ہی جی جان سے گز-  
ر گئے۔ تو گئے دونوں جہان نظر سے گزرے۔ توی صورت کا کوئی بشر نہ ملا۔ پڑھنے لگے۔  
یہی حال تانبے کا ہوا۔ یعنی جب تانبے کا بھاؤ بڑھنے لگا تو اس قدر بڑھا  
کہ بازار میں پیسیہ تک دیکھنا مشکل ہو گیا۔ بہاؤ اس قدر بڑھا کہ چاندی سے بھی بڑھ  
گیا۔ پھر کیا تھا لوگوں نے بینکوں سے اپنے چاندی کے زیور نکلوائے اور ان کی  
جگہ تانبے کے برتن رکھ دیئے۔ پھر روٹی کا بھاؤ جو بڑھنا شروع ہوا تو سونے  
کے بھاؤ سے بھی بڑھ گیا۔ میں نے اسی دم اپنی بیوی کے سونے کے زیور بیچ دیئے  
اور اپنے گھر کے تو شک اور لحاف بینک میں محفوظ کرادیئے۔ کون جانے بھٹی۔  
کس دم کیا ہوتا ہے۔ میاں یہ جنگ ہے۔ اپنا مال بینک میں محفوظ کرو۔ ہاں ہاں  
اور پھر کاغذ، ہاں صاحب کاغذ بھی دُون کی لینے لگا۔ یہ ذلیل صیغہ نظر آجواں  
کے ریشوں اور میلے کچیلے کپڑوں سے جتا ہے۔ یہ بھی صاحب کیا بناؤں، آسمان سے



باتیں کرنے لگا۔ اُس کا بھاؤ جو اُدھر چڑھنا شروع ہوا تو کوئلے اور گہوؤں کے بھاؤ سے بھی بڑھ گیا۔ مجھے وہ زمانہ اچھی طرح یاد ہے۔ ان دنوں رسالوں کے مالک اور ناشر لوگ بہت پریشان تھے۔ خریدار کتابیں اور رسالے مانگتے تھے اور ناشر کہتے تھے دو سیر گہوؤں لے لو۔ تین سیر کوئلہ لے لو۔ لیکن رسالہ یا کتاب نہ طلب کرو۔ مضمون نگار اپنا مضمون حفظ کر کے ایڈیٹر کو سنا تا تھا اور اگر ایڈیٹر کو وہ پسند نہ ہوتا تو وہ مضمون — میرا مطلب ہے مضمون نگار کو کتاب کے حوالے کر دیتا اور مضمون نگار پھر کتاب کو اپنا مضمون سنا تا۔ جب جا کر کتاب کتابت شروع کرتا۔ بعد میں جب کاغذ اور بھی گراں ہو گیا تو کتاب کو بھی مضمون حفظ کرنا پڑا اور وہ لیٹھو کے پریس میں جا کر حروف کندہ کرتا اور اس طرح کہیں جا کر پرچہ چھپتا تھا۔

لیکن کاغذ کی گرانی اور بھی بڑھتی گئی اور کاغذ کی قیمت کپڑے سے بھی بڑھنے لگی۔ ان دنوں میں نے یہ تجویز پیش کی تھی کہ ہندو مسلم کی مناسبت سے ہندو اخبار اپنے خریداروں کو اخبار کی بجائے ایک دھوتی دیا کریں اور مسلمان اخبار لٹھے کی شلوار۔ اور جو ادبی پرچے ہوں۔ وہ کاغذ کی بجائے کپڑے پر چھپیں۔ کپڑے ہی کی مضبوط جلد ہو اور کپڑے ہی کے ورق، پاپلین کے ورق، یا لٹھے کے ورق، یا پسید ریشم کے ورق اور رنگین چینٹوں پر سہ رنگی تصاویر شائع ہوں۔ اعلانات اس قسم کے ہوں :-

”رسالہ ساتی پڑھئے۔ کورے لٹھے پر شائع ہوتا ہے۔ خالص پاپلین کی

جلد ہے۔ جسے دیکھ کر آنکھیں چکا چوند ہو جاتی ہیں۔ ساقی بجلوہ دشمن و ایمان آگہی  
 ”رسالہ ہمایوں ہر یکم تاریخ کو نہایت باقاعدگی سے چھپیس نمبر کی ممل پر  
 شائع ہوتا ہے۔ اس رسالے نے آج تک کبھی کھراستعمال نہیں کیا۔ دوڑو  
 زمانہ چال قیامت کی چل گیا“

”رسالہ ادب لطیف پڑھئے۔ ہندو سان کا واحد ترقی پسند ماہنامہ ہمیشہ  
 بات کا بنا ہوا دوستی کیڑا استعمال کرتا ہے۔ رسالہ ادب لطیف پڑھئے اور اپنے  
 ملک کے جولاہوں کی مدد کیجئے۔ مزدور کسان زندہ باد“

پہلے پہل صرف سگرٹوں کے پکیٹ لوٹائے جاتے تھے۔ پھر کپڑوں پر چھپے  
 ہوئے رسالے بھی لوٹائے جانے لگے۔ بصورت دیگر ناشر لوگ نئی کتابیں اور نئے  
 رسالے دینے سے انکار کر دیتے تھے۔ ان پرانے رسالوں کو لانڈری میں بھیج دیا  
 جاتا۔ جہاں سے یہ رسالے دھلے دھلائے واپس آ جاتے اور پھر مطبع میں چھپ کر  
 انہیں خریداروں کو بھیج دیئے جاتے۔ اس کا ایک فائدہ یہ بھی ہوتا کہ ہر مطبع کے  
 سامنے رسالے دھونے والی لانڈری بھی کھل گئی۔ آپ نے کئی جگہ اس قسم کا اشتہار  
 پڑھا ہوگا۔

صفنا چٹ لانڈری

یہاں رسالہ ساقی دھویا جاتا ہے

عید نمبر، افسانہ نمبر اور سالانہ بھی ڈرائی کلین کئے جاتے ہیں



زمانہ رسالوں کو دھونے کا خاص انتظام ہے  
صفحات لائٹری

سے

اپنا رسالہ، اپنی کتاب، اپنا اخبار دھلوائیے  
اور اک

نیا اخبار، نیا رسالہ، نئی کتاب حاصل کیجئے  
اللہ جو شوق دے تو کتابیں پڑھ کر دے!

لیکن اب وہ زمانہ بھی قریباً قریباً بیت چکا ہے  
اب اک نیا دور آیا ہے

دوی کی قیمت بڑھ رہی ہے۔

بازار سے اگر آپ ایلو مینیم کا برتن خریدیں۔ مثال کے طور پر اگر آپ ایک  
دیگچی خریدیں۔ تو چھ سات روپے میں مل جائے گی۔ لیکن یہی دیگچی اگر آپ توڑ  
پھوڑ کر دوسرے دن کباڑیے کے پاس لے جائیں۔ تو وہ اس کے آپ کو  
آٹھ نو دس روپے تک دے دیگا۔ کیونکہ ایلو مینیم ایک قیمتی دھات ہے۔  
سب دھاتوں میں ہلکی دھات ہے۔ اس لئے ہوائی جہازوں کی تعمیر میں کام  
آتی ہے اور ایلو مینیم اکٹھا کرنے کا اس کے سوا اور کیا طریقہ ہے کہ لوگوں  
سے ایلو مینیم کی بے کار چیزیں مول ضرور لے لی جائیں۔ چنانچہ آج کل کئی

لوگوں نے یہی تجارت شروع کر رکھی ہے۔ وہ بازار سے نیا برتن لاتے ہیں اور اُسے توڑ پھوڑ کر سوائے یا ڈیوڑھے دامنوں کسی کباڑیئے یا ایلو منیم اکٹھا کرنے والوں کے پاس بیچ دیتے ہیں۔

یہی حال ردی کا ہے

ردی اکٹھا کرنے والوں اور ردی بیچنے والوں کے مزے ہیں  
ردی کی قیمت اصل کاغذ سے دگنی ہو گئی ہے۔

چنانچہ اگر آپ بازار سے ایک کتاب، کوئی ایک کتاب خرید لیجئے۔ چلتے میری کتاب ہی خرید لیجئے۔ آخر اس میں رکھا کیا ہے اور پھر اس کتاب کو خرید کر سیدھے کباڑیئے کے پاس لے جائیئے۔ تو وہ اسے تول کر آپ کو دام دے گا اور میں نے دیکھا ہے کہ اس طرح سے جو قیمت آپ نے اس کتاب کی ادا کی ہے۔ اُس سے دگنے دام آپ کو کباڑیئے سے مل جاتے ہیں۔ کیونکہ ناشر تو ابھی تک کتاب تول کر نہیں دیتے۔ وہ تو یہی اٹکل پچو کتاب کی قیمت لگا دیتے ہیں۔ اور کباڑیا کتاب کا مضمون دیکھ کر نہیں کتاب کا وزن تول کر قیمت لگاتا ہے۔ چنانچہ آج کل کتاب لکھنے میں یا کتاب چھاپنے میں اتنا فائدہ نہیں۔ جتنا کتاب کو ردی بنا کر بیچنے میں۔ اس سے ایک خاص فائدہ یہ بھی ہوا ہے کہ اب نفس مضمون یا سٹائیل پر غور کرنے کی ضرورت نہیں۔ اور اگر دیکھا جائے تو باقاعدہ حروف لکھنے کی بھی ضرورت نہیں۔ یہی کافی ہے



کہ اڑی ترچھی لکیریں کا غڈ پر کھینچ دی جائیں اور کتاب کو پریس میں چھاپ لیا جائے  
 اور پھر اُسے فوراً کسی کباڑیئے کے ہاں فروخت کر دیا جائے۔ میں سوچتا ہوں  
 اس طرح ایک کتاب کے ایک پینے میں ایک نہیں درجنوں ایڈیشن نکل سکتے  
 ہیں اور فوراً کباڑیئے کے پاس فروخت کئے جاسکتے ہیں کیونکہ کورا کا غذا آج کل  
 ردی سے بہت سستا ہے۔ ذرا اندازہ لگائیے کہ میں دفتر سے پچھتر روپے تنخواہ  
 پاتا ہوں۔ دس پندرہ روپے پندرہ بیس مضمون لکھ کر پینے میں کما لیتا ہوں پھر  
 ایک درجن کتابوں کی چھ روپے رائٹنگ بھی آتی ہے۔ لیکن اس کے باوجود جنگ  
 کی وجہ سے مہنگائی اس قدر زیادہ ہے کہ اگر میں ردی نہ بیچوں تو گھر کا خرچ کبھی  
 پورا نہ کر سکوں۔ چنانچہ ہر ماہ جو رسالے، اخبار اور کتابیں میرے پاس آتی ہیں  
 صرف انہیں کباڑیئے کے حوالے کر کے میں ایک سو، سو اسو روپیہ کما لیتا ہوں  
 اب سوچتا ہوں۔ یہ تو بہت ہی نفع بخش تجارت ہے اور اگر ردی کی قیمت  
 اسی طرح بڑھتی گئی تو وہ دن دور نہیں۔ جب مصنف کو اپنا مسودہ ناشر کی بجائے  
 ردی والے کے پاس فروخت کرنے میں زیادہ فائدہ ہوگا۔ کیونکہ ردی والا  
 نفس مضمون نہیں دیکھتا۔ وزن دیکھتا ہے !





۱۲

R. ۱۲. R. ۱۲. R. ۱۲.

# بڑے آدمی

بڑے آدمیوں کی پرستش عرصہ دراز سے جاری ہے اور اس کے پس پردہ خوف کا وہ جذبہ مستور ہے۔ جو کمزور کو قوی سے اور قوی کو قوی تر سے تمیز کرتا ہے ابھی تک آدمی آدمی سے ڈرتا ہے۔ محبت نہیں کرتا ہے۔ پرستش کرتا ہے۔ لیکن محبت نہیں کرتا ہے۔ پرستش اور محبت میں بہت فرق ہے۔

جب انسان جنگل میں رہتا تھا تو جنگل کے دوسرے جانوروں کی طرح اس کا دل بھی شیر کی گرج سن کر دہل جاتا تھا۔ شاید اس خوف نے شیر کے دل میں دوسرے جانوروں کے متعلق اک جذبہ تنقیر پیدا کر دیا۔ پھر لڑوھر ڈرپوک جانوروں کے دل میں خوف و ہراس کے جذبے نے عمل معکوس کی صورت اختیار کر لی۔ شیر اب جنگل کی قوت

کا مظہر بن گیا اور انسان اُس کی پوجا کرنے لگا۔ ابھی تک اُس کی پوجا کر رہا ہے۔ شیر بنگال اور شیر پنجاب ہر روز اخباروں کے کالموں میں دندان تے نظر آتے ہیں۔ . . . ہر بڑا آدمی کسی ایک انسانی گروہ کا شیر ہوتا ہے۔ لوگ اُس کی پرستش کرتے ہیں اور وہ اپنے دل میں انہیں حقیر سمجھتا ہے اور اکثر اس امر کا مظاہرہ کیا کرتا ہے۔ لیکن سب سے مضحکہ خیز صورتِ حال وہ ہے۔ جب شیر جنگل کے جانوروں سے وڈ طلب کرتا ہے اور کہتا ہے۔ ”میں تمہارا خادم ہوں“ اور جانور اس قدر بے وقوف ہوتے ہیں کہ خود خادم ہوتے ہوئے اُسے اپنا خادم سمجھنے لگتے ہیں۔ اور تالیاں بجا بجا کر اُسے وڈ دیتے ہیں اور پہلے سے بھی زیادہ شیر کی پرستش کرنے لگتے ہیں۔

جنگل کا شیر اور انسانوں کی بستی کے شیر اپنی صفات میں ایک دوسرے سے بہت ملتے جلتے ہیں۔ دونوں شدید قسم کے انفرادیت پسند ہوتے ہیں۔ جنگل کا شیر اپنے علاقے میں کسی دوسرے شیر کو گھسنے نہیں دیتا۔ یہی حال انسانوں کی بستی کے شیر کا ہے۔ چنانچہ مثل مشہور ہے۔ ایک میان میں دو شیر نہیں رہ سکتے۔ گاندھی جی ہندوؤں کے شیر ہیں۔ جناح صاحب مسلمانوں کے۔ اول تو اپنے جنگل میں کوئی اُن کا حریف پیدا ہو تو سختی سے دبا دیا جاتا ہے۔ دوسرے جنگل سے آئے ہوئے شیر کا تو معاملہ ہی اسی ہے۔ اس مرحلے پر جغرافیائی وطنیت کا ردِ ما ہوتی ہے اور ایک جنگل کے جانور دوسرے جنگل کے جانوروں پر پل پڑتے ہیں اس لئے



نہیں کہ خدا نخواستہ انہیں دوسرے جنگل کے جانوروں سے بیرہے۔ ہرگز نہیں! یہ تو صرف اس لئے ہوتا ہے کہ اپنے جنگل کے شیر کی عزت خطوں میں ہوتی ہے۔ یعنی جسے ہم ڈراور خوف کے احساس سے مغلوب ہو کر پوچھتے ہیں۔ اُس کی عزت خطرے میں ہوتی ہے۔ جب یہ لڑائی شروع ہوتی ہے تو اسے بالعموم حق والہانہ کی لڑائی کہا جاتا ہے۔

جنگل کا شیر اپنی رعایا کے خون پر گزرا کرتا ہے۔ انسانوں کی بستی کا شیر بھی اسی طرح پیتا اور پروان چڑھتا ہے۔ دونوں اپنی رعایا کا شکار کرتے ہیں اور اس کے عوض میں رعایا دن رات اُن کی پرستش کرتی ہے۔ وہ کہانی تو آپ نے سنی ہوگی جب انسانوں کی ایک بہت بڑی بستی پر ایک دیوانا نزل ہوا تھا اور شہر سے باہر ایک کھوہ میں رہنے لگا تھا پھر شہر کے راجہ چھوٹے شیر سے اُس نے معاہدہ کر لیا تھا کہ انسانوں کی بستی سے ہر روز ایک آدمی اُس کی خوراک کے لئے کھوہ میں بھیج دیا جائے گا۔ عرصہ دراز تک انسانوں کی بستی پر دیو کا ظلم مسلط رہا اور عرصہ دراز تک اُس بستی کے گلی کوچوں سے آہ و بکا کی صدا میں بلند ہوتی رہیں آخر ایک دن وہ آیا۔ ”وہ“ یعنی نجات دہندہ۔ شہزادہ عالم۔ اور اُس نے دیو سے لڑ کر اُسے مار ڈالا اور اس طرح اُس شہر کو دیو کے جنگل سے رہائی دلائی۔ لیکن یہ پرستان کی کہانی ہے۔ انسانوں کی بستی میں ابھی وہ نجات دہندہ نہیں آیا!



جب انسان نے جنگل سے ناطہ توڑا۔ اور واویلوں میں دریا کے کنارے کنارے اپنی بستیاں بسائیں۔ اور اپنے تمدن کو ترقی کی راہ پر چلایا۔ اُس وقت بھی وہ شیر کے خیال سے غافل نہیں رہا۔ شیر کا خوف ابھی تک اُس کی روح پر مسلط ہے۔ اتنا ضرور ہو کہ جنگل کا شیر، شہر کا شہزادہ بن گیا۔ پرستش دہی رہی۔ خوف ہراس دہی رہے۔ لہو کی ارزانی دہی رہی۔ انسان ازمنہ قدیم سے قرون وسطیٰ اور قرون وسطیٰ سے زمانہ جدید میں پہنچا۔ لیکن بڑے آدمی سے اُسے نجات نہ ملی۔ وہ قبیلے داری سے سرمایہ داری اور سرمایہ داری سے جمہوریت کے آغاز کی طرف بڑھا۔ لیکن پیر شتمہ پا کی طرح یہ بڑا آدمی ہر وقت اُس کے سر پر سوار رہا۔ میں تمہاری قیادت کروں گا۔ میں تمہاری رہنمائی کروں گا۔ میرے بغیر تم کچھ نہیں کر سکتے۔ تم طفلِ مکتب ہو۔ تم جاہل ہو۔ نالائق ہو۔ دھوکا کھا جاؤ گے۔ میں تمہارا کام کروں گا۔ میں تمہارا لیڈر ہوں۔ میرے مشورے پر عمل کرو۔۔۔۔۔

اور جب جمہوریت آئی اور انسان کے ذہن میں اجتماعی شعور اُگلٹا یاں لینے لگا تو شیر نے فوراً اس خطرے کو بھانپا اور پینتر ابدل کر کہنے لگا۔ میں تمہارا شیر ہوں کیونکہ تم نے مجھے شیر بنایا ہے۔ تمہارا فیصلہ میرا فیصلہ ہے۔ میں وہی کرتا ہوں جو تم کہتے ہو۔ دراصل شیر میں نہیں ہوں۔ شیر تم ہو۔ میں تو تمہارا مظہر ہوں۔ تم جب چاہو مجھے ہٹا سکتے ہو۔۔۔۔۔

لیکن شیر کو کس نے ہٹایا؟ اگر کسی نے ہٹایا بھی تو وہ خود ایک شیر تھا۔



دوسرا شیر، پہلے شیر سے قوی تر! اور انسانوں نے کہا: "یہ بہت بڑا آدمی ہے۔"  
 سب اصنام شکستہ ہو چکے۔ لیکن یہ صنم نہیں ٹوٹا۔ ابھی تک صحیح و سلامت ہے  
 شعور و ادراک کی ترقی اور سائنسی کارناموں کے باوجود بڑا آدمی — ایک آدمی۔  
 — انفرادیت پسند — اقلیت پسند حاکم زندہ ہے اور ہم پر حکومت کر رہا ہے  
 زندگی کے ہر شعبے میں حکومت کر رہا ہے اور مخلوق اپنی اجتماعیت پسندی کے باوجود  
 اُس سے دبی جا رہی ہے۔ پس جا رہی ہے۔ اپنے لہو کا خراج ادا کر رہی ہے۔  
 کیونکہ جنگل کا خوف ابھی تک اُس کے ذہن کا احاطہ کئے ہوئے ہے۔

اگر یہ خوف انسان کے دل سے نکل جائے اگر وہ یہ سمجھے کہ بڑا انسان  
 درحقیقت بڑا انسان نہیں ہے۔ اگر جنگل کے سارے جانور اتحاد کر لیں تو بڑے  
 سے بڑا شیر جھک جائے گا اور بھیگی بلی بن کر اتحادیوں کے اشارے پر چلے گا۔  
 اور اگر وہ ایسا نہ کر سکے تو خود ہی یہ جنگل چھوڑ دے گا۔ . . لیکن اجتماعیت پسندی  
 ابھی اس منزل پر نہیں پہنچی۔ ابھی یہ احساس عام نہیں ہوا کہ جب ایک آدمی "بڑا"  
 ہوتا ہے۔ تو ہزاروں چھوٹے چھوٹے آدمیوں سے بڑائی چھین جاتی ہے۔ ورنہ  
 بڑا آدمی جمہوریت پسندوں کا بڑا آدمی بھی یہ کہنے کی جرات نہ کرتا۔ نہیں اس قسم  
 پر یہ کہنا چاہئے۔ یہ نہیں کہنا چاہئے۔ اُسے فوراً جواب مل جاتا۔ تم کون ہو۔ مجھے بتانے  
 والے، میں خود جانتا ہوں۔ مجھے کیا کرنا ہے۔ اس قوم کا بچہ بچہ جانتا ہے۔ اُسے  
 کیا کرنا ہے۔ اس ملک کا ہر فرد اپنا فرض خوب پہچانتا ہے۔ تم بھی ہماری طرح ایک

آدمی ہو۔ بڑا آدمی بننے کی کوشش نہ کرو۔

لیکن ابھی تک کہیں بھی، کسی ملک میں، کسی قوم میں، یہ ردِ عمل نہیں نظر آتا۔ ہندوستان بے چارے کی تو بات ہی اور ہے۔ ترقی یافتہ ملکوں میں بھی جہاں انسانی آبادی نوے فی صدی تعلیم یافتہ ہے۔ بڑے آدمی پائے جاتے ہیں۔ اُن کی تعاریر ریڈیو پر سنی جاتی ہیں۔ اُن کے پیغام اخباروں میں حلی حروف میں شائع کئے جاتے ہیں لاکھوں آدمی اُن کے اشارے پر کٹ مرنے کو تیار رہتے ہیں۔ اُن کے سگار کا ایک کش۔ اُن کی مونچھ کا ایک بال، اُن کے جوتے کی ایک کیل لاکھوں انسانوں کی زیادہ قیمتی سمجھی جاتی ہے۔۔۔۔۔ جنگل!

ابھی تک زندگی کے ہر شعبے میں اکثریت پر اقلیت کی حکومت ہے۔ جمہوریت پسند بھی ہریار بھی کہتے ہیں۔ "آؤ عوام میں کام کریں۔ عوام کو اپنا ہم خیال بنائیں" ایک بنیادی سوال یہ ہے۔ کیوں عوام میں کام کریں۔ عوام ہ گویا تم خواص میں سے ہو۔ ایک تفریق تو اُسی وقت پیدا ہو گئی۔ جب تم نے دوسروں کو "عوام" کہہ کر اپنے آپ کو بالئس پر چڑھایا۔ اودہ۔۔۔۔۔ بڑے دیوتا ہیں آپ۔۔۔۔۔ مونٹ الیورسٹ پر بیٹھے ہوئے نیچے "عوام" کو دیکھ رہے ہیں۔ عوام میں کام کریں! گویا عوام اپنا بُرا بھلا نہیں جانتے۔ ہم نے تو یہی سنا تھا کہ جاہل سے جاہل انسانی گروہ کا فیصلہ فرد کے فیصلے سے بہتر ہوتا ہے۔ پھر تم اپنی رائے اُن پر کیوں ٹھونستے ہو۔ اقلیت کی رائے اکثریت پر، انہیں اپنا ہم خیال بنانے کی کوشش کیوں کرتے ہو۔ تم کیوں نہیں



عوام کے ہم خیال ہو جاتے۔ یہ خیال شروع میں اقلیت ہی اپناتی ہے۔ اس طرح تو پھر انسان کو شیروں سے کبھی نجات نہ مل سکے گی۔ دنیا کو ہمیشہ بڑے آدمیوں کی ضرورت رہے گی۔ یہی نطشے کہتا تھا۔ یہی آج دلیز کہتا ہے۔ پھر وہ تمہارا اگلی فلسفہ کہاں گیا۔ ۹۰۰

حقیقت یہ ہے کہ آج تک بڑے آدمیوں نے دنیا کے لئے کچھ نہیں کیا۔ بُرائی کے سوا، اپنی بُرائی کو بڑھانے کے علاوہ ان سے کسی دوسرے کام کی توقع رکھنا بے سود ہے۔ بشریت کی فلاح و بہبودی بڑے آدمیوں کے کارناموں میں نہیں۔ چھوٹے چھوٹے آدمیوں کی مشترکہ مساعی میں مضمر ہے۔ ہلاکو سے ہٹلر تک کسی ایک "فاتح اعظم" کی ذاتی خصوصیات پر غور کیجئے۔ ان کی سرشت میں خود پرستی، خود ستائی اور انسانی زندگی کی تحقیر کو اتنا دخل ہے کہ سیرت ہوتی ہے کہ لاکھوں انسان ان کی کیوں پرستش کرتے ہیں۔ یہ لوگ اگر ان کی پرستش کرنے اور ان کے لئے لڑنے مرنے کے بجائے الگ ہو کر ایک طرف بیٹھ جائیں اور ان بڑے لوگوں کو میدانِ کارزار میں اکیلا چھوڑ دیں تو انسان کی صعوبتیں ایک ہی دن میں ختم ہو جائیں۔

کہا جاتا ہے کہ ہلاکو اور ہٹلر کے علاوہ دنیا میں ایسے بڑے آدمی بھی ہیں جنہوں نے انسانی برتری اور بہبودی کے لئے واقعی کام کیا ہے۔ مثلاً مفکر،

فلسفی، مصلح، ادیب، سائنس دان، لیکن میں تو انہیں بھی بڑا آدمی سمجھنے سے انکار کرتا ہوں۔ ان میں بہت سے ایسے بڑے آدمی ہیں۔ جنہوں نے اپنے فلسفے میں، ادب میں، سائنس کی ایجادات میں انسانی تحریک کے پہلوؤں کو اجاگر کرنے کی امکانی کوشش کی ہے۔ جنہوں نے ”شیروں“ کے فلسفے کو سراہا ہے اور اُسی قسم کے ادب کی تخلیق کی ہے اور اُسی قسم کے ہتھیار بنائے ہیں جو شیروں کی حکومت کو انسانی آبادی پر زیادہ سے زیادہ عرصے تک قائم رکھ سکیں جو چند ایسے بڑے آدمی باقی رہ گئے ہیں جو اس فہرست سے خارج ہیں۔ ان کے تعمیری کارناموں میں بھی ان ہزاروں چھوٹے چھوٹے آدمیوں کے علمی۔ ادبی۔ سائنسی تجربات کو دخل ہے کہ جن کی مشترکہ کاوشوں سے انسانی علم و فن کے خزینے بھرے گئے ہیں۔ پھر ہم تاج محل پر آخری اینٹ لگانے والے کو تاج محل کا خالق کیوں سمجھیں ہیملٹ کے کردار کے لئے شیکسپیر کو کیوں سراہیں کیشش نقل کے اصولوں کا خدا شیوٹن کو کیوں ٹھہرائیں؟ اگر گاندھی جی نہ ہوتے تو کیا ہندوستان میں آزادی کی تحریک نمودار نہ ہوتی؟ اگر جناح صاحب نہ ہوتے تو کیا مسلمان پاکستان کا مطالبہ نہ کرتے! اور پھر جہاں ایک لیڈر کا پسینہ گرتا ہے۔ وہاں ایک سو رضا کاروں کا لہو نہیں بہتا ہے؟ جب تک ریلوے انجن بنتا ہے۔ تو کیا لوہے کو گھلانے سے لے کر لوہے پر روغن کرنے تک تمام سائنسی عملے حرکت میں نہیں آتے؟ جب ایک افسانہ لکھا جاتا ہے تو حرف ابجد سے لے کر ان تمام نرم و نازک خیالات کے



تامنے بانے سامنے نہیں ہوتے۔ جن کے رنگین نقوش ان سینکڑوں بلکہ ہزاروں مصنفین کے مؤلف نے اگلے ہیں کہ جن کے نام سے بھی کوئی آگاہ نہیں؟ جب ایک نیا فلسفہ مرتب کیا جاتا ہے تو اس کی ترتیب دواثر میں وہ ان گنت جزویات اور کڑیاں نہیں ہوتیں جو ایک نہیں سینکڑوں فلسفیوں نے شب و روز کی جانکاہ کادشوں کے بعد تعمیر کی ہیں؟ پھر ان تمام چیزوں کا خالق ایک آدمی کیسے ہو سکتا ہے اور خاص طور پر وہ بڑا آدمی جو اپنے آپ کو یوں منتشر کرتا پھر تلبے میں خالق ہوں اس فلسفے کا، اس ادب کا، اس سائنس کا، اس ایجاد کا، میں شیر ہوں۔ میں بڑا آدمی ہوں! کیوں ہم اس آدمی کی پرستش کریں۔ اسے جوتے کیوں نہ لگائیں؟

اگر آپ کسی عام آدمی، کسی انگریز، جرمن، ہندوستانی، فرانسیسی، چینی، امریکن، جیسی، کسی ملک یا کسی قوم کے ایک آدمی سے بات کریں۔ مگر شرط یہ ہے کہ وہ ایک عام آدمی ہو۔ بڑا آدمی نہ ہو تو آپ یہ دیکھ کر حیران رہ جائیں گے۔ کہ وہ کتنا اچھا آدمی ہے۔ اس کا دل ہر دم محبت کا سرچشمہ ہے۔ وہ اپنے ہمسایوں سے محبت کرتا ہے۔ اس سے زیادہ اور کچھ نہیں چاہتا کہ اسے اس کے گھر میں، اس کے چھوٹے سے باغیچے میں، اس کے کھیتوں میں کام کرنے کا موقع دیا جائے۔ وہ اپنے دوستوں اور اپنے کام کرنے والے ساتھیوں کے درمیان ہنستے کھیلتے

اپنی زندگی بسر کرنی چاہتا ہے۔ وہ بُرا انسان نہیں ہے۔ کیونکہ وہ بڑا انسان نہیں ہے۔ وہ دوسروں کے حقوق غصب کرنا نہیں چاہتا۔ دوسروں کی آزادی چھیننا نہیں چاہتا۔ صرف اپنے حقوق، اپنی آزادی چاہتا ہے۔ یہ فتنہ تو صرف بڑے آدمیوں اور ان کی جماعتوں نے جگا رکھا ہے۔ یہ لوگ اقلیت میں ہیں اور انسانوں کے حقوق پر چھاپہ مارے بیٹھے ہیں۔ جب تک یہ لوگ موجود رہیں گے۔ ہمیں کبھی چین سے بیٹھنے نہیں دیں گے اور ہر بیسیں سال نئی انسانی نسل کو ذبح کرتے رہیں گے۔ ان سے کسی بہتری کی توقع ہی نہیں کی جاسکتی۔ ہماری ترقی بڑے آدمیوں کی حد سے بڑھی ہوئی خود پرستی، ہوس اور پندار جاہ و حشم سے نہ ہوگی بلکہ چھوٹے چھوٹے آدمیوں کی مشترکہ مساعی سے ہوگی۔ نئی دنیا بڑے آدمیوں کی ضرورت نہیں۔ اچھے آدمیوں کی ضرورت ہے!

دیکھئے، دیکھئے۔ وہ رہا ایک "بڑا آدمی"۔۔۔ شیر آیا، شیر آیا، دوڑنا۔۔۔!



# ناپخت

(ایک کہانی اور ایک صوتی تجربہ)

چل چنگاچی روچو لاڑے مے پاڑے۔ می گال رگ روپو گیتی دیواریں  
لاکڑا پٹھے مائی چو درائن بلبل ہندوستان، شریتمی گھنار فوفو پی کنگ واسیات  
ستیا ناس کبواس فضل دراز اللہ ہوشانی حکیم اجمل خان خانان ابوالکلام آزاد  
ماہم داور، دواؤٹ کرکٹ کلب آف انڈیا ریڈیو فنگ فنگ ناچے، کوکی بانا  
بیرہ بھیترو روازہ بند کر کے بیٹھ گیا کہ شام نے پکارا۔ اے حسین کدھر بھاگ  
گیا تھا؟

مجی میں ... پے حسین رولا

”ہاں ہاں۔ میں تم سے بسکتا ہوں۔ روتنا کیوں نہیں۔ چُپ کیوں کھڑا ہے“  
 ”جی روتنا ہوں۔“

دول پھر!

جی میں ذرا باہر چلا گیا تھا۔ میرے ماموں جان آئے ہوئے تھے اور پھر  
 مجھے کل بھی آدھے دن کی چھٹی چاہئے۔ خورشید بائی... !  
 خورشید بائی کے سارے!

دیکھئے صاب۔ گالی نہ دیکھئے اور سب کچھ کہہ لیجئے۔ پر اُسے گالی نہ دیکھئے  
 آپ مجھے ہر طرح کی گالی دے سکتے ہیں۔ لیکن خورشید بائی کو کچھ نہیں کہہ سکتے  
 کھڑا رہا

حسین کھڑا ہو گیا

ڈنٹر پیل

وہ ڈنٹر پیلنے لگا۔

تیواری کے دماغ میں مکھیاں گھسنے لگیں۔ وہ بھنبنا کر اُس سے کہنے  
 لگیں۔ ہم غریب ہیں۔ یہ ہمیں اپنے مکان میں گھسنے تک نہیں دیتا۔ اس کا نوکر  
 غریب ہے۔ یہ اُس پر ظلم کرتا ہے۔ تیواری نے سوچا۔ مکھیاں ٹھیک ہی تو کہتی  
 ہیں۔ یہ شام سالہا، بھنگی سالہا مجھے کرتا ہے۔ اس طاق میں آفتاب رکھ دے ساق!  
 گویا کی نزاکت کی دیوی خراماں خراماں من منند میں ڈیس آئی تھی۔ پجارن نے



دروازہ کھول دیا تھا اور پیٹ توڑ دیئے تھے۔ کھورسید بائی کی ماں! لیکن یہ تو سوچئے کہ نٹراں جی اور مٹی اوغل لا اوڑا دائیئل داں ہندوستان مسلمان ہٹی سرائ فائ ایل لا کر فائ! فل تو کر نیکل جنبش شرکاں!

شیام نے ایک سگریٹ حسین کے منہ میں دیا۔ پی۔ عیش کر اور بتائے خورشید بائی سے عشق کیسے ہوا؟

”جی، ان دنوں میں بہت کم عمر تھا“ حسین سگریٹ کسملا کر رولا۔ وہ ہمارے قبضے میں رہتی تھی اور میرے باپ نے مجھے آگے پڑھانے سے انکار کر دیا تھا اس لئے میں بیکار اوجا اوجا پھرتا تھا۔ ایک دن مجھے کھورسید بائی کی ماں مل گئی۔ کہنے لگی۔ تو ہمارے ماں نوکری کر لے۔ میں نے منجور کر لیا۔ تو جی میں وہاں نوکری لوگرا۔ اُن دنوں کھورسید بائی دسویں میں۔ نہیں نویں میں۔ نہیں دسویں میں پڑھتی تھی۔ شام کو جب میں اُس کا کمرہ صاف کرنے جاتا تو وہ مجھ سے بہت سے ادھر ادھر کی باتیں کرتی۔

”کیا باتیں کرتی تھی وہ۔“ شام نے لپچاتے ہوئے ہلچے میں پوچھا

”جی کچھ نہیں...!“

”سالا!“

”جی، بتاتا ہوں۔ حسین جلدی سے رولا۔ وہ مجھے۔ وہ میری رائوں پر

چکیاں بیا کرتی تھی“

”اونان... ادھٹیں...“ شام چارپاٹی پر اک شیریں اذیت سے بیتا  
ہو کر لوٹنے لگا۔ پھر پوچھنے لگا... ”اور تو؟“

”میں؟ جی... میں؟ ہی ہی ہی... میں چپ ہو رہتا جی۔ بہت کم عمر  
تھانا جی، پر مجھے وہ بڑی اچھی لگتی تھی، پھر وہ اپنی بڑی بہن کے ساتھ سورت  
چلی گئی۔“

”ارے! شام نے کہا  
”بھنگی! تیواری نے کہا“

”پر میں بھی اُس کے ساتھ سورت چلی گئی“ حسین رولا: ”کیونکہ جی خدا نے  
جہاں بنایا درکا اسی جہاں ڈالے، بردی زبان لگم۔ ذراں مجاہد کھالے!  
شیام بولا: ”پھر کیا ہوا؟“

”پھر یہ ہوا جی“ حسین رولا: ”اُس کی بڑی بہن جو سورت بیاہی ہوئی تھی۔  
مجھے ہر روز پٹینے لگی۔ کیونکہ وہ چاہتی تھی کہ میں اُس کے سنگ رہوں۔ پر میں نہ  
مانتا تھا۔ میں تو کھورسید بائی۔ ہی ہی ہی۔“

”وانت کیوں نکالتے ہو؟“ شیام فکفنگھارا  
حسین چپک کر مسکایا۔ ”جی نہیں۔ جی بہت اچھا“ اُس کی آواز میں بلائیں  
غرض اہٹ ڈرپو کی مرناہٹ اُنکا۔

پردہ بھر بھی مسکاتا رہا۔ رولا: ”تو حضور تنگ آکر میں نے وہ نوکری ابرار



کردی

”ابراہم کردی؟ تو پھر ترے کھانے پینے کا کیا بندوبست ہوا ہوگا۔ تیواری نے اُسا۔

”کھورسید بائی نے مجھ کو دس روپے دیئے۔

پہلے میں ہوٹل میں کھانا کھاتا تھا۔ پھر میں اُسی ہوٹل میں نوکر ہو گیا۔ ہم کبھی یہاں کبھی وہاں ملتے تھے۔

یہ رولتے ہوئے حسین کے لبوں پر اک ہلکی سی مس آگئی۔ شام نے کہا: اچھا؟

..... پھر؟

”جی پھر کھورسید بائی واں سے احمد آباد چلی گئی۔ میں نے بھی ہوٹل کی نوکری اڑ بکنج کردی اور احمد آباد کو سپاڑ ہو گیا۔ جب میں احمد آباد سلف لایا۔ اُس وقت میری جیب میں صرف پنچ آنے تھے۔ پر پنچ آنوں سے کپڑا چوٹا، میں اسی طرح نوکری کی تلاش میں بھاگم بھاگ الفتوایا رہا۔ لیکن کہیں نوکری نہ ملی۔ اور نہ ہی کھورسید بائی کی صورت نظر آئی۔ ایک دن میں ایک کوئلے کی دکان پر کھڑا تھا۔ اچانک نظر جو اوپر گئی۔ تو کیا دیکھتا ہوں کہ سہ منزل پر وہ محبوب طرازی اعلیٰ گاردی فرگرانج ہے۔ اُس نے مجھے بات سے اندر آنے کا فلارہ جیا اور میں جفاک سے اندر ڈبسا اور سیڑھیوں کے اوپر چلتا گیا۔

وہ اپنے کمرے میں اکیلے تھی۔ اُس کی بھابی کہیں باہر گئی ہوئی تھی۔ میں اُسے

دیکھ کر رونے لگا۔

سالانہ

بھنگی!

”کھور سید بائی نے پھر مجھے پندرہ بیس روپے دیئے اور کہا کہ میں کسی ہوٹل میں نوکری کروں اور اس سے قمار ہوں۔ مگر صاب میں نے وہ پندرہ روپے بیچ دنوں میں سب فراٹ کر دیئے۔ کیونکہ زرغراوی کی تمنا میرے دل میں ہے۔ بیل چورنگ بادی جنگل میں ہے فلسائے؟“

”فلسائے! شعیام نے کہا: ”مگر یہ بتاؤ آگے کیا ہوا؟“  
حسین نے کہا: ”جی، پہلے میری ایک بات کا جواب دیجئے۔ مجھے کل آدھے دن کی چھٹی...“

”منظور“ شام رولا

”اور پانچ روپے بھی۔ میں نے ہوٹل والے کا بل...“  
”منظور۔ آگے چلو“

”خوڑا آج کا حساب دیکھ لیجئے“

”صبح دیکھیں گے پر اب جاگے فلو“

حسین جاگے فلک رہنے لگا۔ ”تو صاب میں وہاں پورے دو ماہ رہا۔ آجھا آبا میں، اور کھور سید بائی نے میرے ساتھ بہت اچھا سلوک کیا۔ میں زندگی بھر اس کے



سلوک کو یاد رکھوں گا۔ ہاے ایسی خوبصورت پارس میں نے کبھی نہیں دیکھی۔ وہ ان دنوں دسویں میں — نہیں نویں میں — نہیں دسویں میں پڑھتی تھی، اور...  
 ”ہاں، ہاں۔ پھر کیا ہوا؟“

پھر چھٹیاں ختم ہو گئیں اور وہ ہمارے قصبے میں واپس چلی آئی۔ لیکن میں نے واپس آتے ہوئے اُس سے کہا۔ میں اپنے گھر اس طرح نہیں جاسکتا۔ میرا باپ کہے گا کہ جگر آوارہ پھرتا رہا ہے۔ مے سچ لگام نہیں کیا۔  
 "فنے! فنے! شیمام نے کہا

”تو صاب اُس نے مجھے پچیس روپے اور دیتے اور دہ روپے میں نے گھر  
جاکر بڑے ٹھاٹ سے اپنے بادا کے حوالے کئے۔ میرے ماں باپ بے حد  
دستباز ہوئے کہ بیٹے نے سچ لکام کیا۔ اسی لئے تو وہ اتنی پیکار گھر لایا ہے۔ تو  
مکرار شاد ہو۔ اور تمہیں جراثیم الفتح ہوتا فانی دارا شوزمک آغا ای ہُن آں مسلمان  
ہندو خدا دہلہ!

تیواری بولہ جھنگی سالاجھوٹ سکتا ہے۔ ایک بات بھی سچ نہیں سب  
چھٹی لینے کے بہانے ہیں۔ بڑا کمروٹا جگیر ہے۔ آں۔ ای۔ او مشر تیواری۔  
اٹی ٹوڈیو ٹو سنڈ فارمی گئی بٹ یوڈوڈنٹ مشر تیواری! ای نزاکت کی دیوی!  
شیام مگرایا۔ فنے فنے مکر اٹھ جاؤ۔ کیسے ذرا بات تو سن لینے دو۔  
حسین نے کہا۔ جی نہیں۔ کوئی بات نہیں ہے اب تو وہ اٹھ کھڑا ہوا۔

شیام نے چنگھاڑ کر کہا۔ "بیٹھ جاؤ۔"

حسین بیٹھ گیا اور اپنا گر بسیرا لیا

"گر کیوں بسیرائے بیٹھے ہو؟" شیام نے غصے میں آکر کہا

حسین نے سر اُٹھایا کر لیا

شیام نے بڑ فیئر سراہی چکل ہو کر کہا۔ "اچھا اب آگے کہو۔ ہم تمہیں اب کچھ

نہیں کہیں گے۔"

حسین بولا۔ "تو صاب میں پھر اپنے قصبے میں رہنے لگا۔ دل میں سوچتا تھا

اب کھور سید بائی کے یاں نوکری نہیں کروں گا تو بڑی مشکل ہوگی۔ میں اس کے

پاس کیونکر جاؤں گا۔ اُس کی صورت کیسے دیکھوں گا۔ ایک دن مجھے کو اُس کی ماں

ملی۔۔

"کون؟"

"جی کھور سید بائی کی ماں۔" اور یہ کہتے ہوئے حسین کے لبوں پر اک ہلکی سی

تمن آگئی۔ "اور وہ بولی۔ تم ڈکرا امرے آں کیوں نہیں اٹکل پچی کرتا ہے۔ میں نے

کہا۔ میں اٹکل پچی کروں گا۔ اُس نے کہا۔ تو پھر آجاؤ۔ تو جی میں پھر اُسی دن سے

اُن کے گھر میں اٹکل پچی کرنے لگا۔

"ننہ! ننے! شام رولا

"اُوں ہوں مشٹر پوڈ ڈنٹ! تیرہاری اُنمایا



حسین بولا۔ "بلساندیہ ہوا جی کہ ایک رات کھور سید بائی مجھے جگا کر کہنے لگی۔ مجھے ہاتھ روم جانا ہے۔"

میں نے آنکھیں اٹکھتے ہوئے کہا۔ "تو جاؤ جی۔ مجھے کیوں حیران کرتی ہو۔" وہ بولی۔ "مجھے اندھیرے میں ہند روغ لگتا ہے۔"

میں نے کہا۔ "بجلی کی بتی جلا لو۔"

وہ بولی۔ "نہیں تم میرے ساتھ چلو۔"

چنانچہ میں باہر بیٹھ گیا جی۔ اور وہ اندر ہاتھ روم میں چلی گئی۔

"پھر ۶ شام نے تیزی سے کہا

"پھر یہ ہوا جی کہ میں وہیں ہاتھ روم کے باہر سو گیا

"اے ۱ شام چچا

"سارے۔ بھنگی ۱ تیواری کی آنکھوں سے آگ۔ سنے لگی

میں وہیں سو گیا۔ یکایک میرے کانوں میں اک چیخ آواز آئی۔ وہ میرے گلے سے پٹ گئی تھی۔

"او فٹاک ۱ شام ڈالایا

"اس طاق میں آفتاب رکھ دے ساق ۱ تیواری نے ایک آنکھ بند کر کے بسا

حسین جاگے فلک مٹسرا ۱ تو صاب میری تو نیند اکھر گئی۔ میں نے اس سے

پوچھا۔ کھور سید کیا بات ہے۔ وہ بولی۔ مجھے ڈر لگتا ہے۔ اتنے میں چیخ کی آواز

سُن کر اُس کی ماں دوڑی دوڑی آئی اور کھورسید کو مجھ سے لپٹا ہوا دیکھ کر مجھے سینے لگی۔ ڈنڈے مار مار کر اُس نے مجھے گھر سے باہر نکال دیا۔ . . .  
حسین کے سینے سے اک آہ اُٹھی اور اُس کی آنکھیں ڈبڈبائیں۔

کھورسید بائی مجھ سے بڑی محبت کرتی تھی۔ پر جب اُس کی ماں ہی نے مجھے گھر سے باہر نکال دیا۔ پھر وہ غریب کیا کرتی۔ مجبور ہو کر اُس نے ایک اور فونڈے سے عشق کر لیا۔ اُس کا نام عمر تھا۔ میں کھورسید کے خط عمر کے پاس لے جایا کرتا تھا۔ میں نے کھورسید سے ایک دن کہا۔ دیکھو مجھے یہ بات پسند نہیں ہے۔ وہ بولی۔ عمر تو سمجھو میرا بھائی ہے۔ بس اوفین نہ پوٹے۔ تمی بلاوا اور کون چوٹے؟ میں نے کہا۔ اگر یہ بات ہے۔ تب بیج ہے۔

تو صاب میں بھرت دونوں تک عمر کے خط اور کھورسید بائی کے خط اُن دونوں کو پہنچاتا رہا۔ پھر عمر بمبئی میں پڑھنے کے لئے چلا گیا اور اب سنا ہے کہ کھورسید بائی بھی بمبئی میں ہے۔ عمر مجھے ایک بار بمبئی میں ریس پر ملا تھا۔ اُس نے مجھے بتایا تھا۔

”تو تم اب کیا چاہتے ہو؟“ شام نے افسردگی سے کہا  
”جی میں کچھ نہیں چاہتا۔ میں تو نوکر پیشہ ہوں۔ میں کیا چاہ سکتا ہوں۔  
ہاں اگر میں بھی عمر کی طرح کالج میں پڑھتا تو ایک دفعہ تو فنگ فنگا کر رکھ دیتا۔  
لیکن افسوس تو یہی ہے کہ اینجا نو بت رسید، کسب کمال کن کن عریز جہاں شوی



برقناک آفتاب میں لگا دی کرن پاؤش مٹلے کی۔

”جاگے نلو“ شیا م رولا

حسین بولا۔ ”کل مات کو دہ مجھے خواب میں ملی تھی۔ میری رُوح کا ذرہ ذرہ اُس پر قربان ہے۔ میں نوکر آپ کا ہوں۔ لیکن غلام کھورسید کا ہوں۔ اگر میں غریب نہ ہوتا۔۔۔“

حسین رونے لگا۔

”تم کھورسید بائی کی نوکری کر دگے؟“ تیواری نے پوچھا

”جی، کیوں نہیں۔ اب بھی اگر وہ بلائے۔ میں فوراً چلا جاؤں گا۔“

”بھنگی سالہ“ تیواری بولا۔

”جی مجھے گالی نہ دیجئے اور جو جی چاہے کہہ لیجئے۔ لیکن مجھے گالی نہ دیجئے۔“

”دنٹر پیلو“ شیا م نے کہا۔ ”بد معاش“

حسین دنٹر پیلنے لگا۔

شیا م سوچنے لگا۔ یہ امتیاز امیر و غریب، پر — محبت میں دولت کی دیواری

اگر حسین اُج میگ ہوتا۔ تو وہ آج کھورسید تو کیا کھورسید بائی کی ماں سے بھی

شادی کر لیتا۔ لیکن اب۔۔۔ کیا!۔۔۔ بلکہ ادب میں زندگی روا ہے تو زندگی

میں محبت روا کیوں نہیں؟ کیا اُسے یہ حق نہیں کہ وہ بھی کھائے سہائے اور

پی کر فلتوش ہو جائے؟

اُس نے حسین کو جیب سے پانچ روپے نکال کر دئیے اور پھر خود کروٹ بدل کر سو گیا۔

دوسرے دن اُس کا بٹوا خالی تھا اور حسین روپے لے کر کہیں فرار ہو گیا تھا غالباً کھدر سید بائی کو ماہم میں کہیں ڈھونڈ رہا تھا۔ شام اُس دن بھوکا بھی رہا۔ زندگی میں پہلی بار اُسے اس طرح بھوکا رہنا پڑا۔ لیکن پھر بھی اُسے اپنے مفرد نوکر کو گالی دینے کی ہمت نہ ہوئی۔ لیکناک اُسے احساس ہوا کہ اگر سب انسان تیر پتر مان ہوتے تو یہ دنیا فساد قدر کے نمونے جے برٹ اینڈ کمپنی بلاک میکر سالانہ کاغذ بدانگ ہوتی۔ لیکن مصیبت تو یہی ہے کہ ابھی انسان کے دل میں وہ شعور پیدا ہی نہیں ہوا۔ اور... اسی طرح اندھا تباہی کے غار میں چلا جا رہا ہے۔ زمینہار کہ تر جامنڈاگ ری تالے، جائیں تو کہاں جائیں ہم بھوک نگر والے؟

محمد اقبال عباسی خوشنویس لاہور

( لاہور آرٹ پریس انارکلی بالمقابل گنپت روڈ لاہور میں چھپا )









